


# مان ڈو هي هان



عزيز ڀنگوار

# مان ڏوهي هان

[جيئي سنڌ اسٽوڊنٽس فيڊريشن جي اڳواڻ مرحوم  
عزيز ڀنگوار جا پنهنجي ذاتي ۽ سياسي زندگيءَ  
۾ شعوري ۽ لاشعوري طور ڪيل ڏوهن جا اعتراف]

عزيز ڀنگوار

سنڌي ساهت گهر۔ حيدرآباد، سنڌ

2008ع

## سمورا حق ۽ واسطا اداري وقت محفوظ

### سنڌي ساهت گهر - ڪتاب نمبر - 52

ڪتاب جو نالو: مان ڏوهي هان  
ليکڪ: عزيز ڀنگوار  
ڇاپو: ٽيو، 2008ع [اداري پاران پيو]  
ڇپائيندڙ: سنڌي ساهت گهر، حيدرآباد  
ڪمپوزنگ: راض محمد لغاري 0346-3818859  
اين. اي جان فائونڊيشن ڪمپوزرس، حيدرآباد  
پيسٽنگ: سهيل ڀٽو  
قيمت: 150/= هڪ سئو پنجاھ روپيه فقط

### ڪتاب ملڻ جا هنڌ

آڻيڊيل ڪتاب گهر: رابع اسڪوائر، حيدر چوڪ، گاڏي کاتو، حيدرآباد، سنڌ

Ph:022-2780701- Mob: 0300-3946518

پوسٽل انڊريس: پوسٽ باڪس نمبر 58، جنرل پوسٽ آفيس، حيدرآباد، سنڌ

- سنڌي ادبي بورڊ بوڪ اسٽال، تلڪ ڇاڙهي، حيدرآباد 022-2633679
- پٺاڻي ڪتاب گهر، گاڏي کاتو، حيدرآباد 0345-3587391
- رابيل ڪتاب گهر، لاڙڪاڻو 0307-3471205
- عزيز ڪتاب گهر، بئراج روڊ، سکر 071-2007402
- سنڌ بوڪ ڪلب، نواب شاھ 0300-3006469
- قاسميه لئبرري، ڪنڊيارو 0300-3144668
- المنعم لئبرري-17، پبلڪ هيلٿ انجنيئرنگ ڪالوني، فوالفقار باغ لاڙڪاڻو 0333-7541193
- بوڪ ورلڊ، رابع سينٽر، لڳ عسڪري بئنڪ، بندر روڊ لاڙڪاڻو 0333-7548804
- المھراڻ ادبي ڪتاب گهر، ٿاڻو روڊ، سانگهڙ 0333-2913588
- گل ڪتاب گهر، لکي در شڪارپور 0346-3701659
- العزيز ڪتاب گهر، ٿر بازار عمرڪوٽ 0238570345

## Maan Dohi Haan

By: Aziz Bhangwar

Published by: Naz Samai

Chairman- Sindhi Saha: Ghar

Rabia Square, Gari Khato, Hyderabad, Sindh.

Book No: 52 May- 2008

Price Rs: 150/-

## ٻه اکر

اسان جي دوست مرحوم عزيز ڀنگوار کي هي ڪتاب لکڻ لاءِ حقيقت ۾ پهريون دفعو مون ئي اتساهيو. جڏهن هو معذوري واري حالت ۾ هو ته مان لاڳيتو وٽس ويندو هوس ۽ لکائڻ لاءِ مون اصغر آزاد منگيءَ کي وٽس رکيو جيڪو لکندو ۽ فيئر ڪندو ويندو هو ۽ مان هر هفتي وڃي ان کي ڏسندو هوس.

ڪتاب ۾ گهڻيون ڳالهيون هيون، جيڪي هن ڪتاب ۾ اڌ به ناهن جڏهن ماڻهن کي معلوم ٿيو ته هنن عزيز وٽ وڃي پهرين ته مون خلاف پڙڪايو ۽ ان ڪتاب کي پنهنجي قبضي ۾ آندو ۽ پوءِ هر هڪ ماڻهو پنهنجي حصي جون ڳالهيون ان مان ڪاٽيندو ويو. جيتوڻيڪ ان اصل ڪاپي کان اڳ شروعاتي نوٽس جون به ڪاپيون مون وٽ موجود آهن ۽ ممڪن آهي ته اڳتي هلي اهي ميدان تي اچي وڃن.

بهرحال ڪتاب جنهن به حالت ۾ ڇپيل آهي، ان جو ٻيو ڇاپو حاضر آهي، جنهن جي اشاعت لاءِ مان مدر لينڊ پبلشرز وارن جو ٿورائٽو آهيان ۽ گڏوگڏ سڪندر ڀنگوار ۽ ممتاز ڀنگوار جو پڻ.

اميد ته هن ڪتاب جي ضرورت ايستائين رهندي، جيستائين اسان جي سياست ۾ سچي ۽ کوٽي جي مڪمل سڃاڻپ نه ٿي آهي. ايستائين هيءُ ڪتاب رهنما ثابت ٿيندو.

ناز سنائي

حيدرآباد، سنڌ

17- جون 1992ع



# ارپنا

سنڌ امڙ:

(جنهن جي پوتر مٽيءَ مان جنم ورتو ۽ ان جو پورو قرض چڪائي نه سگهيس. اڄ جڏهن مائتا ناراض آهي ته منهنجا قدم به ڌرتيءَ مائتا تي بوجھه بڻيل آهن.)

رھبر سنڌ:

جي. ايم. سيد:

(جنهن ڌرتيءَ سان پيار ڪرڻ جو سبق ڏنو ۽ اميدون رکي پنهنجي ڪتاب ڊيار دل ۽ داستان محبت ۾ مون کي محب وطن ماڻهن ۾ ليکيو پر ان ڏيپان ڪيل قول به پاڙي نه سگهيس.)

پنهنجي جيون ساٿي

رشيده:

(جنهن مون سان دنيا جا سڀ لاڳاپا لاهي ڏک سينڊ ۾ ساٿ ڏنو. ويندي معذوريءَ ۾ به دل جو آڻت ۽ گهر جو سهارو بڻي مان ان لاءِ به ..... ۽ اڄ محبت جي عدالت ۾ به مان ڏوهي آهيان....)

## ٻه اکر

مرحوم عزيز ڀنگوار جو نالو سنڌ جي قومي تحريڪ ۾ ڪم ڪندڙ پراڻن. ڪارڪنن لاءِ نئون ڪونهي، مرحوم 1967ع کان پوءِ هلايل شاگردن جي قومي تحريڪ ۾ هڪ ڪارڪن جي حيثيت سان پنهنجي وٽ آهر ڪم ڪيو، ۽ ان سموري عمل ۾ هن جيڪي ڪجهه ڏٺو ۽ محسوس ڪيو. اهو هن ڪتاب جي شڪل ۾ اسان کي ڏيئي ريو. حقيقت ۾ سنڌي ٻوليءَ اندر جديد سائنسي نقطه نگاهه کان ”سياسي آتم ڪهاڻين“ لکڻ جو نه رواج آهي، نه وري ڪڏهن سياسي شخصيتن جي ”ٻاڙو گرافي“ لکڻ جي زحمت ٿي گوارا ڪئي وئي آهي، ان ڪري انيڪ سياسي تحريڪن ۽ انهن تحريڪن ۾ ڪم ڪندڙ ڪارڪنن بابت اسان کي هڪ اکر به ڳولهيو نٿو هٿ اچي.

ان صورتحال ۾ مرحوم عزيز ڀنگوار پنهنجي بيماري ۽ معذوريءَ واري حالت ۾ هي ڪتاب ”مان ڏوهي هان!“ اسان کي ڏيئي ويو. جيڪو سندس جيئري ته نه شايع ٿي سگهيو، البتہ سندس مرتئي کانپوءِ دوستن شايع ڪرائڻ جو ساراهه جوڳو ڪم ڪيو آهي. جيتوڻيڪ ٿيڻ ته ائين گهرو هو ته مرحوم جي هن ڪتاب جو مسودو ڇپجڻ کان اڳ ۾ سندس ڪن دوستن کي ڏيکاريو وڃي ها ته ڪيتريون ڳالهيون بهتر نموني ۾ واضح ٿي وڃن ها. بهرحال وري به هن ڪتاب ڇپرائڻ تي مدر لينڊ پبلشرز ڪيرون لهي. عزيز منهنجو ذاتي دوست هو، بنيادي طرح کيس سياست ۾ آئيندڙ منهنجو عزيز دوست سيد شاهه محمد شاهه هو. عزيز سان سياسي سڃاڻپ منهنجي سيد شاهه محمد شاهه جي وسيلي انوقت ٿي، جڏهن اسان حيدرآباد ۾ 1969ع ۾ سنڌ نيشنل اسٽوڊنٽس فيڊريشن قومپرست گروپ جو بنياد وڌو پئي. بعد ۾ سنڌ يونيورسٽي ۾ پڙهڻ دوران ساڻس دوستي وڌي. ڪنوڪيشن ڪيس ۾ اسين جڏهن خارج ٿياسين، ته عزيز حيدرآباد

جیل ۾ بند هو. اتان جيڪي هن مون کي چئيون لکيون اهي اڃان تائين مون وٽ محفوظ آهن. منهنجو گهر حيدرآباد ۾ ڇڻ عزيز جو پيو گهر هوندو هو. سندس باهت اهليه ان وقت عزيز جو جيڪو ساٿ نپايو، اهو هڪ ڊگهو داستان آهي. شال حورن جي هنج ۾ هجي، سندس ڳالهيون ڪتاب جي صورت ۾ سدائين زنده رهنديون.

مدد علي سنڌي

سنڌ نيوز آفيس

گاڏي کاتو حيدرآباد

4- مارچ 1988 ع

## پنهنجي ٻارن

سنڌ جا سڄو ”مان ڏوهي هان“ اوهانجي هٿن ۾ آهي. هن ڪتاب ۾ ”مون جيڪي ڪجهه لکيو آهي، سو سڀ ”سچ“ آهي. فرضي ڪهاڻي يا افسانو ڪونهي، پر پنهنجي زندگيءَ جو داستان لکيو اٿم. هن ڪتاب لکڻ جو اهو مقصد آهي ته مون جيڪي زندگيءَ ۾ غلطيون ڪيون يعني پنهنجي وطن سنڌ ۽ انهن جي وارثن سان جيڪا ڌوڪياڙي ۽ ٺڳيءَ ڪئي ۽ پڻ جيڪي ڪوتاهيون ڪيون، انهن تان پردو کڻان!

جيئن ته سنڌ جا سڄو مون کي محب وطن سمجهندا هئا. ايتريقدر جو سائين محترم جي. ايمر سينڊ، جهڙي عظيم انسان ۽ رهبر پنهنجي ڪتاب ”ڏيارڊل- داستان محبت“ ۾ منهنجون نالو محب وطن ماڻهن جي لسٽ ۾ شامل ڪيو. پر انهن سڄڙن سنڌين کي مون جهڙي غدار جي اندر جي ڪهڙي خبر ته آئون سنڌيت جو ڪوڙو لباس پهري عوام جي آڏو پنهنجون نالو ڪڍائڻ خاطر اهو سڀ ڪجهه ڪندو رهيس.

تنهن ڪري مون اها ڪوشش ڪئي آهي ته جيئن آءٌ پنهنجي افعالن کي ظاهر ڪري سنڌ جي عوام کي ٻڌايان ته مهرباني ڪري ڪنهن کي به پرڪڻ کان سواءِ محب وطن جو اعزاز نه بخشيو وڃي. منهنجو سنڌ واسين خاص ڪري نوجوانن کي عرض آهي ته جي اوهان پنهنجي دل ۾ وطن جي خدمت ۽ مسڪين ماروڙن، سانگيڙن ۽ ڏوتڙن جو صحيح معنيٰ ۾ درد رکو ٿا ته سڀ کان پهريائين پاڻ کي نظرياتي ۽ ادبي ڄاڻ سان سينگارڻو. ڇو ته تجربتي جي بنياد تي آءٌ چئي سگهان ٿو ته پنهنجي مطالعي جي ذريعي ئي صحيح حقيقت ۽ ڄاڻ حاصل ڪري سگهجي ٿي، ۽ پوءِ اوهان کي سڄارن ۽ غدارن جي پوري پروڙ پئجي سگهي ٿي ۽ پئجي سگهندي.

مون ذاتي مفاد خاطر، پنهنجي مادرِ وطن سنڌ ڌرتيءَ سان غداري ڪري لالچ ۾ اچي قومي مفاد کي پٺتي اڇلائي ڇڏيو. مطلب ته مون قومي واسطا بلڪل ختم ڪري ڇڏيا. نتيجي طور مون کي سنڌ امڙ پنهنجي وجود تان ڌڪاري ڇڏيو، يعني معذور ٿي پيس، جنهن ڪري وڏائيءَ سان هلڻ کان بيوس بنجي ويس. هن ڪتاب لکڻ جو شوق مون کي تڏهن پيدا ٿيو جڏهن مون ڪيترن ئي ڪتابن جو مطالعو ڪيو جهڙوڪ هوشو ۽ هيومن. انهن ڪتابن جي مطالعي سان مون حقيقت ۾ پنهنجو پاڻ کي سڃاتو، دل ۾ وطن جي محبت جو لافاني جذبو پيدا ڪيو. سنڌ جي تاريخ پڙهيم، حضرت شاھ عبداللطيف ڀٽائيءَ جو رسالو پڙهيم ته مون کي سنڌ جي عظمت جي خبر پئي ۽ مسڪين ۽ ابوجهه، مظلوم عوام جي تڪليفن جي سڌ پئي ۽ ان کانپوءِ مرحوم عثمان ڏيپلائيءَ جو ڪتاب سانگهڙ پڙهيم، جنهن ۾ مردن، عورتن ۽ ٻارڙن پاڻ ملهايو هو. عورتون پنهنجي وطن خاطر سر ڌڙ جي بازي لڳائي صحيح معنيٰ ۾ خدمت ڪندي امر ٿي ويون، پوءِ منهنجو ضمير مون کي ملامت ڪرڻ لڳو جو پنهنجو مستقبل وڃايم!!

مطلب ته هن ڪتاب ذريعي آءٌ پنهنجو پاڻ کي احتساب لاءِ عوامي عدالت ۾ پيش ڪريان ٿو ته جيئن آءٌ پنهنجو ڪفارو ادا ڪري سگهان ته هن سچ ڳالهائڻ جي ڪري، قوم مون کي منهنجي ڪيل غلطين جي معافي ڏئي.

معذور ٿيڻ کان اڳ جيڪي دوست هر گهڙي، هر وقت مون کي پاڻ کان ڌار ڪرڻ نه چاهيندا هئا، سي معذوريءَ کانپوءِ بلڪل بيزار ٿي پڇي ويا. انهن مان ”عطا محمد پٺاڻ“ به سرفهرست آهي. هيءُ منهنجو تمام گهاٽو دوست هوندو هو. هڪڙي ڏينهن مون پنهنجي پيءُ کي ايئرڪشن (ويهڻ لاءِ) خريد ڪرڻ لاءِ حيدرآباد موڪليو. اتي هن جا پئسا نڪري ويا. پيءُ مون واري کيس پنهنجو عزيز سمجهي صرف 5 روپيا اڌارا ڏيڻ لاءِ عرض ڪيو. ان وقت هيءُ دوست بئنڪ ۾ ڪيشيئر هو. تنهن کيس اهڙو ته رڪو جواب ڏنو جو منهنجي پيءُ جا ٺپ ٿي نري ويا، بعد ۾ هو هڪ ڌارئي کان پئسا وٺي ايئرڪشن وٺي آيو.



ظاهر آهي ته اهڙن دوستن جو مفاد مون مان نڪري ويو هو ۽ منهنجا مفاد، مون سان گڏ جيئري دفن ٿي ويا، تڏهن سڌ پئي ته: ”بينل جو هرڪو آهي پر ڪرڻي جو ڪير ئي نه!“ ڪافي پيارا پيارا ڏنل وائيل دوست ڇڏي ويا. هنن مون کي وساري ڇڏيو آهي. پر مون کين اڃان نه وساريو آهي. دعا آهي ته ”رڻائي رهن پر هجن شل حياتي“ هن معذوريءَ واريءَ حالت ۾ جن دوستن ۽ پيارن مون کي جيئن جو جوش ۽ اتساهه ڏياريو ۽ هن حالت ۾ به پنهنجو ناتو ڳنڍيو ٿا اڃن تن ۾ سائين امداد محمد شاهه، محترم قاضي فيض محمد صاحب، جناب نياز همايوني صاحب، جناب خان محمد پنهور، تاج جويو، اڪبر رند، محمد خان چاريڪو، ۽ محترم سائين راشد مورائي سرفهرست آهن، جن مون سان معذوريءَ واري حالت ۾ به مهربانيون ڪيون. آءٌ سندن ٿورائتو آهيان، مون پنهنجي ڪردار سان گڏ ٻين دوستن کي به ظاهر ڪيو آهي. ذاتي دشمنيءَ سبب سندن ڪردار ڪشي ڪانه ڪئي اٿم. حقيقت ۾ اڄ تائين اهي منهنجا پيارا دوست آهن. اميد ته سچ لکڻ جي ڪري کين خوشي ٿيندي، پر دل آزاري نه!!

آءٌ بنيادي طور ڪو ليکڪ يا اديب ناهيان، ان ڪري ظاهر آهي ته ڪي اوڻايون ضرور هونديون، اميد ته پڙهندڙ منهنجي غلطي جي نشاندهي ڪندا. هن کان اڳ مون هڪ ڪهاڻي ”جواب ڏي“ جي عنوان سان سنڌي پبليڪيشن ۾ سائين غلام مصطفيٰ شاهه جي خاص نمبر ۾ شايع ڪرائي هئي. حقيقت ۾ اها ڪهاڻي مون دوست مير حسن شر کان لکرائي، پنهنجي نالي شايع ڪرائي هئي. هن لکڻ جو اهو مطلب آهي ته آءٌ بالڪل ڪورو نڪورو نئون ليکڪ (لکندڙ) آهيان. مون کي ڪنهن به ادبي ٻوليءَ جي ڪابه ڄاڻ نه آهي. جيئن آيو آهي تيئن لکيو اٿم. معذوريءَ ۾ وقت کان فائدو وٺندي يادداشت جي بنياد ۽ اخباري ڪٽنگن جي سهاري تي رڻيا روڙيا اٿم. اميد ته پڙهندڙ ان کي ضرور پسند ڪندا ان سان گڏوگڏ آءٌ هن ڪتاب معرفت انهن ماڻهن، دوستن ۽ پيارن کان پانهون ٻڌي معافي ٿو وٺان، جن سان مون ٺڳي-ڌوڪو ڪيو ۽ سندن (وڏن جي) عزت نه ڪيم!! اميد آهي ته منهنجي معذوريءَ کي مدنظر رکي مون کي معاف ڪندا.

هتي آءِ هڪ وضاحت ڪرڻ گهران ٿو ته منهنجي چنئيءَ جو نال ”آچر“ آهي ۽ پيار جو نالو عزيز. هن وقت آءٌ سمجھان ٿو ته عزيز ڀنگوار تمام گھڻيون غلطيون ڪيون هيون، تنهن ڪري آءٌ اڳتي جي لاءِ سڀني کي گذارش ڪندس ته مهرباني ڪري مون کي آئيندي (آچر سنڌي) جي نالي سان ياد ڪيو وڃي ته مهرباني ٿيندي.

آخر ۾ آءٌ انهن دوستن جو شڪرگذار آهيان، جن ڪتاب لکائڻ ۾ منهنجي مددڪئي، انهن ۾ محترم قربان ڀنگوار ۽ محمد حنيف ڀنگوار شامل آهن ۽ انهن سان گڏوگڏ پنهنجي دوست ”منظور ميراڻيءَ“ جو شڪرگذار آهيان جنهن منهنجي هن ڪتاب کي فيئر ڪري سهڻو بنايو، ۽ رات ڏينهن اوجاڳا ڪري ڪتاب کي سينگاري ترتيب ڏنائين. ان کان علاوه پنهنجي والدين، ڀائرن، هر هڪ مختيار ۽ ممتاز ۽ پنهنجي ڀائيڄي. خادم حسين، ڀائٽيي حامد ڀنگوار ۽ پڻ پنهنجي شريڪ حيات جو به شڪرگذار آهيان جن منهنجي خدمت ڪئي ۽ معذوريءَ هوندي به، مون کي معذوريءَ جو احساس نه ڏياريو.

پنهنجي خوشي خيرات انهن لاءِ،

ڪڏهن نه سي غمناڪ هجن،

شاد رهن شل سدا گلاب جان،

هيري. جان حسناڪ هجن.

- عزيز ڀنگوار

نوابشاھ

9-11-1981ع

(۱)

## هائِ اسڪول کان ڪاليج تائين

سانگهڙ ضلعي جي ننڍڙي شهر ”ڪڏڙي“ جي هاءِ اسڪول مان مئٽرڪ ڪرڻ بعد ۱۹۶۸ع ڌاري ”گورنمينٽ ڪاليج نواب شاھ“ ۾ فرسٽ آرٽس ۾ داخلا وٺڻ لاءِ سنڀريس.

ڪاليج جي وڏي نالي ۽ اتان جي ماحول جو تصور ڪندي، عجيب ڪيفيت طاري ٿي ويئي، يعني خوف گاڏڙ خوشي. ڀلا ڪيئن نه ٿيندي، هيل تائين پڙهيو هوس هاءِ اسڪول ۾، ڪاليج ته خيرن سان ڏٺوئي ڪونه هيم.

داخلا جي اڳئين ڏينهن تي، ڪيڏيون نه ستون ٿي ڪاڏيون دل! اصل مون کي ڄڻ نئين زندگي ملڻ واري هئي. پاڻ کي ڪاليج جي ماحول ۾ ضم ڪرڻ لاءِ ذهني طور تيار پئي ڪيم. ڪاليج ۾ پنهنجو ڪردار ادا ڪرڻ لاءِ، نوان نوان خيال ذهن جي پردي تي ڊوڙائي رهيو هوس.

هائِ اسڪول جي اُستادن جي رعب ۽ دٻڀي جو تصور ايندي، اهو سوچي رهيو هوس ته ”ليڪچرار ته الائي ڇا هوندو؟“ سندس پريٽ دهشت منهنجي لاءِ غير معمولي هئي. سوچيم ”اهي به ته آخر ڪاليج جو ليڪچرار؟“ سڄي رات دل جي ڦرهيءَ تي اهي سوچون سانڍيم. خيرن سان صبح ٿيو. امڙ کان پيرن تي هٿ رکي موڪلائي راهي ٿيس، ڄڻ ڪنهن وڏي مسئلي جي حل لاءِ وڃي رهيو هجان، يا ڪو سرحدي تڪرار نبيرڻو هجي.

پنهنجي سٺو ”محترم سڪندر ڀنگوار“ کي ساڻ ڪري ڪاليج ڏانهن رخ رکيم. (چو. جو سڪندر ان ئي ڪاليج جو شاگرد هو ۽ هن جي مدد جي اشد ضرورت هئي) دروازي تي شاگردن جي ڪافي

گيا گيه لڳي پئي هئي. اڻ ڏٺل چوڪرا، نوان نوان چهرا، منهنجي سامهون هئا. مون جهڙي جهنگ جي چوڪر لاءِ اهي سڀ سڀيون نيون ۽ عجب ۾ وجهندڙ هيون.

ڪاليج ائين لڳي رهيو هو جڏهن رنگبرنگي گلن جو گلدستو، ائين هنجي به ڇو نه. جو اڃ داخلا جو پهريون ڏهاڙو هو. ۽ هر ڪو نون نون ڪپڙن ۾ ملبوس هو. پائوڊرن ۽ سينٽ جي خوشبوءِ ته وِتر سون تي سهاڳو هئي. بوٽ جي کڙيءَ جو کڙڪو ۽ ڪپڙن جي سرسراھٽ بهترين موسيقي پيدا ڪري رهي هئي. پارڪ چوڪرن جي ٽولن سان ڀريل هو. انهن مان ڪيترا داخلا جي فارمن حاصل ڪرڻ لاءِ پڇ ڊڪ ڪري رهيا هئا.

ڪاليج ۾ (ڪو ايجوڪيشن) گڏيل تعليم هئڻ ڪري چوڪريون به نظر اچي رهيون هيون. چوڪرن ۽ چوڪرين جي پاڻ ۾ بي تڪلف گفتگو ۽ انهن جو ميلاپ، مون کي ڪجهه قدر ناگوار به لڳي رهيو هو، ڇو جو اهو ماحول مون لاءِ ٻنھ نئون هو.

سڪندر ڀنگوار، داخلا فارم وٺي آيو. چانهه پيئڻ لاءِ ڪاليج ڪينٽين (هوٽل) تي ويٺا سين. چانهه جي چسڪين سان گڏ فارم ڀرڻ ۾ محو ٿي وياسين. لکڻ جو ڪم سڪندر ڪري رهيو هو. آءٌ وري ڪينٽين ۽ اتي ويٺلن جو جائزو وٺڻ لڳس ۽ هر شيءِ کي ائين گهوري پئي ڏٺم، جيئن ڊرائيور بس ۾ سوار ٿيڻ کان اڳ ان جي تيل-ٽانڪي ۽ ويلن جو جائزو وٺندو آهي. ويٺل شاگردن جي ٽولين ۽ انهن جي ڪچهرين، تهڪن ۾ مون پاڻ کي ٻڌندو محسوس ڪيو. منهنجو سمورو ڌيان فارم تان هٽي، مٿيون مٿيون ڳالهيون ڪندڙ جوڙن ڏانهن ڇڪجي ويو. منهنجي دل ڇا اڌما جاڳي پيا ۽ تصور ۾ مستقبل جا خواب ڏسڻ لڳس. ان وقت آءٌ هر ڳالهه کان بي خبر، بي نياز ۽ پنهنجي ڌن ۾ مگن هوس. سڪندر جي اوچتي سڏ تي سوچڻ جي مالها ٿئي. هن تي مون کي جڪ اچڻ لڳا. اف..... ڪيڏي نه حسين دنيا هئي خيالن جا ڪيڏا نه سڀنا سونهن وارا هيا، ان وقت سئوٽ چانهه پيئڻ لاءِ چيو. آءٌ ظاهري پريشانيءَ کي لڪائيندي. پاڻ کي خيالن جي دنيا مان واپس آڻيندي هن ڏانهن متوجہ ٿيس.

فارم تي صحيح ڪرڻ بعد اڃان ويٺا ئي هئاسين ته چند جوانن جو ٿولو اچي مٿان بيٺو. انهن مان ڪنهن طنز به انداز ۾ سڪندر کي چيو ته: ”اڄ ته سڄي لئي تنهنجي آ پيارا!“

ڪنڌ ورائي پوئتي ڏٺو ته ڪجهه ڄاتل سڃاتل چهره نظر آيا. اٿي ساڻن ڳلي مليس، اڄ به ياد اٿم ته مير حسن شر، احمد خان شر، غلام رسول بروهي، غضنفر علي قادري، خير محمد مري، ۽ سڄڻ ڏاهري (منهنجا هر ڪلاسي، جن سان گڏ ٻيا دوست به هيا) سڀني اسان سان گڏجي چانهه پيتي ۽ ڪچهريءَ ۾ شريڪ ٿيا. ڪچهري ڪندي اسان سڀني جو ڌيان هڪدم ان کير جهڙي سفيد ڪار ڏانهن ڇڪجي ويو. جيڪا وڏي مکيه دروازي وٽان زوزات ڪندي، هارن ڏيندي اچي ڪينٽين جي دروازي تي بيٺي. دروازي کليل سان هڪ ڳاڙهو ڳٽول نوجوان ڪار مان ٻاهر نڪتو. ڀرپاسي وارا ۽ ڪينٽين تي ويٺل ڪافي شاگرد ان سان ملڻ لاءِ ڏانهس وڌيا. ڪيترن کيس چانهه جي صلاح ڪئي، پر هن اتي ئي ڪوڪا ڪولا آڻڻ جو آرڊر ڏئي ڇڏيو. هو فلمي ائڪٽر وانگي ڏاڍا پوز هڻي رهيو هو ۽ ڳالهه ڳانهه تي وڏا وڏا ٽهڪ پئي ڏنائين. اتفاق سان ان وقت هڪ نمائني نينگرڙي اچي لانگهائو ٿي. هن آڪٽريل ان سان زباني چيٽچاڙ ڪئي. نينگرڙيءَ پنهنجو وس نه هلندي اهو ئي پلو ڇاتو ته ماڻ ڪري هلي وڃي. مون کي ڪار واري کان بچان ٿيڻ لڳي ۽ دل ٿي دل ۾ هن کي خراب سمجهڻ لڳس.

هوٽل تان اٿڻ وقت مون واري سٿو، سڪندر پنگوار مون تي رعب ويهارڻ کان پنهنجي دوست آغا غضنفر عليءَ سان تعارف ڪرايو. ”هي الطاف حسين قادري (ان وقت ايس- ڊي- ايم- نوابشاه جو پٽ آهي. ۽ منهنجو گهڻو دوست آهي. ائين ڳالهائيندي مون کي بل ادا ڪرڻ جو چيائين. منهنجا ته ٺپ ٿي ٿري ويو.“ (جڏهن مون وٽ صرف ڪتابن وٺڻ لاءِ لڳيسا هئا) بهرحال بل ادا ڪري واپس آيس. ڪينٽين کان هيٺ اچڻ بعد سڪندر ڪار واري نوجوان سان هٿ ملائڻ لاءِ اڳتي وڌيو، مون به مجبور ٿي هن جي ڪري ان نوجوان سان هٿ ملايو. هڪڙو ڏاڍي بي رخي ۽ آڪٽر سان پيش آيو. (پنهنجي وڏير کي ذهني جو مظاهرو ٿي ڪيائين) موڪلائي اڳتي وڌياسين.



مون ان ڪار واري بابت ڀڄڻ چاهيو. سڪندر ڀنگوار، مون کي چيو ته ”نالو سڪندر ڏهراج اٿس. مرحوم محمد صالح ڏهراج جو ڏوهڻو ۽ نور الله ڏهراج جو پٽ آهي“ توکي شايد اها خبر نه هجي ته هن جي ناني محمد صالح ڏهراج انگريزن جي دور ۾، قوم پرست ”حر تحريڪ“ کي ڪڇڻ ۾ تمام گهڻو پهرو ورتو هو. هيءُ به انهيءَ خاندان مان آهي. ڪاليج ۾ وڏي ماڻهوءَ هئڻ ڪري ڪافي ڊڊپو اٿس، ايتري قدر جو ليڪچرار به هن کان ڊڄن ٿا.

خيرن سان اسين فارم جمع ڪرائي ٻاهر آياسين. آسمان ۾ جهڙ ٿي ويو هو. ٿڌڙي هير جا جهوٽا، وڻن کي رقص ڪرائي رهيا هئا. اسان وري به ڪينٽين کان ٻاهر چوڪرين لاءِ ٺهيل ”ويٽنگ روم“ جي پرسان اچي ويٺاسين (خاص ڪري هتي چوڪرا ان لاءِ اچي ويهندا هئا جيئن چوڪرين سان سولائيءَ سان مذاق ڪري سگهجي) اسان واري يار سڪندر ڏهراج به ڪرسي سيري وڃي چوڪرين جي ويهڻ واري ڪمرڻ کان ڳلندڙ دريءَ پرسان رکي. ٿوريءَ دير بعد سڪندر ۽ مان شهر آياسين. آءٌ پنهنجي سٺو سان ڪاليج جي ماحول بابت گفتگو ڪرڻ لڳس.

رات جو گهر، سمهڻ وقت واري ساڳيا ڪاليج وارا ڇههڻا ۽ رنگينيون، منهنجي اکين آڏو ڦرڻ لڳيون. ڪافي ٽائيم بعد خبر ناهي ڪيڏي مهل ننڊ پنهنجي پاڪر ۾ وٺي ڇڏيو. صبح جو اڃا آءٌ سٺو ئي پيو هوس ته امڙ اچي اٿاريو. چي ”ابا، سڪندر آيو آهي، اٿ تيار ٿي ڪاليج وڃ“ آءٌ جلدي اٿي ٽوٽڪڙ ۾ ڪاليج وڃڻ لاءِ تياريءَ ۾ لڳي ويس. سامهون سڪندر چلهه تي چانهه پي رهيو هو.

اڄ سڪندر ڏاڍي ٽڪڙ ڪئي. ايتريقدر جو پڪل ماني به کائڻ نه ڏنائين. چي ”ڪاليج کي ڪافي دير ٿي ويئي آهي. جلدي صرف چانهه ڍڪ پي وٺ ته هلون، اتي هلي بسڪوٽ کائجان!“

امڙ مون کي خرچي ڏئي رهي هئي، سا به سڪندر سٺ ڏئي کڻي پنهنجي ڪيسي ۾ وڌي، چي ”اتي ڏيندوسانس“ آءٌ ڏسندو ئي رهجي ويس. واٽ تي هلندي مون سڪندر کان هڪ ڀيرو ٻيهر ڪاليج بابت سوال ڪيا ته ڇا هيءُ تعليم حاصل ڪرڻ جو طريقو آهي؟ هت نه ڪنهن جو ڊپ، نه ڊاءُ نه وري استاد جي عزت، ۽ نه وري چوڪرن جو

پڙهائيءَ ڏانهن ڌيان جي نه پڙهندا ته اڳتي هلي ڪهڙا ڦاڙها ماريوندا.....؟

ياد اٿم ته اسان جا محترم استاد صاحبان هاءِ اسڪول ۾ ٻڌائيندا هئا ته ”بابا، اوهين هاڻي سنت ٿي ڪاليج ويڃڻ وارا آهيو. اتي توهان جون جوابداريون وڌنديون، اوهان پنهنجي غريب والدين جو خيال ڪندي، پنهنجي مستقبل لاءِ سوچيندي سٺي محنت ڪجو ته جيئن اوهين آئينده جا سٺا انسان بنجي سگهو ۽ پڻ قومي خدمت ڪري سگهو.“

شايد اسان جا لائق استاد پنهنجو شاندار ماضي ياد ڪندي ائين چوندا هئا. ڇو ته اڳ ۾ ڪاليج جو ماحول، هن وقت کان بهترين هو. تڏهن ته ائين چوندا هئا ته ”ڪاليج ۾ اسڪول کان وڌيڪ سخت محنت ڪرڻي پوندي آهي؟“

تڏهن اهو ٻڌندي سڪندر، مرڪي مون کي جواب ڏنو ته ”اسان جي ذهن تي به ڪاليجي زندگيءَ ۾ داخل ٿيندي، اهي سوال اڀريا هئا“ اڃان آءُ ڪجهه ڪچان، ٺٺي ڪچان، تنهن کان اڳ ۾ هن هڪ ٽهڪ ڏيندي چيو ته ”بهر ائين ٿيندو ته هن ماحول ۾ منجهڻ کان بغير پاڻ کي ان ۾ ضرر ڪري ڇڏجي، ٿورن ڏينهن بعد توکي هيءُ ماحول پهرين کان بهتر نظر ايندو.“ اهو ٻڌي منهنجا ڍڪر لڳي ويا.

ڪاليج پهچڻ بعد ساڳيو جهڄڻو، ساڳيو ماحول، ڪينٽين جي دريءَ کان ويندي ڪلاس تائين، هر شيءِ ائين هئي جيئن ڪالهه ڏني هيم. ڪلاس شروع ٿيڻ جو پچيم وراڻيءَ ۾ سڪندر چيو ”ڪلاس هلڻ ۾ اڃا ڪجهه ڏينهن لڳندا.“ ايتري ۾ منهنجا ڪالهرڪا دوست به هڪ ٽولي جي صورت ۾ اچي نازل ٿيا. (جيڪي مون کان سينيئر هئا پر پڙهيا هڪ ئي اسڪول (ڪڏڙي) ۾ هئاسين) چانهه جو آرڊر ڏنم. سڪندر پيري کي بسڪوٽ به آڻڻ لاءِ چيو. هاڻي سڀني ڪوڙ ڪٽيا. آءُ هنن جي ڪچهري هڪ ڪنو ٿي ٻڌي رهيو هوس. خيالن جي ساگر ۾ قدرت جي ڪاريگريءَ تي سوچي رهيو هوس ته ايتري ۾ چانهن به اچي ويئي، سڪندر پيري کي پئسا ڏيئي ڇڏيا. گهڙيءَ کن کان پوءِ بقايا پئسا پيرو ڪئي آيو ته انهن منجهان ڪيس خرچيءَ طور واپس ڏيئي ڇڏيائين.

اسان سڀني جا وات ڪٽلي ٿي ويا. مڙني دوستن کي عجب ٿيڻ لڳو ۽ سڪندر کي يڪ آواز ٿي چوڻ لڳاسين ته ”ڪڏهن کان وٺي اهڙو سخي ٿيو آهين.“ هن به ٺهه ٻهه چئي ڏنو ته ”يار اسين به ڪي گهٽ ته ڪين آهيون.“ سڀني کلي ڏنو، هڪ ٽهڪڙو مڇي ويو. ويٺل مير حسن شر، مون ڏي ٺهاري سڪندر سان مخاطب ٿيندي چيائين ته ”ها يار تون واقعي گهٽ نه آهين، تون زور آهين تمام گهڻو زور.“

ڪاليج جو ٽائيم پورو ٿيو ته اسان سڀ ڪينٽين تان اٿي شهر گهمڻ وياسين. مير حسن وارا، گهمي ڦري آخر ۾ موڪلائي ويا ۽ مون پنهنجي خالي ڪيسي تي هٿ رکي جسرت ڀرين نگاهن سان سڪندر ڏانهن ڏسي رهيو. هوس ته صبح ڪا پئسا اجهو ٿو واپس ڏئي. پر هو به هو مون وانگر ڪٽل کاتو- سو واپس ڏيڻ جي هن به ڪونه واري. دل ئي دل ۾ چئي رهيو هوس ته ”ڏيڻ جي ڏينهن ته هيءُ مڙس ڄاڻو ٿي ڪونهي.“

ائين تاريخ ترڪڻي مهينو گر سر وانگر ڏينهن گذرندا رهيا ڏهاڙا هڪ هڪ ٿي گر ٿيندا ويا. اسان جي به ساڳي ات ويهه، ميل ميلاب ڪل پوڳ. هڪ ڏينهن (شايد چنچر ڏينهن) ڪاليج ۾ چڪر ڏيئي رهيا هئاسين ته سامهون مير حسن کي ايندو ڏٺوسين. پري کان ئي رڙ ڪري چيائين ته ”ڪلاس اٿيندڙ نه ٿا ڪريو“ سڪندر به انهيءَ ساڳي انداز سان جواب ڏنس ته ”پيارا- پڙهائي اڃا ڪانه ٿي هلي.“ پڙهائي هلي نه هلي، ڪلاس ۾ ته موڪلينس. پاڻ نه ٿو پڙهين ته هن اڀوجه (مون ڏانهن اشارو ڪندي) کي به رلائيندو ٿو وتين- مير حسن تلقين واري انداز سان ڪيس چيو. ”بس، سومر کان ڪلاس اٿيندڙ ڪرائيندو مانس.“ (مير حسن جي ڳالهه کي ڪٽيندي) سڪندر چيو.

آچر جي موڪل ڪاٽي- سومر ڏينهن اسان ٻئي ڪاليج آياسين. سڪندر هڪ به نه ٻڌي. زوريءَ ڪينٽين تي وٺي آيو. چانهه جو آرڊر مس ڏٺوسين ته مير حسن به اچي ٺڪاءُ ڪيو. اچڻ سان مون کي چيائين ته ”اڃان ڪلاس ۾ ڪونه ٿا وڃو؟“ مون هڪدم وراڻيو ”آئون ته تيار آهيان.“ مير حسن کي سڪندر ڪوبه جواب ڪونه ڏنو. وِتر ڪيس چانهه جي صلاح ڪيائين. مير حسن مون کي پانهن کان وٺي

اٿاريو ۽ هلڻ جو چيائين. سڪندر چيو اڙي! مون کي ته چانهن پيئڻ ڏيو ته مير حسن چيو ”چانهيون پانهيون پاڻ پيءُ ۽ پيسا به پاڻ ڏي اسان ويون پيا.“

هن مون کي (فرست فلور تي) هڪ ڪلاس وٽ اچي ڇڏيو ۽ اندر وڃڻ لاءِ چيائين. مون ڪلاس جي در وٽ بيهندي خشڪ نڙيءَ مان آواز ڪڍيو ته ”مي آئي ڪم ان سر“ مسٽر خالد، ليڪچرار، منهنجو حال ڏسي چيو: ”آئي آئي جناب تشریف لائي“ مان ڏکي ويس جو مون کي هاءِ اسڪول وارو ماحول ياد اچڻ لڳو. ليڪچرار وري چيو ”آپ ڪهان سي تشریف لائي هين“ اڃان آءٌ جواب ڏيان ئي ڏيان ته پريان اهو (ساڳيو ڪار وارو) چوڪرو يعني سڪندر ڏهراج (جيڪو فرست ايئر جو شاگرد هو) اٿيو ۽ رڙ ڪري چيائين ”اڙي بهراڙيءَ جا ٻڪرا آيو آهن؟“ سڄي ڪلاس ۾ تھڪڙو مچي ويو منهنجي جسم تي چڻ ڪٽيون چڙهي ويون.

ليڪچرار ويهڻ جو اشارو ڪيو. آءٌ ڇوڪرن ۽ ڇوڪرين جي ڊيسڪن ڀرسان ٿيڙ ڪائيندو وڃي هڪ بينچ تي ويهڻ جي ڪري رهيو هوس ته اوچتو پويان قميص کي سٽ آئي، پوئتي ڏٺم ته هڪ خوش پوش نوجوان کلي رهيو هو جنهن جي منهن تي مرڪ هئي تنهن پنهنجي ڀرسان ويهڻ جو چيو، آءٌ هن سان ويهي رهيس. مون کان تمام آهستي پنهنجو نالو پڇيائين، مون ڊچندي کيس ٻڌايو (چو ته مون کي ليڪچرار جي نظر پوڻ جو ڊپ هو) هن پنهنجو نالو ٻڌائيندي چيو ته ادل منهنجو نالو فيض محمد ۽ ذات جو هيسباڻي آهيان.

خيرن سان ليڪچر پورو ٿيو، هاڻي ڇوڪرا ٻاهر نڪرڻ لڳا، اسين به نوان دوست اچي پارڪ ۾ ويٺاسين. فيض محمد، مون کان منهنجي ڪن مائٽن بابت پڇڻ لڳو جيڪي نهايت رعب ۽ دٻدي واري زندگي گذاري رهيا هئا. تن مان راجو ڀنگوار، محمد يوسف ڀنگوار ۽ دولت خان جيڪي منهنجا ويجهڙا عزيز به هئا، پارڪ مان اتي اسين وڃي هوٽل تي ويٺاسين، فيض محمد چانهه جو آرڊر ڏنو ته مٿان سڪندر ڀنگوار، خير محمد، غضنفر علي، سچڻ ۽ مير حسن وارن به اچي سلام ورايو. ڪافي وقت ڪچهري ڪندا رهياسين. مٿان ڪاليج بند ٿيڻ جو اچي ٿاڻيم ٿيو سو فيض محمد ۽ ٻن دوستن کان

موڪلائي ٿانگي ۾ چڙهي وڃڻ لاءِ روانا ٿياسين ته سامهون ڪار اچي لاندڙاڻو ٿي بڪدم ٽرن ڪتي (قبرو کائي) ڪار اهڙي نموني سڪندر ڏهراج اچي بيهاري جو سڄو رسنو ٿي بلاڪ ٿي ڏيو بيادل ۽ سائڪلن وارا ته لنگهي ٿي ويا پر ٿانگي جو انان وڃڻ مسڪل هو. مون سڪندر کي چيو ته ”تون لهي وڃي چئيس نه رستي تان ڪار هنائي ڇاڪاڻ ته تنهنجو سڃاڻو آهي. سڪندر مون کي جواب ڏنو ته ”نون وڃيس ته وڃيس باقي آئون ڪونه ويندو مانس گهڙي کن گذرڻ کان پوءِ هو ڪينين مان نڪتو ۽ ڪار ڪاهي روانو ٿيو ۽ بعد ۾ اسان کي مس وڃي رستو مليو.

هڪ ڏينهن هيئن ٿيو ته سڪندر ڏهراج، ليڪچرار جي وڃڻ کان پوءِ حاضريءَ وارو رجسٽر کولي، حاضري ڀرڻ لڳو. هر ڪوئي پنهنجي نمبر اچڻ تي بيس- بيس- ڪندو ويو ۽ ۲۷ نمبر تي مون بيس ڪئي ته هن مون ڏانهن چٽائي ٺهاريو ۽ هڪدم پڇيائين ته تنهنجو رول نمبر ڇا آهي؟ جيئن ته مون پنهنجو نمبر ۲۸- بدران ۲۷ ٻڌايو هو سو شڪي ٿيڻ لڳس. هن چيو ته چوڪري آهين ڇا؟ جو چوڪريءَ جي نمبر تي بيس ڪئي اٿئي! ايتري ۾ منهنجو پارو به چڙهي ويو ۽ دل جهلي چيو مانس ته ”تون ڪير ٿيندو آهين حاضري ڀرڻ وارو!“ انهيءَ ڳالهه تي منهنجي ۽ سڪندر ڏهراج جي پهرين زباني جنگ ٿي. سڀني شاگردن ۽ شاگردياڻين جو سمورو توجهه پهريون پهريون مون ڏانهن ٿيو. هرڪو مون کي چٽائي ڏسي رهيو هو ته اجهو هاڻي ڪنئي اٿس ڪتي ڄاڻ سڪندر ڳچيءَ مان ورتس. فيض محمد هيسباڻيءَ ڳالهه کي وڌندو ڏسي مون کي ڳارائڙي پائي سمجهائڻ لڳو ايتري ۾ ليڪچرار صاحب، ڪلاس ۾ آيو ته سڀئي شاگرد اتي بيٺا. سڪندر اکيون خراب ڪري مون کي ڏسڻ لڳو ته مون به وسان ڪين گهٽايو.

رئيس مهل فيض محمد هيسباڻي مون کي ٻاهر وڃڻ نه ڏنو ڇي ”اهو چوڪرو وڏو بدمعاش آهي. هن کان شاگرد ته ڇا پر ليڪچرار ۽ پرنسپال پڻ ڊڄندو آهي. هن جي ٽولي ۾ رجب لنڊ، ننگر رند، لالي، خالد، رفيق ميمڻ، عرف پيو ۽ ڪاڪو شاه جهڙا ناليوارا هن سان گڏ آهن. هيءُ هر ڪنهن سان جهيڙي لاءِ تيار آهي. هرڪو هن کان چرڪي ٿو، تون هن سان وڙهڻ ته ڇا پر پنهنجو بچاءُ ڪجانءِ.“ ڳالهين ڪندي



بيل وڳو ۽ رسيس بند ٿي آءُ فيض محمد جون ڳالهيون ٻڌي (مون تي نفسياتي اثر ٿي ويو) دل ٿي دل ۾ ڊجي ويس خوف اچي ورايم ته هيءُ هاڻ مون سان ضرور وڙهندو! چوڪرا پاڻ ۾ سس پس ڪري رهيا هئا ته ”سڪندر جا دوست عزيز لاءِ انتظار ڪري رهيا آهن. اڳتي مون تي هيسباڻيءَ وارو نفسياتي اثر، ويتر اهي ڳالهيون ٻڌي، منهنجو سڄو وجود لرزي ويو موڪل ملڻ بعد سڪندر مون ڏي ڪاوڙ مان نهاريندو جلدي جلدي ٻاهر نڪري ۽ يو

آءُ ۽ فيض محمد به ڪجهه دير بعد ڪلاس کان ٻاهر نڪتاسين ۽ پريان بي. اي تو جي ڪلاس مان منهنجو سئوٽ سڪندر، خير محمد ۽ ڪافي ٻيا دوست ٻاهر نڪرندي ڏٺم سو آءُ به ساڻن وڃي گڏيس مون هنن کي سڄي حقيقت کان واقف ڪيو ۽ پوءِ پنهنجي ٽانگي ۾ (کين منٿون ڪري) ويهاريو. جڏهن ٽانگو ڪينٽين وٽان لانگهائو ٿيو ته سڪندر مون ڏانهن نهاريندو رهجي ويو. ليڪن ڪري ڪجهه نه سگهيو. ڇاڪاڻ ته آءُ به اڪيلو ڪونه هوس. منهنجو به پنهنجو جوڙ هو. هاڻي آءُ دوستن کي پنهنجو ٻاڏي گارڊ تصور ڪرڻ لڳس تنهن ڪري مون خوف کي غرور ۾ تبديل ڪري ڇڏيو.

ٻئي ڏينهن آءُ سوير ئي اچي ڪلاس ۾ ويهي رهيس. آهستي آهستي چوڪرا ايندا ويا. جڏهن سڪندر ڪلاس ۾ داخل ٿيو تنهن جي نظر سڀ کان پهريان مون تي پئي. ڏٺم ته هو حقارت سان گهوريندي پنهنجي مخصوص جاءِ (جيڪا دريءَ جي ڀرسان هئي) تي وڃي ويٺو، ڇو ته سياري جي موسم هئي. تنهن ڪري تزڪي لاءِ وڃي اتي ويهندو هو.

ليڪچر هلندي هن شرارت ڪري. ننڍڙو شيشو جيڪو سندس فائيل ۾ لڳل هو اهو ڪڍي پهريائين پاڻ کي ڏسي پوءِ شيشي جو اولڙو منهنجي چهري تي هنيائين. اولڙي جي ڪري منهنجون اکيون بنهه جهڪي ويون. هن وري هڪ شاگردياڻيءَ جي چهري تي اولڙو ڪيو، جڏهن اهي ڪرڻا اکين تي پيس ته چرڪ ڀري اولڙي ڪندڙ ڏانهن ڏٺائين ته سامهون سڪندر ڏهراج کي مرڪندي ڏٺائين، بعد ۾ منهن موڙي ليڪچر ٻڌڻ لڳي. ٿوري دير کان پوءِ وري ڪرڻا سندس چهري تي هيا ۽ ڪرڻن سان گڏ ٽهڪ به ٻڌڻ ۾ آيس. چوڪريءَ

خار مان کيس گهٽ وڌ ڳالهائڻ لڳي. چوڪريءَ جي آواز ۾ سڪندر جي تهڪن مٿي ويندن جو ڌيان پاڻ ڏانهن ڇڪايو. سڀ چوڪرا ماڻ ۾ هئا. استاد، ڏهراج کي نصيحت ڪندي آئيندي لاءِ اهڙي شرارت کان روڪيو، پر هن جو ڳڻ ڪهاڙي ساڳيو. استاد عبدالرحمان پهوڙ، سڪندر ڏانهن عجيب انداز سان ڏسڻ لڳو. منهنجي ضمير مون تي ملامت ڪئي ته هڪ چوڪريءَ اهڙي شرارت کي برداشت نه ڪيو آءٌ ڇو خاموش رهان! آخر آءٌ ته مڙس آهيان. منهنجي صبر جو پيالو لبريز ٿي چڪو هو. تنهن تي مون پنهنجي جاءِ تان اٿي وڃي سڪندر ڏهراج کي ڳلي کان وٺي اٿاريو. هن جي ڪجهه ڪڇڻ ۽ ڪرڻ کان اڳ مون هن جي ڳل تي چماٽ وهائي ڪڍي. مون وارو ڊپ هاڻي ڪاوڙ ۾ تبديل ٿي چڪو هو. کيس لاڳيتيون ٻه ٽي لپاڻون وهائي ڪڍي. سڀني ويندن جا وات پٽجي ويا. سڪندر گار ڏيئي اڃان هٿ مس ڪيو ته مون هن کي مک وهائي ڪڍي. هن به مون کي ڳلي مان هيٺ ورتو هو. ايتري ۾ فيض محمد هيسباڻي ۽ ٻيا شاگرد ڇڏائڻ لاءِ وڌي آيا انهيءَ ڇڏ ڇڏان ۾ سڪندر مون کي ٻه چماٽ وهائي ڪڍي. آخرڪار پنهنجي کي شاگردن ڇڏايو.

مون کي فيض محمد وٺي آئي پنهنجيءَ جاءِ تي ويهاريو، آءٌ اڃان پنهنجي جڳهه تي وينس ته سڪندر ٻاهر نڪري ويو. استاد به ٻاهر هليو ويو. گوڙ تي اها خبر پوري ڪاليج ۾ پکڙجي وئي. اسين (فيض محمد ۽ آءٌ) به ٻاهر نڪتاسين. پرنسپال رسيڊس ۾ مون کي ۽ سڪندر کي آفيس ۾ گهرايو ۽ حقيقت پڇيائين. سڪندر اتي اهڙيون ڳالهيون ڪيون جن ۾ ڪابه صداقت ڪانه هئي. مون پنهنجي جواب ڏيڻ کان اڳ، پرنسپال صاحب کي، پهوڙ صاحب کان سڄي حقيقت پڇڻ لاءِ عرض ڪيو. جيئن ته پهوڙ صاحب ان مهل اتي موجود ڪونه هو، ايتري ۾ سڪندر پنگوار جو وڏو ڀاءُ اڪبر پنگوار (جيڪو پڻ ساڳئي ڪاليج مان بي- اي ڪري چڪو هو) سو به ڪنهن ڪم سانگي اچي نڪتو. جڏهن پرنسپال کي اها خبر پئي ته آءٌ اڪبر پنگوار جو سوٽ آهيان ته هن اسان کي (سڪندر ۽ مون کي) ٻاهر وڃڻ لاءِ حڪم ڪيو. ٻاهر ماحول مختلف هو. ڏهراج جا دوست رجب لنڊ، ننگر رند ۽ ٻيا ڪيترائي ڀرپور بيٺا هئا. هيڏانهن وري منهنجا دوست مير حسن

شر، احمد خان شر، سچڻ ڏاهري، خير محمد مري، غضنفر علي، فيض محمد هيسباڻي، سڪندر ڀنگوار، اڪبر ڀنگوار به بيٺا هئا. سڪندر ڏهراج پنهنجي دوستن ڏانهن ويو ۽ آءُ پنهنجي دوستن ڏانهن آيس. مير حسن شر کلي چيو ته: ”اڙي مري وئين!“ هوڏانهن سڪندر ڏهراج کي به دوست ڦريو بيٺا هئا ۽ ڪيترائي ٻيا شاگرد ڳالهين ٻڌڻ لاءِ ٻنهي پاسي چڪر کائي رهيا هئا ته اوچتو اڪبر ڀنگوار وڏي واڪي چيو ته ”خبردار- جي ڪنهن به عزيز جو نالو ورتو آهي ته ان جو خير نه آهي- بس افسوس ته اهو آهي ته عزيز هن جو مٿو نه ڦاڙيو- جو هيءُ پيءُ وٽ رت ڳاڙيندو وڃي ها!“

اهي لفظ ٻڌندي منهنجو حوصلو وڌي ويو. ايتري ۾ پرنسپال مون ۽ سڪندر ٻنهي کي ٻيهر گهرايو. اندر پهوڙ صاحب به ويٺو هو. اڪبر ڀنگوار به منهنجي پويان آيو، پرنسپال پهوڙ صاحب کي چيو ته ”هنن ٻنهي کي TC ڏيون ٿا!“ تنهن تي مون چيو ته ”سائين آءُ (TC) ٽي سي ڇو وٺان، جنهن جو ڏوهه هجي ان کي ڏيو.“ پرنسپال، پهوڙ صاحب کان پڇيو ته ”ڏوهه ڪنهن جو آهي؟“ پهوڙ صاحب بي ڌڙڪ چئي ڏنو ته ”سڪندر ڏهراج جو.“

اوچتو هڪ ٺاٺ بانٺ وارو شخص جنهن جي هڪڙي هٿ ۾ ٽيڪ ڏيڻ وارو لڪڻ ۽ ٻئي هٿ ۾ سگريٽ هو، ڪمري ۾ داخل ٿيو. سڪندر هن کي ڏسي ٽپ ڏئي اٿي بيٺو. پرنسپال ۽ پهوڙ صاحب به اٿي بيٺا. آئون ۽ اڪبر ڀنگوار به اٿي بيٺاسين. پرنسپال هن کي نالو وٺي (نور الله ڏهراج) ڪرسيءَ تي ويهڻ جو چيو. نور الله ڏهراج، مون ڏي ڪاوڙ ۽ حقارت ڀريل نظرن سان گهوري نهاريو. پرنسپال هن سان مخاطب ٿي چيو ته: ”افسوس جو مون اوهان کي فون ڪري تڪليف ڏني، حقيقت ۾ ڏوهه توهان جي پٽ جو آهي، مون سڄي حقيقت معلوم ڪئي آهي. توهان جو پٽ نه ليڪچرار جو ادب ڪري ٿو ۽ نه وري چوڪرين جي عزت جو خيال اٿس. هن چوڪري سان به هروڀرو (مون ڏانهن اشارو ڪري) جهيڙو ڪيو اٿائين.“

نور الله پرنسپال کان منهنجو ۽ منهنجي پيءُ جو نالو پڇيو. اڪبر ڏانهنس مرڪندي چيو ته ”هيءُ منهنجو سوٽ آهي حاجي صيفل خان ڀنگوار جو پٽ آهي.“ نورالله ڏهراج مون کي دٻائيندي چيو ته

”چوڪرا تنهنجو پيءُ ته منهنجو سٺو دوست آهي. هو ته شريف ماڻهو آهي تون ڪنهن تي وئين؟“ پرنسپال صاحب ڳالهه کي ڪٽيندي مون کي ۽ سڪندر کي ٿڌيون ٿاڻيون وڌيون مطلب ته پرچاءُ ڪرائڻ لاءِ ڊگهو نصيحت ڀريو ليڪچر ڏيڻ شروع ڪيو. آخر ۾ سڪندر ڏهراج نه چاهيندي به مون سان پاڪر پاتو. بعد ۾ ٻنهي کي هدايت ڪئي ته ”اڄ کان پوءِ جيئن هو ڪابه شڪايت نه ٻڌي.“ ان کان پوءِ هو شايد سڪندر کي گهر وٺي ويو. جو موڪل ملڻ بعد ڏسڻ ۾ نه آيو. هن جا دوست ٻاهر بيٺل هئا. جيڪي مون ڏانهن صرف نهاريندا ئي رهجي ويا.

اڄ به معمول مطابق آءٌ ٻين دوستن سميت ٽانگي ۾ سوار ٿي ڪاليج آيس. ڪينٽين وٽ مير حسن شر ۽ ٻيا دوست مليا، جن سان وڃي هوٽل تي چانهه جون چُڪيون ۽ ڪوڙ ڪٽڻ لڳاسين. اتي هڪڙا ٽي چڻا نوجوان آيا جن جيئي سنڌ جيئي سنڌ چئي هٿ ملايو. انهن مان هڪ کي گيڙو ڪپڙا پيل هئا، وار ڪريل، اکين تي ڪارو چشمو پاتل، قد جو بندرو ۽ سهڻو جوان هو سو منهنجي ڀر ۾ اچي ويٺو.

اڄ پهريون ڀيرو مون جيئي سنڌ، جيئي سنڌ جو لفظ ٻڌو هو. تعارف ٿيڻ کانپوءِ معلوم ٿيو ته سندس نالو شاهه محمد شاهه هو ويهڻ کان پوءِ هن مون سان سڪندر ڏهراج واري جهيڙي جي ڳالهه چيڙي چيائين ته ”يار تو ته حد ڪري ڇڏي سڪندر ڏهراج جي اصل لاءِ ئي پڇي ڇڏيئي!“ ان گهڙيءَ سڪندر ڏهراج جي ڪار زورات ڪندي اچي ڪينٽين وٽ بيٺي. سڪندر مون ڏانهن ڪاوڙ منجهان گهوريو. پر اسان جو ٽولو وڏو ڏسي ماڻ ڪري ڪاليج ۾ اندر هليو ويو.

سڪندر ڀنگوار، شاهه محمد شاهه جي وڌيڪ واقفيت ڪرائيندي ٻڌايو ته هيءُ سنڌ جي قومي اڳواڻ محترم سائين جي. ايمر سيد جو ويجهو ماڻه آهي (ياد رهي ته ان وقت شاهه محمد شاهه شاگرد جماعت ايس. اين. ايس. آف سان تعلق رکندو هو. هيءُ سال ۱۹۶۸ع جو زمانو هو) اسان سڀئي ڪلاس ۾ حاضر ٿيڻ لاءِ اتان اٿياسين. ٻيا دوست پنهنجن پنهنجن ڪلاسن ۾ ويا ۽ آءٌ وري پنهنجي ڪلاس ۾ ويس. اڃا فيض محمد هيسباڻي کونه آيو هو. لاڳيتو ليڪچر هلندو رهيو ان وچ ۾ هيسباڻي به اچي نڪتو. اڄ ريسيس ۾ به ليڪچرار ليڪچر ختم نه ڪيو ريسيس پوري ٿيڻ بعد وري ليڪچرار آيو اڄ

سڄي ڏينهن ۾ ڪوبه پيرڊ خالي ڪونه هو. موڪل بعد آءٌ ٻاهر نڪتس ته منهنجي اوچتو نظر سڪندر ڏهراج جي چيلهه سان ٻڌل ريوالور تي پئي. هو پنهنجي دوستن سان گڏ بيٺو هو. مون فيض محمد کي اشارن ۾ ٻڌايو. (مون کي پريشان ڏسي) هو به مشڪل لڳو. پويان سڪندر ڏهراج جو ڊرائيور ڪار بيهاري بيٺو هو. سڪندر ڏهراج کي سندس پيءُ ڊرائيور کي ڪرڻ کان روڪيو هو) هو به ڪار ۾ چڙهي هليا ويا ۽ آءٌ به سگهوئي ٽانگي جي ذريعي ڳوٺ ڏانهن راهي ٿيس.

آءٌ شهر ۾ دڪان تي پهتس، جو بابا اتي بيٺو هو. ٻه منٽ ئي مس گذريا هوندا ته ساڳيو ڊرائيور ۽ نورالله ڏهراج ڪار ۾ آيا. بابو کين ڏسي اتي بيٺو هو. ٻئي دڪان ۾ اندر آيا. والد صاحب کين ويهڻ جو چيو پر ڊرائيور ڪونه ويٺو. ڏهراج صاحب اڃا حال احوال ئي ڪونه ڏنا هئا ته سڪندر ڀنگوار جو وڏو ڀاءُ ”دولت خان“ سائيڪل تي آيو ۽ اچي دڪان وٽ بيٺو. هو ڊرائيور سان پاڪر پائي مليو، ۽ ڪل يوگ ڪرڻ لڳو. ڊرائيور ۽ دولت خان ٻئي مٿي دڪان تي اندر چڙهي آيا. نورالله ڏهراج، دولت خان کي سڃاڻندو هو، سو ڪلي ساڻس هٿ ملايائين. بعد ۾ بابي کي ڳالهين واسطي ٻاهر وٺي ويو ٿوري دير بعد هو ٻئي موٽي آيا.

دولت خان، نورالله ڏهراج کي چيو ته ”توهان جو ڊرائيور عبدالرحمان مڪراني منهنجي دوست ٿينگو مڪراني (جيڪو شهر جو هڪ وڏو بدمعاش هو) جو ڀاءُ آهي. هن ٿينگوءَ کي ٻڌايو ته ”سڪندر پنهنجي دوستن سان گڏ عزيز سان وڙهڻ جو منصوبو ٺاهيو آهي، تنهن ڪري آءٌ عزيز کي ڏسڻ آيس. اڄ کانپوءِ عزيز سان گڏ منهنجا ماڻهو هوندا، جي اٿس وڙهڻو ته موڪل آهيس، مان توهان جي نوڪر کي ٻڌائي آيو آهيان ته ڀلي هو سڪندر کي ڄاڻ ڪري ڇڏي.“

دولت خان، انسان جي ڳوٺ جو غريب پر بهادر ماڻهو هو. هن جو پيءُ ”شيردل“ نالي هو. جهڙو نالو هيس. تهڙو ئي بهادر هو. شير دل جي به نورالله کي خبر هئي. پر بابا، دولت خان کي چيپيندي چيو ته ”ميان! ڇاچي سان ائين نه ڳالهائ. ڪجهه خيال ڪر.“ دولت خان ڪڍي ماڻ ڪڍي. والد صاحب، مون کي هلڻ جو چيو. آءٌ ماڻ ڪري ٻاهر نڪتس بابا، مون کي زوريءَ ڪار ۾ ويهاريو ۽ پاڻ به ويٺو. ڪار



اچي نورالله ڏهراج جي اوطاق تي بيٺي، ڪاڏهه مان لهي اوطاق ۾ پهتاسين ته نورالله پنهنجي نوڪر کي چيو ته ”سڪندر کي سڏي اچ.“ پهرئين سڏ تي سڪندر ڏهراج ٻاهر ڪونه نڪتو. تنهن تي نورالله ڏهراج پاڻ هن کي گهران وٺڻ ويو، سندس ويڻ کان پوءِ بابا، مون کي چيو ته ”پٽ! سڪندر کي پاڪر پائجان مون بابا کي چيو ته مون ته آڳ ۾ به کيس پاڪر (پرنسپال جي روبرو) پاتو هو.“ حڪم ڪيائين ته ”نورالله ڏهراج جهڙو ماڻهو هلي آيو آهي، تون هن کان معافي گهرجانءِ.“ مون اڃان جواب ڏنو ئي ڪونه ته سڪندر ۽ نورالله ڏهراج اوطاق ۾ گهڙيا. سڪندر جو ڪنڌ هيٺ هو پر منهن مان مايوسي ظاهر هيس. بابا چيو ته ”اٽ ۽ سڪندر کي پاڪر پاء.“ هن دفعي هو حقيقي ٺاهه واري نموني مليو. گهڙي ڪن رکي، وڏڙن هڪ ٻئي جي پراڻي دوستيءَ تي روشني وڌي. ۽ اسان هڪ ٻنهن جي دلين ۾ هڪٻئي لاءِ قرب ۽ محبت پيدا ڪرڻ جي ڪوشش ڪيائون. بعد ۾ ڏهراج صاحب اسان جي خاطر تواضع ڪئي. ڪلاڪ سوا کانپوءِ اسان پيءُ پٽ اڻياسين ته ڏهراج صاحب نوڪر کي هڪم ڪيو ته ”حاجي صاحب کي دڪان تي ڇڏي اچ.“ پر بابي انڪار ڪندي چيو ته ”مون کي ڊاڪٽر محمد عمر ڏاهريءَ ڏي ويڻو آهي، جو ڪجهه زمين بابت ڳالهه ٻولڻ ڪرڻي آهي. تنهن ڪري اوهان جي مهرباني- لک لائق.“

ڳوٺ پهتس ته خبر پئي ته نورالله ڏهراج کي سڪندر جي وڙهڻ جي منصوبي کان ڊرائيوڙ آگاهه ڪيو ۽ دولت خان جي زميني به کيس سندس نوڪر ٻڌائي ۽ پوءِ ستت هو اسان جي دڪان تي آيو هو.

هاڻي آهستي آهستي اسان جي دشمني، دوستيءَ ۾ تبديل ٿي ويئي. ڪجهه ڏينهن سلام دعا کان پوءِ هڪ ڏينهن اسين ڪافي دوست جڏهن ڪينٽين تي پهتاسين، ته اتي سڪندر ڏهراج اڳيئي ويٺو هو. هن اسان کي پاڻ ڏانهن سڏيو. ڏاڍي احترام سان پاڪر پائي مليو ۽ اسان جي لاءِ چانهه ۽ بسڪوٽ گهرائڻ لاءِ آرڊر ڏنائين. ڪافي چوڪرا اتي ڪينٽين تي ويٺا هئا، سي سڀ حيرانيءَ ۽ تعجب مان اسان کي گهوري نھاري رهيا هئا، ڪي ڪلي به رهيا هئا. اهڙيءَ طرح جيئن پوءِ تئين اسان جا ناتا پختا ٿيندا ويا.

ٿورن ڏينهن کان پوءِ شاه محمد شاه وارا سڪندر ڀنگوار، مير حسن شر، احمد خان شر، خير محمد مري ۽ ٻين دوستن کي احمد خان جماليءَ جي ڪمري ۾ اچڻ لاءِ (جيڪو سڪرنڊ روڊ- عيدگاه لڳ واقع هو) چئي هليا ويا. سڀني دوستن مون کي به هلڻ لاءِ چيو. اسان جاءِ ۾ اندر داخل ٿياسين ته شاه محمد شاه وارا اڳيئي موجود هئا. هنن اسان سان کلي هٿ ملايو. ڳالهين هليون ته ڪله فلاڻي شهر ۾ جلوس نڪتو اڄ فلاڻي شهر ۾ نڪرڻو آهي (هيءُ دور ايويي آمريت جو هو جنهن ۾ جلوس ڪيڏ ته ٺهيو پر سوچڻ به ڏڄو هو) شاه محمد شاه، اسان کي مخاطب ٿيندي چيو ته ”دوستو! پنهنجي شهر نوابشاه ۾ ڪوبه جلوس ڪونه نڪتو آهي. اسان کي به ڪجهه ڪرڻ کپي. هيءُ دور ويهي ڳالهين ڪرڻ جو ٺاهي، پاڻ کي ون يونٽ جو قهري ڪوٽ ڪيرائڻو آهي. تنهن ڪري اسان سڀني کي انهيءَ عظيم مقصد خاطر پنهنجي جان قربان ڪرڻ گهرجي. اسان جو پيارو ساٿي ڄام ساقي به نوابشاه اچڻو آهي. تاريخ جي خبر پئجي ويندي، توهان شاگردن کي تيار ڪريو.“

انهن ڏينهن ۾ منهنجي سوٽ اڪبر ڀنگوار کي هاءِ اسڪول ۾ ماسٽري ملي چڪي هئي. نيٺ ڄام ساقيءَ جي اچڻ جي تاريخ شاه محمد شاه ٻڌائي. ان ڏينهن اسان کي ڄام ساقيءَ جي هدايت موجب جلوس ڪيڏو هو. ڪنهن چوڪر اها ڳالهه وڃي. پرنسپال صاحب کي پهچائي! ته صبحاڻي چوڪر جلوس ڪيڏي ڇڏجي ڪوشش ۾ رڌل آهن. پرنسپال ڪارواني سخت ۾ سخت ايڊمنسٽريٽو هو. تنهن شاگردن مان انهن چوڪرن کي گهرايو. جن مان هن کي جلوس ڪيڏ جو ڊپ هو. مونکي، سڪندر ڀنگوار، شاه محمد شاه، خير محمد مري، سڪندر ڏهراج کي به گهرايو. اسان (اتي الي وياسين) چيو ته اسان جو ڪوبه اهڙو ارادو ڪونه آهي.

ٻئي ڏينهن اهو ڏسي ڏاڍو ڏک ٿيو ته جن شاگردن کي اسان پاڻ سان گڏ جلوس ڪيڏ لاءِ تيار ڪيو هو تن مان ڪافي چوڪرا غير حاضر هئا. اسان پنهنجي پروگرام موجب ٻئي پيرڊ ۾ ڪئي ڪلاسن جو بائيڪاٽ ڪرڻ شروع ڪيو. ڪارواني گوڙ تي ٻاهر نڪتو ۽ اسان کي دٻائڻ لڳو پر ان وقت سندس دال نه ڳري ۽ هن جي ڌمڪين

جي پرواه نه ڪندي اسان ٻاهر نڪتاسين. اتي اسان جي حمايت ۾ سنڌي پينرن شاهين ميمڻ، رضيه شيخ، قمر ميمڻ، ۽ ٻين به نعرا هنيا. ڪاليج جي ڀرسان ڏي سي هاءِ اسڪول جي عمارت هئي. اتي اسان جيئي سنڌ، ون يونٽ ٽوڙيو جا نعرا هنيا. مير حسن ڊوڙي وڃي گهنڊ وڄايو ته اڪثر سنڌي شاگرد ڪلاسن جو بائيڪاٽ ڪري نڪري آيا. هن وقت اسان جي جلوس ۾ ڪافي شاگرد گڏ ٿي ويا هئا. ان بعد اسان ڏي- سي هاءِ اسڪول جي وڏي برانچ پهتاسين. پر ان وقت هيڊ ماستر سائين محترم ايج. ايم. خواجہ صاحب هو. جنهن تي اڄ به اسان کي ناز آهي هو وڏو بردبار هو ۽ خود وڏو ايڊمنسٽريٽر هو ۽ ڪاروائي صاحب کان به سخت هو پر چوڪرا ڪوبه خوف محسوس نه ڪندي ٻاهر نڪري آيا. ياد اٿم ته ان ڏينهن خواجہ صاحب پاڻ اتي موجود ڪونه هو. شاگردن جي گڏ ٿيڻ بعد شاه محمد شاه اتي تقرير ڪئي. جنهن ويتر چوڪرن کي جوش ڏياريو جڻ ته باه تي پيٽرول پئجي ويو. اتان پوءِ اسان ميونسپل هاءِ اسڪول، لياقت مارڪيٽ پهتاسين، جتي سڪندر ڀنگوار جو وڏو ڀاءُ اڪبر ڀنگوار ماستر هو. تنهن اسان لاءِ مصيبت ڪري ڇڏي. هڪ استاد نالي غلام محمد ته اسان کي گهٽ وڌ ڳالهايو پر اندر شاگرد ڪلاسن جو بائيڪاٽ ڪري چڪا هئا. خبر ناهي ڪنهن شاگرد. ان گاريون ڏيندڙ استاد غلام محمد کي مٿي تي پڳل ڪرسي وهائي ڪڍي. استاد غلام محمد کي ڦٽيل ڏسي اڪبر ڀنگوار به ڪئي ماڻ ڪئي. اهڙو ڪچي جهڙو ڀٽ- مهاجر استاد به خاموشي اختيار ڪري بيهي رهيا. اتان ڦري اسان گورنمينٽ ڪاليج پهتاسين. جتي ڪاروائيءَ جا ڇاڙتا چوڪرا اڃان ڪلاسن ۾ هئا. هوڏانهن پولس اسان جي پويان هئي جنهن اڃا تائين ڪابه ڪاروائي ڪانه ڪئي هئي. ڪاليج ۾ اڳتي وڌياسين نه امجد لوڏي، لالي، دودي ۽ ٻين گيت بند ڪري ڇڏيو اسان ٻاهرين ڀت (ڪمپائونڊ) وال ٽپي ڪاليج ۾ پهتاسين. اسان گهنڊ وڄايو ته سڀ سنڌي شاگرد وري به ٻاهر نڪري آيا ۽ چوڪريون به نعرا هڻنديون ٻاهر نڪري آيون. اهڙيءَ طرح جلوس بائيڪاٽ بعد پڄاڻيءَ تي پهتو ۽ پوءِ هرڪو چڙوڇڙ ٿي ويو. اسان ڳپل چوڪرا احمد خان جماليءَ جي ڪمري تي پهتاسين پوءِ آڏو ڳوٺ راهي ٿيس. خيرن سان جڏهن ڳوٺ پهتس ته

اڳيئي پوليس منهنجي مهمان لڳي ويئي هئي. بابا سائين پنيءَ تي ويل هو. (اها پني اسان جي ڳوٺ کان 5-6 ميلن جي فاصلي تي گجرا واه جي پريڻن ۾ واقع آهي.) آءُ اتان ڪنهن نموني ٽڙڪي ويس.

ٻئي ڏينهن آءُ ڪاليج جي ڪينٽين تي ويٺو هوس ته هڪ اڻ واقف اچي چيو ته ”اوهان کي ڪجهه ماڻهو سڏين پيا. ٻاهر نڪتس ته پوليس مون کي کڻي سوگهو ڪيو. پوليس ٽرڪ ۾ جڏهن آئي ويهاريائون ته اتي اڳيئي شاه محمد ۽ احمد خان جمالي ۽ ٻيا هئا. گهڙيءَ کن ۾ اسان لاکپ ۾ پهچي چڪا هئاسين. شاگردن کي جڏهن اها خبر پئي ته هنن ڪلاسن جو بائيڪاٽ ڪيو. اسان کي ڪاروانيءَ گرفتار ڪرايو هو. صبح تي اخبار ۾ بائيڪاٽ ۽ گرفتارين جي خبر آئي.

اڪبر ڀنگوار، مون سان لاکپ تي ملڻ آيو. هن چيو ته ”جي منهنجو چوڻ مڃين ته آءُ ڪاروانيءَ کي چئي تنهنجو ضامن ڪريان.“ اڪبر، ڀنگوار پنهنجي دؤر ۾ اسپورٽس انچارج هو. تنهن ڪري ۽ پڻ ٻين سببن جي ڪري ڪارواني صاحب جو گهڻگهرو هو. مون انڪار ڪيو. ان رات مهاجر شاگردن اسان جي خلاف ڀتين تي نعرا لکيا جي دوستن ۽ سنڌي شاگردن ڏاهي ڇڏيا. ڀتين تي ۽ ڪتي ۽ گڏه تي ڪارواني هاءِ هاءِ لکي ڇڏيائون. نيٺ سنڌي شاگردن جي لڳاتار بائيڪاٽ جي ڪري اسان کي آزاد ڪيو ويو. ڪيترا هفتا اسان ايوبِي آمريت جي قهري ڪوٽ کي ڪيرائڻ لاءِ شاگردن جي اپيلن تي جلسا ۽ جلوس ڪيندا رهياسين.

هڪ ڏينهن ڪينٽين وٽ پهتس ته شاه محمد شاه منهن جو تعارف هڪ نئين دوست سان ڪرايو (حبیب الله ناريجي سان گڏ هڪ منگي چوڪرو هو جنهن جو نالو وسري ويو اٿر. هي ڇهن ٻين چوڪرن سان گڏ ڪاليج گهمڻ آيا هئا.) مون کي چيائين ته هي لاڙڪاڻي جو دوست حبیب الله ناريجو آهي. مون هن سان گهڻا هٿ ۾ هٿ ملايو. شاه محمد شاه کي حبیب الله ناريجو چيو ته ”اسان اخبارن ۾ توهان جي شهر ۾ شاگردن جي تحريڪ جو ٻڌندا ۽ پڙهندا رهيا آهيون. انهيءَ ڪري اڄ توهان سان ملڻ آيا آهيون.“ هنن دوستن چيو ته ”اسين اوهان جو ڪاليج گهمڻ گهرون ٿا.“ گهڙي کن ڪچهري

ڪرڻ کان پوءِ ڪاليج گهٽ لاءِ تيار ٿياسين. اسان پارڪن جي سائوڪ مان لطف اندوز ٿيندا پئي وياسين ته مهاجر شاگردن اسان کي ڏسي حواليءَ واري نموني ۾ ڳاڻڻ شروع ڪيو. مون کي ڏاڍي ڪاوڙ لڳي. سو مون هنن کي للڪاريو. تنهن تي حبيب الله ناريجي مون کي روڪڻ جي ڪوشش ڪندي چيو ته ”ادا توهين شاگرد پاڻ ۾ وڙهو ٿا. پنهنجو ته هنن سان جهيڙو ئي ڪونهي.“ آخرڪار وڃي ڪاليج بلڊنگ ۾ پهتاسين ته پويان امجد لڙي، لالي ۽ ٻيا گهڻائي مهاجر شاگرد اچي پهتا ۽ گاريون ڏيندي چوڻ لڳا ته ”ان ڪو ڪاليج سبي نڪالو.“ مون به کين گار ڏيندي چيو ته ”توهان جي پيءُ جو ڪاليج آهي ڇا.“

ايتري ۾ هو سڀ اسان تي چڙهي ويا. مون کي خبر تڏهن پئي جڏهن هڪ ليڪچرار مختيار اچي چڙايو (جيڪو منهنجو سوٽ احمد علي ڀنگوار سان گڏ پڙهندو هو. سو بعد ۾ ليڪچرار ٿي آيو. جنهن پنهنجي جان جوڪي ۾ وجهي مون کي چڙايو) مون کي هنن ايترو ته ماريو جو سڄو رتو ڇاڻ ٿيل هوس. سي بيهوشيءَ واري حالت ۾ چڙي ويا هئا. گهڻيءَ دير کان پوءِ مون هيڏي هوڏي نهاريو ته سنڌي ليڪچرار جو منهن ڪومايل هو. شاه محمد شاه، احمد خان جمالي ۽ ٻيا دوست نظر ئي نه ٿي آيا. پريان سنڌي ليڪچرارن جا چهره مرجھايل هئا. جيڪي همدرديءَ واري نظر سان مون ڏانهن وڌي رهيا هئا. رسيس ختم ٿي چڪي هئي، سنڌي شاگردن ڪلاسن ۾ وينڊل نظر آيا. پرنسپال ڪارواني، پنهنجي وحشي هوس کي تسڪين ڏيارائي مرڪن رهيو هو. آءٌ سڌو ٿاڻي تي آيس. جتي مون وارا دوست، شاه جمالي ناريجو موجود هئا. ان وقت صوبيدار جان محمد ناريجو هو. جيڪو حبيب الله ناريجي جو مائٽ هو. ناريجي چيس ته ”ادا هيءُ شاگردن جو مسئلو آهي رپورٽ نه لکرايو ته صوبيدار مونکان رپورٽ ڪانه ورتي. ايتري ۾ سنڌي شاگرد به اچي گڏ ٿيا هئا. رپورٽ نه وٺڻ جي حالت ۾ (ان وقت) ڊي- سي جناب اخلاق حسين ڏانهن ويس- اتي آيس- پي عبدالرحيم رئيساڻي صاحب به وينڊل هو. اسان اڃان وينا سين ٿي مس ته مهاجر چوڪرا به اچي پهتا. انهن اچڻ شرط ڊي- سي صاحب کي چيو ته ”ڏوهه هنن جو آهي“ اسان چيو ته ”هي ڪوڙ ٿا هڻن، ڏوهه سندن آهي.“ نيٺ گهڻي ڳاڳيهه بعد ڊي- سي ۽ آيس- پيءُ اسان ۽

مهاجرن جو ٺاهه ڪرايو، ڊي- سي صاحب فون ڪري ڊاڪٽر انور ميمڻ کي پنهنجي آفيس ۾ گهرايو ۽ منهنجي مرهم پتي ڪرائي. ان کان پوءِ مون کي اسپتال ۾ داخل ڪيو ويو. ڊاڪٽر صاحب منهنجو علاج سٺي نموني ڪيو ۽ آڱر جلدي چاق ٿي ويس.

جلسن جلوسن جو سلسلو هلندو رهيو. نيٺ ايوبجي آمريت ختم ٿي. هاڻي يحيٰ خان مارشل لا لڳائي. ان پيري پهريون دفعو سنڌ جي وڏن سياسي رهنماڻن جو نواب شاه ۾ اچڻ ٿيو. جيڪي سيد رشيد احمد وڪيل جي دعوت تي آيا هئا. اسان گاڏيءَ جي انتظار ۾ پليٽفارم تي بيٺا هئاسين. سڀني دوستن جي هٿن ۾ گلن جا هار هئا، ڏاڍي رش هئي. اسان جي پرسن هڪ اڻ ڄاتل چهرو اسان جون ڳالهيون ٻڌي رهيو هو. شاه محمد شاه هن کي سڃاڻي ورتو ۽ اسان کي اتان ڪسڪائي آيو ۽ پوءِ چيائين ته اهو سي-آءِ-ڊيءَ جو هو.

انتظار جون گهڙيون پوريون ٿيون. گاڏي پليٽفارم تي پهچي چڪي هئي. هڪڙي بوگيءَ جي در وٽ ٻه هٿ لهڻ لڳا. اسان اوڏانهن ڊوڙياسين. هاڻي اسان جو محبوب رهنما ڪامريڊ حيدر بخش جتوئي هيٺ لهي چڪو هو. اسان کيس گلن جا هار پارايا. ان کان پوءِ نعرا هڻندا هن عظيم انسان کي جلوس جي شڪل ۾ سيد وڪيل جي جاءِ تي وٺي آياسين. جلسي جو انتظار ڪيو ويو هو. ان جلسي ۾ ڪامريڊ غلام محمد لغاري، غلام نبي شيخ وڪيل به موجود هئا. جلسو زبردست ڪامياب ٿيو. هن جلسي ۾ شاگردن جي طرفان جناب ڪامريڊ حيدر بخش جتوئيءَ کي اجرڪ پارايو ويو. ياد اٿم ته هن ئي جلسي ۾ محترم حيدر بخش جتوئيءَ کي ”باباءِ سنڌ“ جو لقب ڏنو ويو. ٻئي ڏينهن اسان جو عظيم انسان ۽ رهنما پنهنجو سندس پھچائڻ لاءِ ٻئي پاسي روانو ٿي ويو.

مارشل لا جي پڇڪڙيءَ جي ڏوهه ۾ اسان تي ڪيس مڙهيو ويو. جن ماڻهن کي ان سلسلي ۾ گرفتار ڪيو ويو تن ۾ سيد رشيد احمد وڪيل، شيخ غلام نبي وڪيل، شهيد پنگوار، مير محمد سهتو، قاضي عبدالخالق (جنهن جو تعلق نيشنل عوامي پارٽيءَ سان هو) شاگردن ۾ شاه محمد شاه، احمد خان جمالي ۽ آءِ هيس.

ڪامريڊ حيدر بخش جتوئيءَ کي، غلام محمد لغاريءَ سميت نواب شاهه پوليس رات جو ڏيڍ بجي گرفتار ڪري وٺي آئي. ۽ اسان سان گڏ کين لاک آپ ڪيو ويو. هنن ٻن ڪامريڙن جي اچڻ ڪري اسانجو حوصلو هيڪاري وڌيو ۽ نئون جذبو ۽ جوش پيدا ٿيو. ٿورن ڏينهن ۾ اسين سڀني ضمانت تي آزاد ٿي آياسون. بعد ۾ کيس هليو جنهن ۾ سمري ملٽري ڪورٽ طرفان هن طرح فيصلو ڪيو ويو:

- (۱) ڪامريڊ حيدر بخش جتوئيءَ تي /۱۰۰۰ هڪ هزار روپيا ڏنڊ،
- (۲) غلام محمد لغاريءَ تي /۱۰۰۰ هڪ هزار روپيا ڏنڊ،
- (۳) سيد رشيد احمد وڪيل تي /۱۰۰۰ هڪ هزار روپيا ڏنڊ،
- (۴) غلام نبي شيخ وڪيل تي ۲۰,۰۰۰ ڏيهه هزار روپيا ڏنڊ،
- (۵) شهمير ڀنگوار، قاضي خالق، مير محمد سهتو ۽ شاهه محمد شاهه تي ڏهه هزار روپيا ڏنڊ ۽ هڪ سال ٽيپ،
- (۶) مون تي ۽ احمد جماليءَ تي ڏهه هزار روپيا ڏنڊ ۽ ڇهه ڇهه مهينا سزا، جو فيصلو ٻڌايو ويو.

برگيڊيئر اسان سڀني کان پڇيو ته ”توهان ڪهڙي جيل ۾ رهڻ پسند ڪندؤ.“ شاهه محمد شاهه حيدرآباد وڃڻ چاهيو، باقي اسان نواب شاهه ڊسٽرڪٽ جيل ۾ رهڻ پسند ڪيو. مانيءَ کان وٺي ڪپڙن تائين هر هڪ شيءِ گهران ايندي هئي. هتي اسان خانگي ويس ۾ رهڻ لڳاسين. ٿورن ڏينهن بعد جيل جا ٻيا قيدي به ملڻ لڳا ۽ انهن پنهنجين تڪليفن کان پڻ آگاهه ڪيو، اسان جيلر تي زور ڀريو ته ”قيدين کي تنگ نه ڪيو وڃي.“

اسان اخلاقي ڏوهاري قيدين سان روزانو ڪچهريون ڪندا هئاسون. هاڻي آهستي آهستي هنن ۾ سجاڳي پيدا ٿيندي ويئي. ايتري قدر جو جيلر جو هر حڪم مڃڻ کان انڪار ڪري ڇڏيائون. جيلر اسان مان تنگ ٿي پيو. ڇاڪاڻ ته قيدين جي ماحول کي پنهنجي خلاف ٿي ڄاڻائين، تنهن ڪري هن اسان کي ڊسٽرڪٽ جيل مان ڪڍڻ گهريو. ڪجهه ڏينهن بعد اسان سڀني سياسي قيدين کي پوليس وٽن جي ذريعي سکر سينٽرل جيل روانو ڪيو ويو. وٽن ۾ جاري لڳل هئي، جنهن مان اندريون ٻاهريون نظارو چڱي نموني ڪري ٿي سگهيو. پر ٻاهريون اسان کي ڏسي نٿي سگهيو. آءٌ نواب شاهه، شهر

مان گاڏيءَ هلندي پنهنجا واقف ڏسڻ لڳس. شهر کان ٻاهر هڪ ٻڪرار کي ٻڪريون چاريندو ڏٺو. جيڪو وڻ جي ڇانو ۾ چنگ چوري رهيو هو. (اهو ديدار مون کي تڏهن نصيب ٿيو جو گاڏي خبر ناهي چالاءِ ۾ ٿي منٽ بيٺي هئي.) ٻڪريون به سندس ويجهو چري رهيون هيون. هن جي منهن مان خوشي پهڪي رهي هئي. هن کي نه ڪنهن جو فڪر نه فڪرات نه گشتي نه غم، نه بيقراري ۽ نه وري قيد ٿيڻ جو خوف. نه آزاديءَ جي امنگ نه بڪ جو فڪر نه ڪي شاهوڪاريءَ جي سوچ. هيءُ مارو ماڻهو پنهنجي اباڻي ڪرت يعني ٻڪريون چارڻ ۾ چنگ چورڻ ۾ مشغول هو. هيءُ جنوني ڪيفيت ۾ جهومي رهيو هو. ٻي سڄي ڪائنات کان بي نياز.

پوليس وين رواني ٿي. گاڏيءَ جي ڌڪي تي منهنجو ڌيان پنهنجي موجوده حالت ڏانهن ڦري آيو. مون کي پنهنجي حالت تي افسوس ٿيڻ لڳو. ڇو جو مون کان خوش نصيب اهو ٻڪرار هيو، جو گهٽ ۾ گهٽ آزاد ته هو ۽ پنهنجي ڌرتيءَ تي، ڪو پل سڪ جو ساهه نه کڻي رهيو هو. پر ڊپ ٿي ٿير ته ڪٿي هن جي خوشي لکين سنڌ، واسين جي غمن ۾ گر نه ٿي وڃي، جيڪي پنهنجي ديس ۾ رهندي به ڌاريا پيا لڳن. منهنجو ذهن وري هڪ وار گهرو سوچڻ شروع ڪيو ۽ فخر ڪرڻ لڳس ته اها به هنن سنڌين جي خوشقسمتي چئبي جو ڪجهه نه ڪجهه ماڻهو انهن جي غلاميءَ واري زندگيءَ کي تبديل ڪرڻ گهرن ٿا ۽ پنهنجي فيصلي تي اٿل آهن. سچ ٿئي کان ٿورو اڳ پوليس جي گاڏي اچي سکر سينٽرل جيل جي وڏي دروازي وٽ بيٺي، وين جو ڪلف ڪولي اسان کي هيٺ لاٿو ويو. مون جو منهن مٿي ڪري ڏنو ته ٻاهران ٻن شينهن کي هڪڙو سپاهي سنگهرون وجهي جهليو پيو هو. مون حيرت مان هڪڙي سپاهيءَ کان پڇيو ته ”شينهن کي سپاهي ڪيئن جهليو پيو آهي؟“ سپاهيءَ تهڪ ڏيندي چيو ته ”هي مٽيءَ جا پوتا آهن.“ ان جو مقصد آهي ته هن جيل ۾ شينهن بند آهن.“ اهو ٻڌي آئون ويتر حيران ٿي ويس.

نواب شاهه واري صوبيدار، اسان جي سزا وارا ڪاغذ جيلر کي ڏنا. جنهن اردليءَ کي سڏي ڪجهه ڳالهايو. اسان کي سپاهي اندر جيل ۾ وٺي ويا. سڀ کان اڳ ۾ اسان جي تلاشي ورتي ويئي. پوءِ



اڳتي وڌياسين. اندرين جيل جيڏين ڀتين تي نظر پئي، دل کي ماحول وڻندڙ محسوس ٿيو. پريان کولين ۾ لوهي شيخن جي پريان قيد ٿيل سنڌي جوڌا، شهپريل ۽ ڇاپين ڏاڙهين وارن جوڌن سان نظرون اٽڪيون. هنن سپاهين کان اسان بابت پڇا ٿي ڪئي ته ”پڪا آهن يا ڪڇا؟“ سپاهين کين چيو ته ”پڪا آهن.“ مون کي ڪڇي، پڪي جي ڪا به خبر ڪانه هئي. مون ان بابت سپاهين کان پڇيو. جن ٻڌايو ته ”ڪڇا معنيٰ جن کي سزا لڳل نه هجي ۽ پڪا معنيٰ جن کي سزا لڳل هجي.“

اسان کي هڪ باريڪ ۾ وري بند ڪيو ويو. کوليءَ ۾ اڳتي هڪ ٻه پراڻا ۽ ڦاٽل ڪٿا پيل هئا. سامهون ٻي باريڪ هئي، جنهن جي لوهي دروازي پويان هڪ اڌوٽ وينل هو.

سج لهي چڪو هو ۽ جيل ۾ بلبن جي روشني اهڙي ته تيز هئي جو ڄڻ سج مٿي چڙهي آيو هجي. ڊيوٽي ڏيندڙ سپاهي هاڻي اسان کي وڏيءَ باريڪ ۾ وٺي آيو. جتي قيدين جي تمام گهڻائي هئي، اندر گهڙياسين. گهڙي کن کان پوءِ سپاهي اسان کي ۳-۳ ڪمبل وڇائڻ ۽ مٿان وجهڻ لاءِ ڏئي ويو. اسين ڪمبل پٿاري ويهي رهياسين. ايتري ۾ هڪ قدآور اڌوٽ ۾ مضبوط جسم جو مالڪ مسڪرائيندي ڀر ۾ ويهي اسان سان واقفيت ڪرڻ لڳو. پاڻ بابت ٻڌائين ته هو خان محمد نيازي-ميانواليءَ جو آهي. ۸- سالن جي کيس سزا لڳل آهي.

جيل ۾ اسان جتي مضبوط جسم ۽ دل وارا، جوان ۽ جوڌا ڏٺا، اتي ڪي وري روئيندي ۽ ٻاڏائيندي به ڏٺاسين. اسان کي سواءِ احمد خان جماليءَ جي ٻه ٻه فائيل ڏنا ويا. اسان جي ليکي ته اسان جي سزا جي تفصيل وارا ڪاغذ هوندا. پر خبر تڏهن پيئي ته اردليءَ اسان جي هٿن ۾ اڇا اڇا ڪپڙا ڏنا. اسان جي پڇڻ تي ٻڌايائين ته هيءُ توهان جي جيل جي وردي آهي! هلي پنهنجا سول ڪپڙا گودام ۾ جمع ڪرايو. سپاهي اسان کي موٽائي هڪڙي باريڪ ۾ وٺي آيو ۽ دروازو کولي اندر وڃڻ لاءِ چيائين.

اسان پنهنجا اڳيان ڪپڙا لاهي قيدين وارا ڪپڙا پاتا. اچي پتلون جهڙي شلوار ۽ مولوين واري اچي فراڪ جهڙي قميص ۽ مٿي تي پائڻ لاءِ اچي ٽوپي. هينئر هرڪو دوست هڪٻئي کي ڏسي کلڻ

لڳو. اسان لباس پهرڻ کان پوءِ حقيقت ۾ پاڻ کي به پورو ڪونه ڀيا سڃاڻي سگهون ڇو جو اسان جو حليو ئي بدلجي چڪو هو. سوڙهي شلوار، گوڏن. کان هيٺ ٿوري هيٺ قميص ڪنهن کي پوري ته ڪنهن کي اڻپوري، باقي ٽوپيون سڀني کي پوريون هيون، پر منهنجو مٿو امڙ خيرون سان انهيءَ ٽوپيءَ پائڻ لاءِ ويهاريو ئي ڪونه هو، ۽ وري مزي جي ڳالهه ته مونکي ڪپڙا به وري اهڙي ڪنهن بندري قد واري جا مليا جو منهنجو قد بلڪل ان جي ابتڙ هو، يعني پيلنگهه- هاڻي آئون باجنسي مسخرو لڳي رهيو هوس.

اسان کي بڪ به ڏاڍي لڳي هئي. ٿوري دير ۾ پٺاڻا ۽ ڳيل مانيون آيون. اسان هاڻي کائڻ ۾ جنبي ويسين. هڪ همراھ سگريٽ جا ڪش هڻندو اسان وٽ آيو اچڻ سان پڇيائين ته پائڻو ڪهڙي ڪيس ۾ آيا آهيو. اسان هن کي سڄي حقيقت ٻڌائي. هن اهو ٻڌي چيو ته هتي فشري ڪيو ته ڇڻ ڪلهه مري ويٺو. اسان سندس مبهر مطلب سمجهي نه سگهياسين. جڏهن هو اٿي ويو ته اسان نيازيءَ کان پڇيو ته ان جو مطلب ڇا آهي؟ تنهن هتان جي مخصوص لفظن کان واقف ڪيو. هن ٻڌايو ته هت ڪاڪوس کي کڙڪي، بلڊ کي بدمعاشي ۽ هڪ باريڪ واري کي هنڊي وال چوندا آهن. ان کان سواءِ ٻيا به ڪافي مخصوص لفظ ٻڌايائين. ايتري ۾ هڪ ڳرو آواز ڪنن سان ٽڪرايو ”جوڙي جوڙي ٿي ويهو“ اسان وائڙن وانگر نيازيءَ ڏانهن نهاريو ته نيازي اٿي بيهي رهيو ۽ چيائين ته هاڻي قيدن جي ڳڻپ ٿيندي. سو توهان به ٻه ٻه همراھ ٿي ويهو، ته ڳڻپ ڪرڻ وارن کي سولائي ٿئي. سپاهي آيو ۽ ڳڻپ ڪري هليو ويو. بعد ۾ هڪ ٻيو آواز ڪنن سان ٻيهر ٽڪرايو ”ٻڪ- ٽوٽل جو خير“ انهيءَ خير جو اسان، پراڻن قيدن کان مطلب پڇيو. هنن ٻڌايو ته هر باريڪ ۾ جيترا قيدي هوندا آهن. تن مان هڪڙي جي ڊيوٽي ٽن ڪلاڪن جي جاڳڻ جي هوندي آهي ۽ ڊيوٽيءَ مهل هو پنهنجي باريڪ جي قيدن جي ٽوٽل يعني تعداد جو آواز وڌي واکي ٻڌائيندو آهي. ٻاهر جمعدار ويٺو هنن جا واکا ٻڌندو رهندو آهي. ايتري ۾ ٻين باريڪن مان به اهڙا آواز اچڻ لڳا. جيڪي پنهنجي باريڪ ۾ رهندڙ قيدن جي ٽوٽل جو انگ

ٻڌائي رهيو هئا. ان رات نئين ماحول ۽ سوچن جي ڪري گهڻو دير سان نند آئي.

صبح جو اک تڏهن کلي، جڏهن ڪلهي تي ڪا وزني شيءِ لڳي. تڪڙ ۾ اڪيون مهڻي اٿي ويهي رهيس ڏسان ته هڪڙو ٿلهو متارو مهاندو اڳيان بيٺل هو. مون پڇيو ”چاهي؟“ هن جواب ڏنو ته ”بابي جي شاديءَ تي آيو آهين ڇا؟“ اتي جوڙي جوڙي ٿي ويهو. شهمير ڀنگوار، مون کي پاڻ ڏي چڪي ويهاريو. هيٺس سڀ قيدي جوڙن جي صورت ۾ ويٺا هئا. گڻپ شروع ٿي. گڻپ بعد پوليس وارا ۽ مقدم هليا ويا. شايد صبح جا چار ٿي رهيا هئا. سج اُڀريو ته در کليو ۽ هرڪو قيدي ٻاهر وڃڻ لڳو. اسان به ٻاهر نڪتاسين. هڪ ڪوليءَ جي ڀرسان جڏهن لنگهياسين ته اندر هڪ ٿلهو ٻڌل هو. ان جي مٿان وري اُس جي بچاءُ لاءِ سرن جي گول ڇت ٺهيل هئي، ڀرسان هڪ وڏو به هو، جتي هڪ صوبيدار ٽنگ ٽنگ تي چاڙهيو، سگريٽ جا ڪش هڻي رهيو هو. هيءُ ڊيگ جهڙو ٿلهو اسان کي چٽائي ڏسڻ لڳو. اسان کي ڏسي هن سگريٽ مان وڏو ڪش هڻندي، سپاهين کان پڇيو ته ”هي بشني ڪٿان آيا آهن؟“ تنهن تي شهمير ڀنگوار، هن کي جواب ڏنو ته اسان بشني نه پر سياسي قيدي آهيون. هن نفرت وچان چيو ته ”هتي هرڪو بشني ايندو آهي.“ وري ڪاوڙ ۾ چيائين ته ”هلو هلو. توهان سياسي قيدي نه ٿا ڏسجو.“

اڳتي وڌياسين ته اسان کي جست جي وڻي (تسري) هڪ پيالو ۽ هڪ پليٽ ڏيندا ويا. اڳتي وڃي قطار ۾ بيٺاسين، جتي چانهه ملي. ان کان پوءِ اسان کي اندر غاليجن اٿڻ واري فيڪٽريءَ ۾ ڏيوتِيءَ تي رکيو ويو.

هتان جو ماحول مون لاءِ بلڪل نئون هو، هرڪو قيدي پنهنجي ڪم ۾ رڌل هو. مون سپاهيءَ کان پڇيو ته ”هتي ڇا ڪرڻو آهي؟“ هن مون کي نمبر وار تفصيل ٻڌايا. سپاهي هليو ويو (ٻئي قيديءَ جي حوالي سان ڪري. مون ان قيديءَ کي چيو ته ”يار! مون کي ته ڪوبه ڪم نه ٿو اچي“ هو به هيو ڪو دلبر جوان، سو مون کي چيائين ته ”ڇڱو جي توکي ڪوبه ڪم ڏنو اچي ته ماڻ ڪري بينچ تي ويهي ره ۽ جڏهن سپاهي وغيره ڏسين ته اچي مون سان گڏ

هٿ وٺڻاڻجانءِ.“ اڌ ڪلاڪ کان پوءِ پريان سپاهي ايندي ڏٺم. سو بينچ تان لهي ان قيديءَ سان گڏ ڪم ڪرڻ لڳس. ايتري ۾ سپاهي به اچي مٿان بيٺا ۽ جيل جي مخصوص لفطن ۾ (سويہ اردوءَ ۾) سمجهاڻ. لڳو. آئون ماڻ ڪري اهو سڀ ڪجهه ٻڌندو رهيس پر سمجهه ۾ ڪجهه به نٿي آيو. سڄي فيڪٽريءَ ۾ اها ئي اوڀري ٻولي هئي. سپاهي ڪڪ ٿي قيديءَ کي چيو ته ”اس ڪو سمجهاڻو“ قيدي به هاڻ مون کي سمجهاڻ لڳو.

ٿوري دير بعد سيتيون وڃڻ لڳيون. قيديءَ ٻڌايو ته صاحب ماڙيءَ تي اچي ويو آهي (صاحب جي آفيس کي ماڙي چيو ويندو آهي) انهيءَ گهڙيءَ بيهڻ باجن جو آواز ڪنن تي پيو. مون قيديءَ کان پڇيو ته ”هي بيهڻ باجا ڇو پيا وڃن؟“ چيائين ته ”صاحب رن تي ايندو آهي ته سڪندڙ قيدي اهي بيهڻ باجا وڃائيندا آهن ۽ پيا سڀ قيدي ڪم ڇڏي ٻاهر اچي بيهندا آهن.“

اسان به ٻاهر نڪتاسين، قيدين سمجهايو ته ”جڏهن صاحب رن تي اچي ته ڪنڌ هيٺ ڪري بيهجو. ڪير به ڪنهن سان نه ڳالهائي، ۽ نه وري صاحب سان ڪير ڳالهائي، جي فشري ڪيو ته ڄڻ ڪلمه مري ويٺو.“

صاحب ڄڻ ملڪ الموت هجي جو ايتري قدر هنن جي مٿان خوف ڇانيل هو. خير صاحب رٽورنڊ ڪري هليو ويو. اسان هاڻي ٻيهر فيڪٽريءَ ۾ آياسين. ۱۲ وڳين ڌاري سڀني ٻڌم ۽ ان سان گڏوگڏ پتو وٺو، پتو وٺو، جا آواز به ٻڌم. پر وارو قيدي ٻانهون چنڊي اٿيو ۽ مون کي چيائين ته ”تسري ۽ ٿالهي ڪٿ ته هلي ماني وٺون.“ اسين ٻاهر آياسين ته ماني ورهائجي رهي هئي، ڪافي قيدي ماني وٺي واپس وڃي رهيا هئا، پنهنجين پنهنجين کولين ڏانهن. منهنجو حليو ڏسي ماني ڏيڻ واري مون ڏانهن چٽائي ڏسي بنا ڳالهائڻ جي تانو وٺي ٻه مانيون ۽ ڀاڄي ڏني. ماني ۽ ڀاڄي ڏسي منهنجا ڍور ئي ڍرا ٿي ويا. (ڇو جو مانيون بلڪل سٺيل ۽ ڪاريون ۽ ڀاڄي گاهه جي ڏانڊين جهڙي اڌ پڪي هئي.) ماني ڪٿي هرڪو قيدي کائڻ لڳو آءُ به ويهي رهيس، مانيءَ جو هڪڙو گرهه ڀڄي وات ۾ وڌم ته ائين محسوس ٿيو ڄڻ گاهه ۽ سڪل پن چٻاڙي رهيو هجان. بک به منهنجا پاسا ورتا

هئا. ڇو ته رات به نيازيءَ جيڪا ماني آندي هئي سا تمام گهٽ هئي ۽ اسين کائڻ وارا تمام گهڻا هئاسين، ٻه ٽي گرھ ٻيا به ڪاڌم ته دل ڪڇي ٿيڻ لڳي، سو اٿي پاڻي پيتم.

قيديءَ پڇيو ته ”ڇو تو ماني ڪانه ڪاڌي، بک ڪانه لڳي هيئي ڇا؟“ مون ان پڇيل سوال جو جواب ڏيڻ بدران اٽلندو ڪيس چيو ته ”ٻڌاءِ رات جي مانيءَ ۾ ڇا ڏيندا آهن؟“ هن غريب ٿڌو ساهه ڀري چيو ته ”سائين ماني ته روز ساڳي ملندي آهي پر ادا، جي اڄ نه وڻيو ته صبحاڻي بک کان بيزار ٿي نيٺ ڪائيندئو.“ مان منهن ڀيلو ڪري ٿانو ڌوئڻ لاءِ روانو ٿيس. وري خيرون سان ۴ وڳين ساڳي سڀني وڳي. ڀرسان ويٺل قيديءَ کي چيو ته ”هل ته هلي باريڪ ۾ ويهون جو ڊيوٽي ختم ٿي.“ هاڻي هرڪو قيدي پنهنجي پنهنجي باريڪ ڏانهن وڃي رهيو هو. آءٌ به پنهنجي باريڪ ۾ رڙهي اچي پهتس. احمد خان جمالي، مون کان اڳئي لت کوڙيو ستو پيو هو ٻيا به قيدي ستا پيا هئا ته ڪي وڙي ويٺا هئا. احمد خان، مون کي ڏسي اٿي ويهي رهيو. شهيمير ڀنگوار ۽ مير محمد سهتو به سهڪندا آيا. اڃا هو به اچي ويٺا ته قاضي عبدالخالق به ٻين سان گڏ اچي نڪتو. منهن لٿل هوس مڙس بيزار پئي ڏسڻ ۾ آيو. ڪنڌ لڙڪائي، شوڪارو ڀري پٺ تي ويهي رهيو. قاضيءَ ويهڻ شرط هيٺن چوڻ شروع ڪيو ”توهان سڀئي معتبر الائي ڪٿي هيئو مونکي ته ”ڦندا ماري“ ۾ ڦاسائي ڇڏيائون. شهيمير کانئس پڇيو ته ”اها وري ڦندا ماري ڇا آهي؟“ ورائي ڏنائين ته ”ڦندا ماري غاليجن ٺاهڻ کي چوندا آهن، منهنجيون ته آڱريون ئي سور ڪري رهيون آهن.“

اسان يڪ آواز ٿي چيس ته ”اسان به اهوئي ڪم ڪيو آهي.“ ائين ڪندي هڪ اڌڙوٽ وڪريل وارن وياڪل منهن سان اسان جي ڀرسان اچي ويٺو. هن ويهندي چيو ته ”ادا توهين ڪير مڙس آهيو؟ هت ڪيئن آيا آهيو؟“ قاضي خالق اڳئي هو بخیل ٿيل سو چيائينس ته ”اسين چرس اڏير، ۽ پنگ جي ڪيس ۾ ڪونه آيا آهيون.“ شهيمير، قاضي خالق کي چيو ته ”ڪاوڙ ڇو ٿو ڪرين، هن ويچارِي ته پاڻ اسان کان همدرديءَ وڃان پڇيو.“ خير- اسان هن کي سزا بابت ٻڌايو ته اسين سياسي قيدي آهيون. بعد ۾ هو ويچارو موڪلائي اٿي ويو. اسان کي

پاڻ ۾ تڪو ڳالهائيندي ڏسي نيازيءَ چيو ته ”ماڻهو ڇا سمجهندا ته هي  
 ڪي بنهه بزدل آهن جو پهرئين ڏينهن تي بيزار ٿي پيا آهن.“  
 اٽڪل ساڍي چئین ڌاري ڳاڙهي ٽوپي پاتل هڪ ويڪري  
 ڇاتيءَ واري اچي اسان کي ٻڌايو ته ”توهان کي سائين وڏو سڏي ٿو.“  
 قاضيءَ هن کان سائين وڏي بابت پڇيو ته هن ٻڌايو ته ”اهو سومر نالي  
 صوبيدار آهي.“ مير محمد سهتي هن کان سرائڪيءَ ۾ پڇيو ته  
 ”جوان تيڏي مٿي تي ڳاڙهي ٽوپي هي تي ڏوجهين ماڻهنين دي مٿي  
 سائي ٽوپي. اتي اچي ٽوپي اي، آخر اهين دا ڪهڙا مطلب هي؟“ هن  
 ٻڌايو ته ”جنهين دي سزا دا وقت گهڻا ڪٽ ڳيا هوا اتي چال چلت  
 چڱي هو ويس، تنهن ڪو مقدم ڪريندي هن. ولا تنهن ڪون ڳاڙهي  
 ٽوپي ڏيندي هن.“ مير محمد وري پڇيس ته ”مقدم ڪنهن ڪون  
 اکيندي هن؟“ اتي هن ڪنڌ مٿي ڪري آڪڙ مان چيو.

”مقدم انهن ڪون اکيندي هن، جنهن تان ڪم معاف هوندا  
 اي. تي ڏوجهين قيديان تي نظرداري ڪريندا هي.“ ائين ڳالهيون ڪندا  
 اسين سائين وڏي جي آفيس پهتاسين. قاضي خالق ۽ شهيمير ڀنگوار  
 هن ڏانهن حيرت مان نهاريو. هيءُ اهو ساڳيو ڪالھوڪو صوبيدار هو.  
 جنهن اسان کي بشني ڪوٺيو هو. هو ڪرسيءَ تي ٽيڪ ڏيو. سگريٽ  
 جا ڪش لڳائي رهيو هو. کيس قيدي زور ڏئي رهيا هئا. هن  
 ڪنگهڪار ڪندي پڇيو ته ”ڪٿان آيا آهيو؟“ اسان دل ٻڌي چيو ته  
 ”نواب شاه کان.“ صوبيدار يڪدم سڌو ٿي نواب شاه- نواب شاه  
 چيو ۽ وري چيائين نواب شاه ڊائبرس ۽ ڏاميچ.“ (ڊينجرس،  
 ڊينجرس، خطرناڪ) صوبيدار ڪجهه دير جي خاموشيءَ بعد چيو ته  
 ”اوهان جو اوهي واهي آهي. ڪو يار دوست؟“ اسان هن کي ٻڌايو ته:

”اسان کي اوچتو پوليس نواب شاه مان وٺي آئي آهي. اسان  
 جا ماڻڻ بي خبر آهن. خبر پونڊن ته ايندا.“ ان کانپوءِ هن اسان کان نالا  
 ۽ ذاتيون پڇيون. اسان کي سزا لڳل هئي سو صحيح صحيح  
 ٻڌايوسين. سڀني نالا ۽ ذاتيون ٻڌايون. جڏهن مون ۽ شهيمير کيس ذات  
 ٻڌائي ته هن اکيون ڦاڙي اسان ڏي نهاري چيو ته ”ڀنگوار-!! ڀلا  
 دلمراد کي سڃاڻو؟ جيڪو ويجهڙائيءَ ۾ ڦاسيءَ تي چڙهيو هو.  
 شهيمير چيس ته ”ها، اهو اسان جو ماڻڻ هو. اهو ٻڌي هن قيديءَ کي

چيو ته ”هنن کي باريڪ ۾ ڇڏي اڃ.“ ويندي ويندي چيائين ته ”توهان کي مٿ پارٽيءَ ۾ موڪليو ويندو.“

وات تي اسان ڪالوءَ کان مٿ پارٽيءَ بابت پڇيو (ڪالو سومر صوبيدار جو خاص ماڻهو هو) هن چيو ته ”مٿ پارٽي هن جيل ۾ سخت ۾ سخت ڊيوٽي آهي. جنهن ۾ قيدين کي پريل مٿ ڪلهن تي کڻي وٺڻ ۽ ٻوٽن کي پاڻي ڏيڻو پوندو آهي.“ هاڻي اسان به موٽي اچي باريڪ ۾ پهتاسين. نيازيءَ رڙ ڪري پڇيو ته ”ڪنهن گهرايو هيو؟“ قاضي خالق ٻڌايس ته ”سومر صوبيدار“ يڪدم نيازيءَ ڳالهه کي اڌ ۾ ڪٽيندي چيو ته ”سوئر سڏايو هيو“ (سمورا قيدي هن کي سوئر ڪري ڪوٺيندا هئا).

رات جو دستور موجب ساڳي ماني هلي. ڪنهن به ڪانه ڪاڏي. تنهن بعد ڳڻپ ٿي. پوءِ ٿڪ هئڻ سبب سمهي پياسين ۽ جلدي ننڊ اسان جي مٿان پنهنجو ديرو ڄمايو. ٻئي ڏينهن به ساڳيا لائون ساڳيا چڱهه. آهستي آهستي اسان جي همت جواب ڏيڻ لڳي. فيڪٽريءَ ۾ ڪم ڪندي هڪ ڏينهن هڪڙي سپاهيءَ اچي ٻڌايو ته توهان جي ملاقات آئي آهي. تنهن ڪري هلو. اسان جا ڪومايل چهرا پهڪي پيا. عبدالخالق، مير محمد سهتي پنهنجي پنهنجي مائٽن جا (اوٽ) تي نالا وٺڻ شروع ڪيا. سڀئي ڪپڙن ۾ نه پيا ماپون. ڀلا. ماپون به ڪيئن هڪ اڳئي ڪپڙا سوڙها ٻيو خوشيءَ جي ڪري رت وڌيو.....

اسان ملاقاتين واري چاري وٽ آياسين. جتي ٻيا ڪيترائي قيدي پنهنجي ملاقاتين سان ٿڪا ٿڪا ڪها لايون بيٺا هئا. اسان وارا همراھ سڃاڻي ڪونه سگهيا (جو جو اسان قيدين واري ڊريس ۾ بلڪل جوڪر لڳي رهيا هئاسين). اسان جي سامهون بينل اسان جا مائٽ هيڏانهن هوڏانهن نھاري رهيا هئا. اسان سندن ڌيان ڇڪائڻ لاءِ زور زور سان وٺي رڙيون (ڪوڪون) ڪيون. سڏن تي چٽائي ڏنائون ۽ ڏسڻ سان ئي کين ڪل اچي ويئي. هنن جي ڪلڻ تي اسان به ٽهڪ ڏيڻ لڳاسين.

ٻاهر منهنجو سوٽ، شهيمير جو ڀاءُ، مير محمد سهتي جا ويجهو عزيز، احمد خان جماليءَ جو ڀاءُ ۽ قاضي خالق جا مائٽ آيل هئا.

ڪل پوڳ ۾ ملاقات جو وقت پورو ٿي ويو. ويندي ويندي قاضي خالق ۽ شهيمير ڀنگوار، کين چيو ته توهين باقر شاهه، شمس الدين شاهه، ۽ نبي بخش خان کوسي سان ملو (جيڪي نعل سان واسطو رکندڙ هئا) ۽ کين جيل جي تڪليفن بابت ٻڌايو ته اسان کي ڏاڍي تڪليف آهي. اسان لاءِ هنن فروٽ (ميوو) سگريٽ، بسڪوٽن جا پاڪيٽ ۽ صابن وغيره آندا هئا. اهي ڏئي واپس موڪلائي هليا ويا. پنهنجي باريڪ ڏانهن ويندي ويندي رستي تي صوبيدار مليو. هن جي هڪ چمچي چيو ته صاحب کي ڪجهه نه ڪجهه ڏئي راضي ڪيو نه ته ڏاڍو تنگ ڪندو. هن جي ليکي ملاقاتي کين پئسا وغيره ڏئي ويا آهن. شهيمير خان چيس ته ”جي پئسا هجن ها ته اڄ آزاد نه هجون ها.“ ويندي مهل سگريٽ گهرائيائين. شهيمير هن کي سگريٽن جو پاڪيٽ ڏنو.

ٻئي ڏينهن شمس الدين شاهه، باقر علي شاهه، نبي بخش کوسو ملڻ آيا. هنن اسان کي سپرنٽينڊنٽ وٽ گهرايو. اتي هنن اسانجي باري ۾ ڏاڍي ڪوشش ڪئي ۽ نيٺ ڪم جي گهڻي سختي معاف ٿي. ويندي مهل هنن اسان کي جلد آزاديءَ لاءِ دلداري ڏني. ٻئي ڏينهن مونکي، احمد خان جمالي ۽ شهيمير ڀنگوار کي پڙهائڻ جو ڪم مليو. قاضي عبدالخالق ۽ مير محمد سهتي کي ڪپهه اٿڻ جي چرچي تي ڪم مليو.

اسان قيدين تي پنهنجي استاديءَ جو ڏاڪو جمائڻ لڳاسين. قيدين کي اسان سياسي تعليم به ڏيڻ لڳاسين. هڪ ڏينهن ساڳيو صوبيدار، چڪر ڏيندو اچي اسڪول وٽ بيٺو. اسان کي ڏاڍي لئي سان پڙهائيندو ڏسي پڇيائين ته ”توهان کي هن ڪم تي ڪنهن موڪليو آهي؟“ ڳاڙهي ٽوپيءَ واري مقدم ٻڌايس ته ”سپرنٽينڊنٽ.“ هن اڪيون ڦوٽاڙيندي چيو ته ”چئبو توهان وڏا ماڻهو آهيو پر اسان جي هٿ ۾ به گهڻو ڪجهه آهي“ ٿورو نرم ٿيندي چيائين ته ”اسان جي به ڀارت اٿو، سپرنٽينڊنٽ ته ۲۴ ڪلاڪ هتي جيل ۾ ڪونه ويهندو آهي، پوءِ نه ته ڏسجو مزا!“ ايترو چئي هو واپس هليو ويو.

هاڻي اسان هن حضور پيشي ۾ پاڻ کي ضم ڪرڻ لڳاسين. هتي هر قسم جي ماڻهوءَ سان اسان جو واسطو پيو. پڪريءَ جي چور



کان ويندي ڌاڙيل تائين. خونيءَ کان ويندي سياسي رهنمائن ۽ شاگردن تائين. اسان سندن نفسياتي مطالعو ڪيو. غلام نبي شيخ وڪيل، سنڌ جي مارشل لا ايڊمنسٽريٽر ڏانهن برگيڊيئر جي فيصلي خلاف رويو پئيشن داخل ڪئي. جنهن جي نتيجي ۾ سزائون معاف ڪيون ويون ۽ ڪيس واپس ورتا ويا. شيخ صاحب انهيءَ فيصلي بابت نواب شاھ ۾ اچي اسان جي مائٽن سان اها ڳالهه ڪئي. وڌيڪ چيائين ته ”ڪورٽ، ليٽر سکر سينٽر جيل ڏياري موڪليو آهي.“ ٻئي ڏينهن اسان جا مائٽ مٽ، دوست، باقر شاھ، شمس الدين شاھ، نبي بخش کوسو سميت اچي جيل پهتا. ڏنل چهرن کان علاوه، اهڙا چهرا به موجود هئا جن جي هٿن ۾ گلن جا هار هئا. سي سڀ اسان کي مبارڪون ڏيڻ لڳا. ان ڏينهن افسوس جو ليٽر اڃان ڪونه پهتو هو. تنهن ڪري هو واپس وريا ۽ ايترو چيائون ته جيئن ليٽر پهچندو ته توهين آزاد ٿيندؤ.“

اسين هنن کان موڪلائي خوشيءَ مان باريڪ ڏانهن ٺينگ ٽپا ڏيندا پئي وياسين وات تي اهو ساڳيو سومر صوبيدار سيٽيو ويٺو هو. هن جي اڇ ڪابه پزواهه نه ڪندي اڳيان اچي لنگهياسين ان تي سومر صوبيدار سڏ ڪري چيو ته ”اڄ باندن وانگر ٺينگ ٽپا ڏيندا پيا وڃو.“ قاضي خالق خوشيءَ مان اداڪاري ڪندي چيو ته ”آزاد ٿيا آهيو!“ اهو ٻڌي ڪاوڙ مان منهن کڻي پئي پاسي ڪيائين.

اڇ اسان ڪم تي ڪونه وياسين جو مقدم ٻڌايو ته ڪم معاف ٿيو اٿو.“ هيترن سارن ڏينهن کان پوءِ هڪٻئي ڏانهن پنهنجائپ ۾ ڏسڻ ۽ ڳالهائڻ لڳاسين ۽ گهڻي دير تائين ماضيءَ جي يادگيرين تي ويچاريندا رهياسين. پوءِ موضوع اچي بيٺو. سومر خان صوبيدار جي آڪٽ ۽ خان محمد نيازيءَ جي پنهنجائپ جو-!! ڪچهريءَ ۾ آزاد ٿيڻ جي آرڊر پهچڻ جي انتظار سبب سوچن جي ساگر ۾ غوطا کائڻ لڳاسين. شهmir اهو چئي خيالن کي منتشر ڪيو ته ”گاڏيءَ جي اچڻ جو ٽائيم ٿيو آهي بس آرڊر اڌ ڪلاڪ ۾ پهچي ويندو.“ قاضي خالق چيو. ”يار! منهنجي دل ٿي چوي ته آرڊر اچي ويو آهي ۽ سومر صوبيدار کي اچي مليو هوندو.“ ايتري ۾ نيازيءَ به اچي مبارڪ ڏني. اسان خوشيءَ مان اٿي بيهي رهياسين. نيازيءَ تڪڙ ۾ چيو ”آرڊر

اڃان ڪونه آيو آهي، پر سومر صوبيدار ٻڌايو ته آرڊر اچڻ کان پوءِ کين آزاد ڪيو ويندو. تنهن ڪري اوهان کي اڳواٽ مبارڪون ڏيڻ آيس.“ اهو ٻڌي اسان کان ٿڌو شوڪارو نڪري ويو!

ڪچهري ڪندي هڪ اڌڙوٽ اچي هوريان اسان کي مبارڪ ڏني. اسان سڀني جون اکيون هن ڏانهن ڪڇي ويون. پر هو محبت مان مشڪي رهيو هو (هيءُ اهوئي نيڪ انسان هو جنهن کي شروع شروع ۾ قاضي خالق، چڙ مان چڙ ڏني هئي) قاضي خالق جو ڪنڌ هيٺ ٿي ويو. اسان سڀئي هن سان ڀاڪر پائي ملياسين هو به ساڳئي خلوص سان اسان سان مليو ۽ آزاد دنيا ۾ ٻيهر موٽي وڃڻ لاءِ مبارڪون ڏنائين. سندس سڪ جو اهڙو جذبو مون اڳ ڪڏهن به ڪونه ڏٺو هو.“ سدائين ياد رهندو. مون ڏي ڪيئي واقف ايندا رهيا ۽ مبارڪن جو سلسلو جاري رهيو.

قاضيءَ چيو ”يار- هاڻي پنهنجا ڪپڙا ته گهرايون. هاڻ ته هنن ڪپڙن ۾ آئون ڊڄان ٿو.“ مون ڳالهه ٻڌي اڻ ٻڌي ڪري ڇڏي. باريڪ جو دروازو کليل هو. آئون ٻاهر وڃڻ لڳس. پر مقدم در تي بيٺل هو (جيڪي قدين کان ڪولين ۾ گهڙڻ وقت تلاشي وٺندا آهن) مقدم کي چيم ”يار، اسانجا ڪپڙا ته گهراءُ.“ تنهن تي وراڻي ڏنائين ”آرڊر اچي ته توهان کي گودام تي وٺي هلندس. هينئر هلي ويهه.“

شام جو اسان ان آسري ۾ ماني ڪانه کاڌي ته اڳو پوءِ وڃي سکر جي هوٽل تي ڍو ڪبا. سڄ لهي سومهڙي ٿي ويئي پر دل جي آس اڃا پوري ڪانه ٿي. آزاديءَ جي خوشيءَ ۾ آءُ تصوراتي دنيا ۾ گم سم هوس. لڇ لڇان لڳي پيئي هئي. هرڪو دوست هينئر پنهنجي منهن پاسا ورائيندي سوچن ۾ ٻڏو پيو هو. سڀني کي آزاديءَ جي اڻ ٽل لڳي پيئي هئي. الاڻي ڇو منهنجي دل تي ڊپ چائڻجڻ لڳو ۽ وسوسا بلڪل ائين ڪرڪڙي اچي بيٺا، جيئن ڪڙڪ جا داڻا انگور ڪڍي بيهندا آهن. انديشو اهو ٿيو ته متان آرڊر نه ڪڍيو هجيئن. آس جو خبر ناهي ڪيئن اک اک سان مس لڳي ته خواب لڌم. ڏسان ٿو ته: ”نواب شاهه ۾ دوستن سان ڪچهري ڪري رهيو آهيان.“

اڃان انهيءَ ديدار ۾ هجان ته اوچتو هڪ چرڪائيندڙ آواز ڪنن جي پردي تي زور زور سان ٽٽڪيون هنيون. خوابن جي دنيا مان موٽي

حقيقي دنيا ۾ آيس. جوڙيءَ جوڙيءَ جو. ٻڌي اٿي ڀرسان همراھ سان ٿي وينس. ٻيا به دوست سواءِ قاضي خالق جي، اٿي جوڙي ٿي ويٺا. شھمير ڀنگوار، قاضي خالق کي ڏٺاڙيو، پر قاضي هن کان ٻانهن ڇڏائي پاسو ورائي سمهي پيو. اٿي مير محمد سهتي ويجهو ٿي چيس ته اٺ بابي جي شاديءَ تي آيو آهين ڇا (اهو جملو مقدمين جو تڪيو ڪلام هو) لاچار ٿي قاضي اٿيو ۽ روڻهه ڪو منهن ڪري چيائين ته ”يار- سڄي رات نند ڪانه آئي مس ٿوري گهل آئي ته وري ٻائيتال شروع- آف-“ سج مٿي اچي چڪو هو يعني ٿي چار ڪانا شايد مٿي آيو هو ته مقدم اسان کي وٺڻ آيو. سڀني قيدين کان موڪلائي باريڪ مان نڪتاسين ته ساڳيو صوبيدار کونگهرا (ڪرسيءَ تي ويٺي) هڻي رهيو هو. اسان کيس ڏونڌاڙي چيو ته ”سائين وڏا چڱو هاڻي دعا ڪجانءِ!“ تنهن تي وقت پڪوڙي ڏند ڪرڻيندي چيائين ته ”ڏنا به لڪ اٿو-“

اسان مقدم سان گڏ سپرنٽينڊنٽ جي آفيس ۾ پهتاسين ڪاغذي ڪارروائي پوري ٿي. ۽ پوءِ اسان کي آزاد ڪيو ويو. اسان گودام مان ڪپڙا کڻي پاتا. وڏي دروازي کان ٻاهر دوست، مٺ مائٽ ۽ ٻيا دوست جهڙوڪ باقر علي شاهه، شمس الدين شاهه ۽ نبي بخش کوسو. ان کان سواءِ ٻيا ڪافي تعداد ۾ سکر جا شاگرد آيل هئا. جيڪي سڀئي گلن جا هار کنيو بيٺا هئا. خيرن سان دروازو ٽپي ٻاهر ٿياسين. سائين ڏاڍو سٺو استقبال ڪيو. هار پارائي مبارڪون ڏيڻ لڳا. هاڻي شاگردن نعرا هڻڻ شروع ڪيا. نعرا ٻڌي خوشي به ٿي ۽ ان سان گڏ ڊپ به ته متان نعرن ڪري وري نه جيل موڪلين. قاضي خالق هٿ مٿي کڻي چيو ته ”نعرا نه هڻو“ سڀني دوستن سان گڏ سينٽرل جيل کي آخري سلام ڪري سکر پهتاسين. شمس الدين شاهه اسان سڀني جي دعوت ڪئي. جيل مان نڪرڻ کان پوءِ پهريون دفعو ڍٽو ڪري ماني کاڌيسين. رات جو ٽي ٻهر کن ڪچهري ڪري سمهي پياسين. نند مان هڪڙو پيرو چرڪ پري آيس. سمجهيم ته شايد ڪير جوڙي جوڙي چوي پيو، ڪناير ته فجر جو وقت هو. پرواريءَ مسجد مان ملان ٻانگ ڏئي رهيو هو. پوءِ دلچاءِ ڪري وري سمهي پيس- پر نند ڦٽي ته وري نه آئي.

صبح تي باقر علي شاه، سيد رشيد احمد وڪيل کي فون ڪري ٻڌايو ته ”همراه آزاد ٿي نواب شاه گاڏيءَ ۾ اچي رهيا آهن.“  
نواب شاه اسٽيشن تي وڏي تعداد ۾ شاگرد ۽ ڪافي دوست (جيڪي اڳ ۾ ئي سيد رشيد احمد وڪيل سان رابطو رکندا ٿي آيا. سي قرب جي ناتي ۽ باقي ٻين جو تعلق تحريڪ سان هو) سڪندر ڏهراج، فيض محمد هيسباڻي، سڪندر ڀنگوار، مير حسن شر وغيره وارا اچي اسٽيشن تي انتظار ڪرڻ لڳا.

اسين به هاڻي اچي نواب شاه پهتاسين. جتي دوستن نعرن سان سٺو استقبال ڪيو ۽ گلن جا هار پارايا. مون ائين محسوس ڪيو ته ڄڻ گلن جي باغ ۾ پهچي ويو آهيان. جتي چوڌاري رڳو گل ٿي گل هجن. دوستن سان وڏي حب ۽ اڪير سان ملياسين. پوءِ سڪندر ڏهراج جي ڪار ۾ چڙهي روانا ٿياسين. قاضي خالق ۽ احمد خان جمالي اڳين سيٽن تي ويٺا ۽ باقي ٻيا اسين پويان ويٺاسين. قاضي خالق هر ڪنهن ماڻهوءَ کي ڏسي ٻانهن ٻاهر ڪڍي زوريءَ سلام ڪري رهيو هو. احمد خان جماليءَ کيس ٽوڪيندي چيو ته ”ٻانهن اندر ڪر- ماڻهو توکي سڃاڻن ٿا. بابي جي شاديءَ تي آيو آهين ڇا؟“ اسان سڀني ۾ ٽهڪڙو مڃي ويو.

ڇانهه پاڻي پي سيد رشيد احمد جي جاءِ تي آياسين. جتي هن اسان جي دعوت جو بندوبست ڪري ڇڏيو هو. ڏاڍي ڪچهري ٿي دعوت کائي ٻاهر نڪتاسين ته اسان کي شاه محمد شاه جي آزاديءَ جي خبر پئي. خوشيءَ مان هڪٻئي کي پاڪر پائڻ لڳاسين. هيٺ هتان سڀڪو پنهنجي پنهنجي گهر روانو ٿي ويو.

ڳوٺ پهچي، سڀ کان اول امڙ ۽ بابا سان، پيرين پٺي مليس. ڳوٺ وارا سڀ مٿ مٿ ملڻ آيا هئا. ٻئي ڏينهن سڪندر ڀنگوار، سڪندر ڏهراج جي دعوت جي يادگيري ڏياري. آزاد ٿيڻ جي ٽئين ڏينهن تي ڪاليج پهتاسين. هرڪو سنڌي شاگرد چاهه سان ملڻ آيو. اهڙيءَ طرح هڪو اسين ڪاليج جي ماحول ۾ دلچسپي مليجي وياسين.



## گورنمينٽ ڪاليج جون چونڊون

ٽورن هفتن بعد ڪاليج يونين جون چونڊون ٿيون. آءِ جوائنٽ سيڪريٽريءَ لاءِ بينس. اسان جي گروپ جا دوست ورڪ شروع ڪرڻ ۾ لڳي ويا. اوچتو هڪ ڏينهن ڪارواني پرنسپال ٻڌايو ته پهريان ڪلاس جي نمائندن جون چونڊون ڪرائينداسين. اسان خير محمد مريءَ کي صدارت لاءِ بيهاريو. سندس مقابلي ۾ آصف شاهه نشاط سئنيما وارو بيٺو. آخرڪار آصف شاهه کٽي ويو ڇاڪاڻ ته هو پئسي وارو هو، ۽ ٻيو سبب اهو هو ته آصف شاهه ڪاروانيءَ جو خاص ماڻهو هو ۽ ٽيون سبب اهو هو ته الاهي بخش ڏاهري جيڪو پڻ ڪاليج جو شاگرد هو. هي دوست هڪ وڏو زميندار هو ۽ هن سان گڏ ڪافي اثر رسوخ وارا ماڻهو هئا تنهن ڪري اسان جو همراھ هارائي ويو. هن کي پنهنجي ڪلاس مان صرف هڪ ووٽ مليو. ان کان پوءِ ڪاليج يونين جون عام چونڊون ۱۹۶۸ع ۾ شروع ٿيون. اسان جي گروپ جا دوست رجب لنڊ، جاويد ميمڻ، ۽ ٻيا اميدوار بيٺا هئا. عام چونڊن ۾ سنڌي شاگرد هارائي ويٺا ۽ مهاجر شاگرد سڀ سينٽون کٽي ويا. ۱۹۶۹ع ۾ ڪاليج جي عام چونڊن لاءِ بي- ڊي سسٽم جو پروگرام ظاهر ٿيو. اسان سخت مخالفت ڪئي پر اسان جي ڪنهن به نه ٻڌي، ڇو ته ڪارواني جهڙو سخت انتظام سنڀاليندڙ هو. تنهن جي اڳيان سڀئي شاگرد هيٺيل هئا. نيٺ اسان جي مرضيءَ جي خلاف بي- ڊي سسٽم تحت چونڊون ٿيون. ان ۾ اهو قانوني فڪرو نافذ ڪيو ويو ته هر ڪلاس جو نمائندو ئي صدارت لاءِ ووٽ ڏئي سگهي ٿو.

بهر حال چونڊون ٿيون، جنهن ۾ اسان جو سڄو پينل ٿي اليڪشن ۾ هارائي ويٺو. (ان جو خاص هڪ هيءَ به سبب هو ته ڪاروائيءَ پاڻ مداخلت ۽ ورڪ ڪئي هئي) اسان احتجاجن سنڌي شاگردن گڏجي ڪاروائيءَ جي مداخلت خلاف نعرا هڻايا. نتيجو اهو نڪتو جو ٻئي ڏينهن جڏهن مان اڪيلو ڪاليج پهتس ته مهاجرن (ڪاروائيءَ جي حمايت ۾) مون کي ڏاڍا ڏڪ هڻيا. جنهن ڪري ڏاڍو زخمي ٿي پيس ۽ رت ڳاڙيندو اسپتال پهتس. جتي ڪير به منهنجو واقف ڪونه هو. ميڊيڪل سپرٽينڊنٽ رفيق چوڌري هو. رفيق چوڌريءَ ڊاڪٽر پيشي يعني خدمت خلق جو پورو پورو جذبو ڏيکاريو هو. سنڌين وانگر شفقت سان پيش آيو، ۽ مون کي ايمرجنسي وارڊ ۾ في الحال داخل ڪيو. ان کان پوءِ مون کي جنرل وارڊ ۾ سائيڊ روم کان جاءِ ملي بعد ۾ هڪ پرائيوٽ وارڊ ۾ آءٌ منتقل ٿيس.

هوڏانهن جڏهن سنڌي شاگردن کي اها خبر پئي ته انهن مون واري گهاتي دوست اڪبر رند جي جاءِ تي ميٽنگ گهرائي، هڪ گڏيل فيصلو ڪري نڪتا شهر ۾ (اڪبر رند شراب جي اسٽور تي ان وقت مئنيجر هو) پوءِ جيڪو به مهاجر شاگرد هت لڳن، تنهن کي ويا موچڙا هڻندا. اهو حال ڏسي مهاجرن احتجاج طور شهر بند ڪري ڇڏيو.

آءٌ اسپتال ۾ چئن سپاهين جي پهري هيٺ هوس. جن ۾ هڪ سنڌي ۽ باقي ڌاريا هئا. ڪجهه وقت کان پوءِ ٻاهر وارڊ ۾ گوڙ پٽڻ. پوليس وارن کان پڇيم ته ”ڇا آهي؟“ تن ٻڌايو ته هي شاگرد آهن جن کي سنڌين ماريو آهي. اهو ٻڌي مون کي خوشيءَ گاڏڙ ڊپ به ٿيو دل ۾ چيم هاڻي ته مون کي هت اڪيلو ڏسي ماريوندا!!

ڪلاڪ ٻن کان پوءِ دروازو کڙڪيو. پوليس واري رائيفل سڌي ڪندي در کوليو. (مون کي تمام گهڻي پريشاني هئي. مون سمجهيو ته شايد مهاجر اچي ويا) پر دروازي کلندي ڏٺو ته مون وارو دوست اڪبر رند هيو. هن وٽ ۲۵- گولين سان ريوالور هو. گهڙيءَ کن کان پوءِ هن مون کي شراب پياريو. اسين ٻئي نشي ۾ مدھوش بنجي ويهي رهياسين.

هن مٿئين جهيڙي ۾ رجب لنڊ، جاويد ميمڻ، ننگر رند ۽ نور الدين ڪوڪر وارا گرفتار ڪيا ويا، جن کي چالان ڪري سکر سينٽرل

جیل موکلي ڇڏيائون. انهيءَ جهيڙي جو اهو اثر ٿيو جو ڪاليج ۾ سنڌي شاگردڀائين، مهاجر شاگردڀائين سان وڙهيون.

سچل سرمست ڪاليج ۽ ڊي سي- هاءِ اسڪول ۾ به سنڌي شاگردن، مهاجرن کي ڪٽيو. ايتريقدر جو اخبارن ۾ آيو ته:

**نواب شاه ۾ جهيڙو۔ شاگردن جا ٻه گروھ وڙهي پيا، ڇھ**

**شاگرد زخمي۔ تعليمي ادارا بند.**

نواب شاه ۱۲ (قمر- نمائندو مھراڻ)

اڄ هتي گورنمينٽ ڪاليج جي شاگردن جي ٻن گروھن درميان جهيڙو ٿي پيو. جنهن ۾ لٽين ۽ ڇاڪن جو آزادانه استعمال ڪيو ويو. جهيڙي ۾ ارشد، منير، مشتاق، خالد، ننگر رند، اقبال ۽ جاويد زخمي ٿي پيا.

معلوم ٿيو آهي ته اهو جهيڙو ان وقت ٿيو. جڏهن سنڌي شاگردن ڪالهه هڪ شاگرد رهنما عزيز ڀنگوار تي ٿيل حملي خلاف احتجاج طور هڪ جلوس ڪيڏ جي ڪوشش ڪئي هئي. اهو جهيڙو ايترو ته وڏي ويو جو نواب شاه ڊسٽرڪٽ جيل ۾ سنڌي قيدين، غير سنڌي قيدين کي ڏاڍا ڏک ٻڌيا.

\* \* \*

ڪارواني، جهيڙي جي وڌندڙ صورتحال کي ڏسي اچي ڊنو سو پنهنجي آفيس جي ٻاهران پوليس بيهاري ڇڏيائين. آخرڪار اهو جهيڙو ڪاروانيءَ جي بدليءَ بعد ختم ٿيو ۽ پوءِ گرفتار ٿيل شاگرد به هڪ مهيني کان پوءِ آزاد ٿي آيا.

ڪاليج ۾ جهيڙن جي ڪري عام ماڻهن تي اسان جو ڏاڪو ڄمي ويو هو. هرڪو پيو ڪن هڻندو هو. شل نه ڪنهن تي ڪاوڙجون، بس پوءِ ان جي ڦٽي!!

هڪ دفعي چوڌري ڊاڪٽر انور جي هڪ دڪان جي قبضي ڇڏائڻ لاءِ اسان کي -/۵۰۰۰ هزار روپيا ڏنا. جيڪي چئن حصن ۾ ورهاياسين. هزار راجو ڀنگوار، هڪ هزار مولو لاکي ۽ هڪ هزار سندس پيءُ ۽ هزار ڪنيو امام بخش لاکي.

ٻئي دفعي ڀڳوان داس جي پيءُ سيٺ نثرمل نياپو موڪليو. اسين اتي پهتاسين ته سيٺ چڱي نموني پيش آيو. حال احوال ڏيندي. چيائين ته منهنجي ٻنيءَ تي ڪن ماڻهن قبضو ڪيو آهي. مون کي مهرباني ڪري قبضو ڇڏرائي ڏيو ته اوهان کي چار پئسا ڏيندس!“ اسان هن کان -/۶۰۰۰ هزار روپيا قبضي ڇڏائڻ لاءِ ورتا. مون ۽ برڪت علي شاھ وچ تي ڪائي ڪپائي ڇڏياسين. پر ويچاري کي قبضو به ڪونه ڇڏائي ڏنوسين- افسوس!!

اسان سنڌي شاگردن، هڪ ڏينهن جرنيل هوش محمد شهيد جي ورسِي ملهائڻ جو پروگرام ٺاهيو. تاريخ مقرر ڪري جناب شيخ اياز صاحب کي جلسي جي صدارت لاءِ منٿ ڪئيسين. ان ڏينهن سڀ سنڌي شاگرد قميص شلوار، ٽوپي ۽ اجرڪ ۾ ملبوس هئا، هو ڪاڪ جا راڻا لڳي رهيا هئا. لطيف هال کي شيخ صاحب سنڌي شاگردن سان ستيل ڏسي ڏاڍو خوش ٿيو (صدارت شيخ صاحب پاڻ ڪئي هئي) آخر ۾ محفل موسيقيءَ جي آخر ۾ هو جمالو ڳايو ويو. دوستن هو جمالو تي ڏاڍي سٺي جهمر هڻي. جهمر هڻڻ ۾ مشتاق قريشي کي ڏاڍو پسند ڪيو ويو.

مهيني ٻن کانپوءِ اسان لطيف ڏينهن ملهائڻ جو پروگرام تيار ڪيو ۽ پئسا گڏ ڪرڻ شروع ڪيا. سرنديءَ وارن اسان جي سٺي مدد ڪئي. غلام مصطفيٰ جتوئيءَ پڻ چندي ۾ ٻه سئو روپيا ڏنا. اسان گورنمينٽ ڪاليج جي ٽارڪ ۾ انتظار ڪيو هو. جتوئي صاحب کي صدارت لاءِ دعوت ڏني هئي. غلام مصطفيٰ جتوئي مقرر تاريخ تي آيو. اتي شاھ محمد شاھ نروار ٿي ويٺو ته ”جتوئيءَ کي تقرير ڪرڻ نه ڏي!“ نيٺ گهڻي بحث مباحثي کان پوءِ هن کي ٺاريوسين. ”لطيف ڏينهن“ ملهائڻ وارو پروگرام نهايت ڪامياب ٿيو.

انهن ڏينهن ۾ ۱۹۷۰ع جي عام اليڪشن جي لاءِ مهڙو شروع هئي. ڪيترن ئي پارٽين جا اڳواڻ ملڪ جو دؤر ڪري رهيا هئا. شيخ مجيب الرحمان جي پارٽي عوامي ليگ ۽ پٽي صاحب جي پارٽي پپلز پارٽيءَ جو سخت مقابلو هو. عوامي ليگ جي سينئر نائب صدر محترم قاضي فيض محمد جي دعوت تي شيخ صاحب نواب شاھ جي



دوري تي آيو هو. فردوس هوٽل جي سامهون جلسو ٿيو. ڏاڏا سنڌي بهراڙيءَ ۽ شهر جا گڏ ٿيا هئا. جلبي ۾ سائين محترم جي. ايم سيد به آيل هو. نعرن سان ميدان گونجي رهيو هو. ”تمار نيتا، اُمار نيتا، شيخ مجيب، شيخ مجيب.“ تنهنجو رهبر منهنجو رهبر جي. ايم سيد جي. ايم سيد.

شيخ مجيب الرحمان کي ٻن ننڍڙن ٻارڙن گلستا پيش ڪيا هئا (جيڪي چاچا جناب محمد يوسف ميمڻ جا فرزند هئا. هر هڪ طارق ميمڻ ۽ شعيب ميمڻ) اسان شاگردن شيخ صاحب کي سنڌي ٽوپي ۽ اجرڪ پيش ڪيو ٽوپي هن وڏي چاهه سان پاتي ۽ اجرڪ اوڍيو. فرمايائون ته ”هيءُ سوکڙي مون سان هميشه لاءِ گڏ رهندي.“ شيخ صاحب، پنهنجي تقرير ۾ اسان شاگردن جي دل ۾ نئون جذبو جاڳايو، تقرير ڪندي فرمايائين ته ”سنڌ ۾ صرف سنڌي ئي رهندا ۽ بنگال ۾ رهڻ جو حق صرف بنگالين کي ئي آهي.“ ڪاليج جي پڙهڻ دوران مائٽن جي شفقت ۽ محبت، سادگي ۽ مان ناجائز طرح فائدو وٺندو هيس. يعني مختلف بهانن کي سامهون رکي پئسا وٺندو هوس. مثال:

Direct (ڊائريڪٽ) indirect (ان ڊائريڪٽ) جي في. ايڪٽ وائيس (Activevoice) ۽ پئسيوائيس (Passvoice) جي في وغيره. جيئن بابا سائين صرف چار درجا سنڌي پرائمري پڙهيل آهي. تنهن ڪري انگريزي لفظ استعمال ڪري، بابا کان پيو پئسا وٺندو هوس. وڌيڪ ناجائز خرچ لاءِ مائٽ پئسا کونه ڏيندا هئا ته پوءِ هڪ ترڪيب سوچڻ لڳس اسان جي دڪان تي شهر ۾ مسجد جي چنڊي لاءِ هڪ پيتي رکيل هوندي هئي. واپاري هر طرف کان ايندا رهندا هئا. سي ان ۾ چنڊو وجهندا ويندا هئا. موقعو ملندي ئي اهي پئسا کڻي وڃي دوستن سان فلمون ڏسندو هوس.

فرسٽ ايئر پاس ڪري هاڻي آءٌ انٽر ۾ پڙهندو هوس. فرسٽ ايئر جا ڪافي نوان دوست شاگرد ڪاليج ۾ داخلا وٺي چڪا هئا. اسان نظرياتي ڪم کي وڌيڪ تيز ڪرڻ لڳاسين. پارڪن ۽ هوٽلن تي بحث مباحثا لڳا پيا هوندا هئا. اسان سنڌين جي قومي ٻڏي ڦاٽل ڪرڻ لاءِ شاگردن ۾ سياسي شعور پکيڙڻ جي ڪوشش ڪرڻ لڳاسين ته گهٽ

۾ گهٽ هو پنهنجو پاڻ کي سڃاڻي سگهن. کين قومي حقن جي سڌ پوي، لطيف سائين جي پيغام کي سمجهڻ ۽ سنڌ جي قومي آزاديءَ لاءِ جدوجهد ڪن وغيره.

ان دور ۾ (۱۹۷۰ع) سائين محترم جي. اير سيد دادو ضلعي ۾ اليڪشن لڙي رهيو هو. شاهه محمد شاهه ۽ ٻين دوستن مون کي سائين جي اليڪشن ورڪ لاءِ چيو. مون کي ڏاڍو شوق جاڳيو. اسان ڪافي دوست ڪوٺري پهتاسين (سائين جي. اير سيد جي مقابلي ۾ ملڪ سڪندر پي پي جي ٽڪيٽ تي بيٺو هو). اتي ڪافي نون دوستن سان ملاقات ٿي. انهن ۾ اقبال ترين، امان الله شيخ، مولا بخش لغاري وغيره شامل هئا.

اسان- (آءٌ) سڪندر ڀنگوار، اسماعيل وساڻ، احمد خان شرهيد ڪوارٽر ٿاڻي بولا خان روانا ٿياسين. محترم حفيظ قريشي اسان جي پرگهور لهڻ لاءِ اسان سان شامل هئو. جناب حفيظ قريشيءَ جهڙو مڊر، ڳالهائڻ ۽ پروگرام کي صحيح رخ ڏيڻ جو، مون ڪٿي به ڪونه ڏٺو. آءٌ هميشه جناب قريشيءَ جي آڏو ڳالهائڻ کان ڏاڍو ڊڄندو هوس. ڇو جو هڪ سني مقرر جي حيثيت ۾، سندس قابليت جو مون تي غير معمولي اثر هو. ساڻس جڏهن به مليس. سندس هر ڳالهه وزناتي هئي. ٿاڻي بولا خان پهچڻ لاءِ هڪ جيب ۾ سوار ٿياسين ۽ اتان پولنگ اسٽيشن پٽڪر ڄاڻ وڃڻ لاءِ راهي ٿياسين واٽ تي ڊرائيور جيب بيهاري ڇڏي، چي ”گاڏي خراب ٿي پيئي آهي“ اسان ڪانئس پريشان ٿي پڇيو ته ”پٽڪر ڄاڻ گهڻو پري آهي؟“ چيائين ته ”هاڻي اچي پهتا آهيون، باقي ۲-۳ ميل پنڌ ٿيندو“ اسان ڊرائيور کي اتي ڇڏي پنڌ ڪرڻ شروع ڪيو. چوندا آهن ته بچ ڪٿي ته سڄ لهي اسين به اچي اڻ سونهي تر ۾ ڦاٿاسين. ڪافي پنڌ ڪيوسين نه پنڌ ڪٿي ۽ نه وري جان چٽي. وٽر وري بڪ ۽ اڄ بلڪل بيحال ڪري ڇڏيو هو. بت ۾ ڏاڍو اچي سور ٿيو. واٽ تي ڏس پنڌ پڇائيندا هلندا رهياسين پري کان هڪڙي جهوپڙي ڏٺيسين. ڏاڍا خوش ٿياسين. خوشيءَ جي ڪري ٻيهر جسم ۾ جوت موٽي آئي. تڪڙا تڪڙا اچي ان جهوپڙيءَ کي رسياسين. گهر کان ٻاهران وٽن جي چانو ۾ ڍور ڍڳا ٻڌا پيا هئا. اڳيان گاهه پيو هين اتي بيهي اسان سڏ ڪيو ”او- ادا گهر وارا“ به ننڍڙا

ٻارڙا ڊوڙندا آيا. هڪڙي جي بت تي صرف قميص پيل هئي ۽ ٻيو ته ماڳهين غريب ڪپڙن کان بي نياز هو. ويجهو پهچي اسان ڏانهن اچرج مان ڏسڻ لڳا. اسان کين چيو ته ”ابا- گهر ۾ ڪو وڏو آهي؟“ هو ئي اسان ڏانهن سواليه انداز سان ڏسڻ لڳا. گهڙي کن بيهي، پوءِ گهر ڏانهن ڊوڙندا هليا ويا. تنهن کان پوءِ هڪڙو ٻيڙو لٽ جي سهاري تي ٻاهر آيو. هن خوش خير عافيت ڪري اسان کان نالا ۽ ذات پڇي. اسان کيس سموري معلومات ٻڌائي، تنهن بعد کيس پاڻي آڻڻ جو چيو سين. هاڻي هو پاڻي کڻڻ ويو ته اسان وري وڻ جي چانوري ۾ پيل ڪتولي تي ويهي رهياسين.

ڪراڙي- ويچاري پاڻيءَ سان گڏ ٻه ٽي مانيون ۽ لسي آندي. اسان هئاسين اچارا سو لسي چهارو ڪري پيتيسين ته پيٽ بمجي ويو. مانيءَ تان ارواح ئي ڪڍي ويو. وري روزيءَ کي موٽائڻ ڏيک نه هو، تنهن ڪري ٻه گرھ کنياسين. ان کان پوءِ پوڙهي ويچاري کان گس جو ڏس پتو پڇيوسون ۽ ائين کانئس موڪلائي سندس ٿورو مڃيندي ڪڍي راهه ورتي سين. اڃان اسان سڏ پند مس ڪيو هوندو ته پري کان مٽي اڏندي ڏٺي سين. مٽيءَ جو رخ اسان جي طرف هو. سڄ ٻه هاڻي پوين پساهن ۾ هو. ڪڪرن مان ڪرڻا نڪري جبلن کي جدائيءَ جو پيغام ڏئي رهيا هئا. پکي ۽ پکڙ پنهنجي گهرن ڏانهن ويڃڻ جا سانباها ڪري رهيا هئا. جيئن جيئن اونهاهي ٿيندي پئي وئي تيئن اسان جا لڱ و سامندا ٿي ويا، پويان گهرڪو به چٽو پئي ٻڌڻ ۾ آيو. جيپ جو آواز پئي معلوم ٿيو پوئتي ڏٺوسين ته برابر جيپ نظر اچي رهي هئي. جڏهن جيپ ويجهو آئي ته اسان کيس هٿ ڏنو جيپ بيٺي ته حيرت جي حد ٿي ويئي ان ۾ اسان جو محبوب اڳواڻ اشوڪ ڪماو ”شهيد“ ويٺو هو تنهن وقت ۾ هو انجيرنگ ڪاليج ۾ ليڪچرار هو ۽ هاڻي هن تک ۾ پوزائينڊنگ آفيسر ٿي آيو هو ۽ هو به پنڪرچاٽ وڃي رهيو هو. پاڻ جسم ۾ سنهڙو ۽ تمام حسين هو. اسان کي جيپ ۾ کڻيائين. آءٌ سوڙهه سنگهوڙ ۾ ڊرائيور واري پاسي ۾ ويٺس. اسماعيل وساڻ منهنجي مقابلي ۾ پهلوان هو. تنهن کي جيپ جي اڳين بانيٽ تي ويهاريو ويو. خيرن سان وڃي پنهنجي منزل پنڪرچاٽ پهتاسين.

اسان اتي واسطيدار ماڻهن کي ٻڌايو ته اسين سائين جي. اير سيد جا پولنگ جا ايجنٽ آهيون. اسان کي ملڪ سڪندر وارن رهڻ لاءِ ڪمرو ڏنو. هت منهن ڏوڻي ويهي رهياسين ته ايتري ۾ هڪڙو همراھ ماني ڪڍي آيو آءُ اسماعيل وساڻ ڏي ۽ اسماعيل مون ڏي نهارڻ لڳو. همراھ پاڻي ڪڍڻ ويو ته اسماعيل مون کي چيو ته ”يار- ماني تون ڪاءُ، آءُ ڪونه ڪائيندس، اتفاقاً متان نشو وغيره هجي!“ مون چيو مانس ”يار ماني تون ڪاءُ ٿلهو مڙس آهين نشي جو ڌڪ پچائي ويندين.“ ائين ڪندي همراھ پاڻي ڪڍي آيو. هو اسان کي ماڻ ڏسي. سمجهي ويو ۽ پاڻ گرھ پيچي ڪاڻڻ لڳو.

اسماعيل جي هاڻ اها ڪوشش هئي ته مون کان وڌيڪ ماني ڪاڻي ۽ وري ٻئي طرف منهنجي اها ڪوشش هئي ته هن کان سرس ماني کان. پنج منٽ ئي نه گذريا هوندا ته اسان خالي ٿانو همراھ جي هٿ تي رکيا. رات جو سمهي ڪئيسين ڏاڍي ننڊ (صبح تي پولنگ شروع ٿي ووتنگ دوران اسان هر ووت ڏيندڙ کي ووت ڏيندي ”بوت“ مان. هر. هر ايندي ويندي ڏسي رهيا هئاسين هڪڙي ووتر کي اسماعيل سڃاڻي. ورتو، هو هن کان اڳ به ووت ڏئي ويو هو ۽ ٻيهر ووت ڏيڻ لاءِ اچي رهيو هو. (آپريشن واري اک تي سائي پٽي پڌي ٻيهر ووت ڏيڻ آيو هو) اسماعيل سندس اک تان ڪپڙو لاهي ڏٺو ته هو دوکو ڏئي رهيو هو. يڪدم اسماعيل رڙ ڪري چيو ته ”اسان کي هيءُ پولنگ منظور ڪانهي!“

هتي ته هرڪو پي- پيءُ جو هو ڪير به اسان جي ٻڌڻ وارو ڪونه هو اٿلندو اسان کي ڪوڙو ثابت ڪرڻ جي ڪوشش ڪئي ويئي آخر رات جو ڳڻپ دير تائين هلي پوري ٿي. هن پولنگ تي ملڪ سڪندر گهڻا ووت حاصل ڪيا. اسان موٽي اچي ٿاڻي بولا خان تي پهتاسين. ساڳيا دوست گڏيا ان بعد هرڪو دوست ”سن شريف“ ڏانهن روانو ٿي ويو نيٺ هيڏانهن هوڏانهن وارا دوست اچي سائين محترم جي. اير سيد سان ملياسين. سائين اڳي کان وڌيڪ سرهو هو. هر ڪنهن ورڪر پنهنجي پنهنجي رپورٽ پيش ڪئي. ملڪ سڪندر جي ڏاڍاين ۽ ڏانڊلين بابت هر ڪنهن پئي ڏانهن ڪئي. صبح تي سائينءَ کان موڪلائي هرڪو پنهنجي اباڻي ڪڪن ڏانهن روانو ٿي ويو.

ووتڻ کي ٽي چار هفتا گذري ويا. اڳيون ماحول مٽجي رهيو هو؛ ملڪ اندر شيخ مجيب الرحمان جي ڇهن نڪتن تي چڪ چڪان هئي. سنڌ اندر شيخ صاحب جي ڇهن نڪتن جي حمايت ۾ جلوس نڪرڻ لڳا، اسان به جلوس ڪڍڻ جو پروگرام ٺاهيو. اسان جو مقصد يحيٰ گورنمينٽ کي پنهنجي رايي کان آگاه ڪرڻ هو. مقرر ڏينهن تي جلوس ڪڍيوسين.

جلوس جڏهن لياقت مارڪيٽ نواب شاھ ۾ پٺاڻن جي هوٽلن وٽ پهتو ته روڊ جي پنهني پاسن کان پٺاڻ لنيون ٻاڻا کنيو تيار وينا هئا. اوچتو اسان تي لنيون وسڻ لڳيون. ڪيترائي شاگرد ڦٽجي پيا. انهيءَ ردعمل ۾ چوڪرن موٽندي وينس واچ ڪمپنيءَ جي دڪان جو فرنيچر ڀڳو ۽ واچون کنيون. ايتري ۾ پوليس پهچي وئي. جنهن گوڙها گيس استعمال ڪري جلوس کي منتشر ڪيو.

جڏهن سڪرنڊ جي سائين کي اها خبر پئي ته هو پٺاڻن کان پلانڊ وٺڻ لاءِ پهچي ويا. غريب آباد ۾ مخالف ڌر (غير سنڌين) اسان سنڌي شاگردن تي گهر مان گوليون هلايون، جنهن جي نتيجي ۾ مولا بخش لاکو ڦٽجي پيو. اصل ڏوهاري ڪونه پڪڙيا وري به اسان کي گرفتار ڪيو ويو.

ٻئي ڏينهن اخبارن ۾ هيٺين خبر چڀي.

### نواب شاھ ۾ هٿياربندن جو حملو:

شهر ۾ هراس، شهر بند، پوليس جو گشت، چئن دڪانن کي سخت نقصان رسيو.

۲۷ (ن-ع) شرارت جي ٻن گروهن، جيڪي لنين ۽ ڪهاڙين سان مسلح هئا. انهن نواب شاھ شهر ۾ اڄ شام جو ستين بجي دڪانن تي حملو شروع ڪري پڇ ڊاهه ڪئي. هنن ٽن چئن دڪانن جا شيشا ۽ فرنيچر تباھ ڪيو ۽ ڦرلٽ ڪئي.

**فسادين موڙي ڦري ورتي:** اطلاع ملڻ تي ايس-پي ۽ ايس-ڊي اير پوليس سان موقعي تي پهتا ۽ ٻه فسادي گرفتار ڪيا ويا آهن. فسادين جي حملي ۾ هڪ هيڊ ڪانسٽيبل نالي امير احمد ۽ ڇهه ٻيا شخص ڦٽيا آهن. سڀ کان وڌيڪ زخمي فينسي ڪارنر جو مالڪ

محمد ابراهيم ٿيو آهي. سندن چوڻ آهي ته فسادين هن جي موڙي به ڦري ورتي آهي.

**شهريند:** شهر ۾ فساد جي خبر ٻڌڻ سان شهريند ٿي ويو ۽ شهرين ۾ زبردست خوف ۽ هراس پکڙجي ويو. ٻئي طرف ڪن شريسنڌن چڪري بازار جي هڪ لائبريريءَ تي حملو ڪيو. جتي ايس. پي، ايس. ڊي ايم ۽ ٻيا آفيسر ويٺل هئا. شريسنڌن ايس پيءَ خلاف نعرا هنيا ۽ پٿر بازي ڪئي. جڏهن هنن تي پٿر بازيءَ ۾ تيزي آئي ته پوليس به هنن تي لائي چارج ڪئي. هوڏانهن پوليس هاڻي انهن شريسنڌن جي پٺيان آهي. جن نواب شاهه ۾ اچي هنگاما ڪيا.

**صورت حال:** هن وقت صورتحال قابو ۾ آهي. شهر ۾ خوف ۽ هراس پکڙيل آهي ۽ پوليس جو گشت جاري آهي.

اسان هفتو کن جيل ۾ (لاڪ اپ) پيا هئاسين. تنهن کان پوءِ آزاد ٿياسين. نواب شاهه ۾ ايتريقدر ته هنگاما وڌي ويا جو ڊي سيءَ قرآن، تي امن قائم ڪرڻ لاءِ ”شهري امن ڪاميٽيون“ ٺاهيون. ۱۵-۲۰ ڏينهن گذري ويا. تنهن کانپوءِ مس مس ٿا ڀر ٿي.

ستت ئي اسان جي انٽر جي امتحان جي رزلٽ ظاهر ٿي. اخبار وٺي نمبر جاچڻ لڳس. مون کي اميد پاس ٿيڻ جي ڪانه هئي ته ڪو پاس ٿيندس. پر پوءِ پاڳ هئا پلا سو پاس ٿيس. اخبار ۾ پنهنجو سيٽ نمبر ڏسي ڪلاڪ ٻه ته اعتبار ٿي ڪونه ٿي آيو.

انٽر پاس ڪرڻ کانپوءِ سڪندر ڀنگوار ۽ ٻين دوستن صلاح ڏني ته B. A. آنرس ۾ سنڌ يونيورسٽيءَ ۾ داخلا وٺان. مون اچي والد صاحب سان احوال ڪيو ته بي- اي آنرس لاءِ سنڌ يونيورسٽيءَ ۾ داخلا وٺندس. بابا پڇيو ته ”هتي بي- اي آنرس جي پڙهائي ڪانه آهي ڇا؟“ (مون سچ ڳالهائيندي چيو ته) ”سنڌ، يونيورسٽيءَ کان سواءِ ڪتي به ٻئي هنڌ داخلا ڪانه ملندي آهي.“ بابا، موڪل ڏني، سرٽيفڪيٽ وغيره وٺي حيدرآباد وڃڻ جي تياريءَ ۾ لڳي ويس. مون کي سڪندر ڀنگوار ۽ ٻين دوستن يونيورسٽيءَ جي ماحول کان اڳيئي گهڻو ڪجهه ٻڌايو هو، سو منهنجي دل ۾ اهائي اُڻ تڻ هئي ته ”ڪڏهن تو گهر ڇڏيان.“



## سند يونيورسٽيءَ روانگي

آءُ ۽ سڪندر ڀنگوار، بسترا ٻڌي يونيورسٽيءَ ڏانهن روانا ٿياسين. سڪندر ڀنگوار ٿياسين. اتان وري ٻيءَ بس ۾ سوار ٿي حيدرآباد پهتاسين. ماني وغيره کائي هوٽل جو بل ادا ڪري بس ۾ چڙهي ڄامشوري روانا ٿياسين. گهڙيءَ کن ۾ بس ڄامشوري پل وٽ پهتي ته منهنجي ذهن کي درياھ جي چولين جي موسيقيءَ موج ۾ آڻي ڇڏيو. مھراڻ پنهنجي مستيءَ ۾ هئي پنهي طرف پاڻي ئي پاڻي هو. اهو تمام پيارو ۽ حسين منظر هو. ملاح بيٺين ۾ درياھ شاھ جي سيني تي رانديون ڪري رهيا هئا؛ ڪيئي نوريون پنهنجي ورن (ڄامن) سان مڇيون ماري رهيون هيون. مٿان کان ايندڙ جوشيلو پاڻي دروازن سان زور آزمائي زوريءَ هيٺ لهڻ جي ڪوشش ڪري رهيو هو. پاڻيءَ سان گڏ مڇيون به بدڙڪا ڏئي رهيون هيون. بس ڦاٽڪ اڪري پهاڙين تائين وڃي پهتي، جيڪي اولاهين پاسي کان ڪر ڪنيون بينيون هيون.

پهريون دفعو آءُ اُپي ڳاٽ وڏيون وڏيون جايون ڏسي دل وندرائڻ لڳس. سڪندر ڀنگوار پنهنجي ڄاڻ جو ڌاڪو ڄماڻڻ خاطر هر هر ٻڌائي رهيو هو ته هيءُ آرٽس فيڪلٽي آهي. آءُ وائڙو بنجي ڏسندو رهيس.

سڪندر مون کي ديدار حسين شاھ وٽ وٺي هليو دوستن جي ڪوشش سان مون کي حسن علي افندي هاسٽل جي بي بلاڪ ۾ ڪمرو رهائش لاءِ مليو. بي بلاڪ ۾ منهنجي پسند جي شيءِ هئي يعني ننڍڙا ننڍڙا پارڪ ۽ گلن جون ٻاريون وغيره. هر ڪمري جي در تي مختلف نالا لکيل هئا. مون کان اڳ منهنجا پراڻا ساٿي مير حسين

شر. احمد خان شر ۽ ٻيا گهڻائي دوست اتي پڙهندا هئا. تنهن ڪري مون کي ڪابه ڏکيائي يا اوپرائي ڪانه ٿي. منهنجي ڪمري جو نمبر ۹ هو. جنهن ۾ مون سان روم ميٽ مسٽر امان الله شيخ هو. منهنجا اڳيان دوست مون کان گهڻو اڳي ساڳي هاسٽل ۾ رهندا هئا. انهن جي معرفت ٻين نون دوستن سان واقفيت ٿي. راتيون ۽ ڏينهن ڪلندي خوش ٿيندي گذرندا رهيا. مون بي- اي آفرس پوليٽيڪل سائنس ۾ داخلا ورتي.

داخلا بعد روزانو مقرر ٽائيم تي ڪلاس ڏانهن راهي ٿيندا هياسين. هڪ ڏينهن آءٌ دستور مطابق ڪلاس ۾ گهڙيس. ليڪچرار اڃان ڪونه آيو هو. اڃان مان به مس وينس ته ليڪچرار به اچي نڪاءُ ڪيو. ليڪچر شروع ٿيو، ڪلاس ۾ ڪافي سڃاڻو شاگرد دوست هئا. مون کي ڪنهن به قسم جي مونجهه ڪانه ٿي. ڪلاس ائيندڙ ڪري ٻاهر نڪتاسين، ماحول ڏاڍو وڻندڙ هو. اسين بلڪل شريفن وانگر رهڻ لڳاسين. ان جو وڏو ڪارڻ اسان جون قومي پينرون ادي شاهين ۽ رضيه شيخ هيون. انهن پينرن جو اخلاقي اثر هو جيڪي پڻ اسان سان گڏ نواب شاه ۾ پڙهنديون هيون ۽ پڻ هڪ ئي شهر جو لاڳاپو هو. انهيءَ دور ۾ جيئي سنڌ جو نعرو اسان جي قومي ٻڏيءَ جو نشان هو. منهنجو-مطلب آهي ته سڀئي شاگرد، سلام بدران جيئي سنڌ، جيئي سنڌ چئي هڪٻئي کي ڪيڪاريندا هئاسين. ڀيٽ تنوير جوڻيجو، ڀيٽ نسيم قريشي، ڀيٽ نسيم نوراني (نوابشاهه واري) ۽ ڀيٽ فضلان برڙو، ادي شاهين ۽ رضيه جون ساهيڙيون هيون. اسان ڪڏهن ڄامشوري ڦاٽڪ تي چڪر ڏيڻ به ويندا هئاسين، اتي چوڪرن جا ٽولا پنهنجي ڌن ۾ مڱن ۽ ڪل پوڳ ۾ رڌل هوندا هئا.

تن ڏينهن ۾ شاه محمد شاه ۽ يوسف ٽالپر جي گڏيل ڪوششن سان ”جيئي سنڌ اسٽوڊنٽس فيڊريشن“ جو بنياد وڌو ويو. جنهن جو صدر اقبال ترين کي چونڊيو ويو، ۽ جنرل سيڪريٽري شاه محمد شاه ٿي رهيو.

جلد ئي يونيورسٽيءَ جي طرفان شاگرد يونين جي چونڊن جو اعلان ڪيو ويو. جيئي سنڌ اسٽوڊنٽس فيڊريشن طرفان ايوب ڌامراھ صدارت لاءِ اميدوار بيٺو (هيءُ اليڪشن منهنجي يونيورسٽيءَ ۾



داخلا وٺڻ واري سال، منهنجي لاءِ يونيورسٽي سطح تي پهرين اليڪشن هئي. ۽ ان جي مقابلي ۾ ”رفيق ٽالپر“ عرف مير پيو صدارت لاءِ اميدوار هو. جنهن کي سنڌ آزاد ماروٽرا اسٽوڊنٽس فيڊريشن ۽ ٻين مختلف تنظيمن جي حمايت حاصل هئي.

اسان جو اهو مطالبو هو ته پولنگ هر شعبي ۾ ڪرائي وڃي. نيٺ اهو مطالبو ان وقت جي وائيس چانسلر سائين غلام مصطفيٰ شاه تسليم ڪيو. اسان اليڪشن واري ڏينهن دوستن جا گوپ تيار ڪيا. جن جي مختلف شعبن ۾ پولنگ اسٽيشنن تي ڊيوٽي لڳائي ويئي. پولنگ دوران هڪ ناخشگوار واقعو پيش آيو. ٿيو هينئن ته مهاجر ٻاهريون غير شاگرد به ووٽ ڏيڻ آيو. اسماعيل وساڻ، عبدالمجيد خان جمالي، غلام قادر ڏاهري دروازي تي بيٺا هئا ۽ هو هر ايندڙ ووٽر کان سندس ايڊٽي ڪارڊ جي گهر ڪرڻ لڳا. هن همراه وٽ ڪارڊ ڪونه هو. جنهن تان ڳالهه وڌي وڃي وڻ ٿي. آخر مهاجر چوڪري ريوالور جا فائر ڪري پڇي وڃڻ جي ڪوشش ڪئي.

اسماعيل وساڻ کي ران ۾ چرا لڳا ۽ عبدالمجيد جمالي ۽ غلام قادر ڏاهريءَ کي تمام گهڻا زخم رسيا. اسان انهن ٻنهي کي اسپتال ۾ داخل ڪونه ڪرايوسين (چاڪاڻ ته هو به غير شاگرد هو. جيڪو صرف دروازي تي چيڪنگ وغيره ڪرائڻ ۾ اسان جي اخلاقي مدد ڪري رهيو هو. هن اڃان يونيورسٽيءَ ۾ داخلا ڪانه ورتي هئي. پهرين سال پرائيوٽ امتحان ڏيڻ کان پوءِ ٻئي سال داخلا ورتي هيائين، پر کيس پرائيوٽ اسپتال ڪٿائي وياسين. هوڏانهن اسان جي ٻين دوستن انهيءَ مهاجر کي وڃي سوگهو ڪيو ۽ هن کي ڦيهه ڪيندا سڌو وي-سيءَ وٽ وٺي آيا.

اسان جي اليڪشن ۾ ڪاميابي يقيني هئي. تنهن ڪري پولنگ جاري رهي. مير پيوءَ وارن جو شڪست کائيندي ڏٺي سو چا ڪيائون جو ڪيمسٽري ڊپارٽمينٽ مان بيلٽ باڪس چورائي ڪڍي ويا. هنن ان مهل اهي بيلٽ باڪس وغيره سڪندر ڏهاج جي ڪار ۾ وڃي رکيا. پر اتفاق سان اسان کي به ڪڙڪ پئجي ويئي سو ڪار وڃي پڪڙيسين.

اسان ڪار وي- سيءَ وٽ پهچائي، ڪانئس ڪار ضبط ڪرڻ جو مطالبو ڪيو. بعد ۾ مخالف ڌر وارن کي سائين غلام مصطفيٰ شاه گهرايو ۽ کين ڪار ضبط ڪرڻ جي ڌمڪي ڏني. آخرڪار منت ايلاز ڪري مس ڪار واپس ورتي ۽ مير پيو هر ڪنهن کي چوندو پئي وڌو ته ”جيسين غلام مصطفيٰ شاه کي يونيورسٽيءَ مان نه ڪيرائيندس، تيسين ڏاڙهي نه لاهيندس.“ نتيجي طور سائينءَ غلام مصطفيٰ شاه اليڪشن رد ڪري بنا ڪٽڻ ۽ هارائڻ جي ٻنهي ڌرين کي ناڪام قرار ڏنو.

تن ڏينهن ۾ صوبائي ۽ قومي اسيمبليءَ جا ووٽ ٿي چڪا هئا شيخ مجيب الرحمان اوڀر بنگال ۾ ڪامياب ۽ جناب ڀٽو سنڌ ۽ پنجاب ۾ ڪامياب ٿيو ۽ ولي خان سرحد ۽ بلوچستان ۾ ڪامياب ٿيو هو. ڀٽو صاحب، ملڪ جي دؤري تي نڪتو هو. جڏهن هو حيدرآباد ۾ مير رسول بخش جي دعوت تي آيو ته اسان هر هڪ سڪندر پنگوار، انور بچائي، غلام مصطفيٰ جمالي ۽ آءٌ مير رسول بخش جي بنگلي تي پهتاسين. ٻاهر دروازي تي حسين شاه بخاري مليو. اسان هن کي جناب ڀٽي سان ملاقات ڪرائڻ جو چيو. هن دير ئي ڪانه ڪئي. اسان کي پاڻ سان وٺي هليو. ان وقت ڀٽي صاحب سان مير رسول بخش ٽالپر ۽ مسٽر غلام مصطفيٰ جتوئي ويٺا هئا.

اسان ڀٽي صاحب کي اليڪشن ۾ ٿيل بدنظمي ۽ سنڌ جي مسئلن کان آگاه ڪيو. اسان کيس مير پيوءَ جي سائين غلام مصطفيٰ شاه کي يونيورسٽيءَ مان ڪيرائڻ واري ڳالهه ٻڌائي. ڀٽي صاحب ان وقت ظاهري طور تي مير کي ڏاڍي دٻ ۽ اسان کي دم دلاسا ڏيئي روانو ڪيائين. انهن ئي ڏينهن ۾ شيخ مجيب جي پارٽيءَ عوامي ليگ تي بندش پئجي ويئي. ان وقت شيخ مجيب جو ڇهن نڪتن وارو پروگرام هو. جهڙوڪ:

۱. هر هڪ صوبي کي خود مختياري.
۲. هر صوبي کي پنهنجي مليشا رکڻ جو حق.
۳. ڪنهن به صوبي جو ماڻهو ٻئي ڪنهن به صوبي ۾ داخل ٿي نٿي سگهيو.

۴. هر هڪ صوبي جي پنهنجي مقامي ٻوليءَ کي قومي زبان بنائڻ جو حق.

۵. ٽن کاتن (خارجہ، دفاع ۽ ڪرنسي) کان سواءِ ٻيا سڀ کاتا صوبن جي حوالي ڪرڻ.

۶. عوام جي خوشحاليءَ لاءِ سوشلزم جو نفاذ. اهي مٿيون ڳالهائون سندس منشور هيون.

اسان جي شاگرد جماعت، جيئي سنڌ اسٽوڊنٽس فيڊريشن جيڪا خالص سياسي جماعت هئي. جنهن جي قول ۽ فعل ۾ سنڌ جي حقن جي ڳالهه هئي. سا ٻين تنظيمن جي پيٽ ۾ وڌيڪ مقبول هئي. سندس مقبوليت جو ڪارڻ سنڌ سان سچائي هئي. اسان وٽ شاگرد يونيورسٽيءَ جي مسئلن جي حل لاءِ ايندا هئا. اسان سندن دل جان سان مدد ڪندا هئاسين. هڪ دفعي سينڊوز (دوائن واري ڪمپني) وارن سنڌي مزدورن کي نوڪرين مان ڪڍي ڇڏيو. اها خبر جڏهن اسان کي پئي ته اسان، شاگردن سان ٻه بسون ڀري سينڊوز جي آفيس پهتاسين. ان ڪمپنيءَ جو وڏو عملدار هڪ انگريز هو. اسان کيس سنڌي مزدورن جا مطالبا ٻڌايا ۽ حقيقت کان واقف ڪيو. پر هن جي ٻولي رڍ وانگر هئي سو اسان به جوش ۾ اچي وياسين. ڇو جو ملڪ به اسان جو، ڪمپني به اسان جي، وري مزدوري ڪن اچي ٻاهريان، ۽ هتان جا مقامي ماڻهو اهي ئي بيروزگار!!

اسان ان انگريز جي ڦر کي اغوا ڪري ”انٽرنيشنل هاسٽل“ کڻي آياسين. انهيءَ وٽ وٺان ۾ اسان جا ٻه ساٿي عبدالستار جمالي ۽ ٻئي جو نالو وسري ويو اٿر. ان ڪمپنيءَ ۾ رهجي ويا. جڏهن اها افسوسناڪ خبر اسان کي ڪنهن اچي ٻڌائي ته اسان جا ٽاڪ لڳي ويا. اسان کي انهن رهجي ويل دوستن جي ڏاڍي ڳڻتي ٿي. پر الله سائينءَ جر ڪرم نوازي ٿي ۽ ڪلاڪ ڏيڍ کان پوءِ اسان وارا رهجي ويل دوست به ڪنهن نموني اسان وٽ پهچي ويا. تڏهن اسان وڃي سک جو ساهه کنيو.

ان اغوا ڪيل انگريز کي اسان انٽرنيشنل هاسٽل جي ڪمري نمبر ۳۴ ۾ بند ڪيو. ياد رهي ته هيءُ ڪم اسان سينڊوز ۾ ان وقت جي ملازم مامي الله بخش سومري جي مرضيءَ سان ڪيو هو.

نيٺ آخرڪار هيءُ فيصلو ٿيو %۱۰ سيڪڙو سنڌي ماڻهن کي ڏنو. تنهن بعد اسان انگريز کي آزاد ڪيو. اهڙيءَ طرح اسان شروع شروع ۾ قومي حقن حاصل ڪرڻ لاءِ ههڙي نموني سان ڪوششون ڪندا هئاسون.



## ٻيهر يونيورسٽيءَ جون چونڊون

سنت ئي محترم حسن علي عبدالرحمان وي- سي ٿي آيو، جنهن سنڌ يونيورسٽيءَ جي يونين جي چونڊن جو اعلان ڪيو. شاگردن ۾ هڪوار نئون جوش ۽ ولولو پيدا ٿيو. ڇاڪاڻ ته اڳين اليڪشن به بنا ڪنهن نتيجي جي ختم ڪئي ويئي هئي. تنهن ڪري شاگردن ۾ ڏاڍي نراسائي ڄاڻيل هئي. هاڻي جو اليڪشن جو اعلان ٿيو ته شاگردن ۾ خوشيءَ جي لهر ٻيهر ڊوڙي آهي. اسان جي (جيئي سنڌ اسٽوڊنٽس فيڊريشن) طرفان هيٺان اميدوار بيٺا:

صدر	قادر بخش راجپر	سڪندر ڀانڊياڻي
نائب صدر	مقابلي ۾	(سپاڻ)
		عبدالجبار عباسي
		(آزاد)

رحيم بخش بلوچ  
SNSF

نائب صدر	(وسري ويو-ٿر)	(وسري ويو اٿر)
جنرل سيڪريٽري	مولا بخش لغاري	يوسف جکراڻي ۽
		شفيق کوسو (آزاد)
جوائنٽ سيڪريٽري	عزيز ڀنگوار	مخدوم نعيم شاه

اهڙيءَ طرح اليڪشن لڙڻ لاءِ گروپ تيار ٿيا، انهن پنهنجي لاءِ ورڪ شروع ڪئي. اليڪشن جي تاريخ ۶- اپريل مقرر هئي ان کان اڳ نامينيشن پيپر داخل ڪرايا ويا. هاڻي اليڪشن جي تاريخ بلڪل ويجهي اچي چڪي هئي. ٻئي ڏينهن اخبار ۾ هيٺين خبر سرخيءَ سان آئي:

”يونيورسٽي اميدوار ڪهڙا اراد ڪڍي آيا آهن،

”سياڻي شاگرد يونين جي چونڊ آهي.“

خان محمد پنهور

سند يونيورسٽي، شاگرد يونين جي چونڊ ۶- اپريل تي ٿي رهي آهي هر اميدوار پنهنجي منشور جو اعلان ڪيو آهي. جنهن ۾ يونيورسٽيءَ جا مسئلا حل ڪرڻ، گرانٽ وڌائڻ، سنڌي زبان کي قومي زبان بنائڻ ۽ جيئي سنڌ تحريڪ کي هٿي ڏيڻ جا نڪتا شامل آهن.

صدارت لاءِ قادر بخش راڄپر، عبدالجبار عباسي، سڪندر پانڌياڻي، رسول بخش بلوچ، رحيم بخش بلوچ، سچل ۽ الهبچايو اتر اميدوار آهن.

نائب صدر لاءِ مولا بخش بلوچ ۽ يوسف مرزا، اميدوار آهن. جنرل سيڪريٽريءَ لاءِ مولا بخش لغاري، يوسف جڪراڻي، شفيق کوسو ۽ جوائنٽ سيڪريٽريءَ لاءِ عزيز ڀنگوار ۽ مخدوم نعيم شاهه اميدوار آهن. بيا جنرل ڪلاس نمائندن لاءِ اميدوار آهن.

قادر بخش راڄپر: ايم- اي سياست جي آخري سال جو شاگرد آهي. هن کي گذريل تحريڪ ۾ نواب شاهه ضلع جي حمايت حاصل هئي. نظرياتي شاگرد آهي. سنڌ جي مسئلا حل ڪرڻ، بهاري نه آڻڻ، سنڌي ٻوليءَ کي قومي ٻولي بنائڻ لاءِ جدوجهد ڪرڻ جو عزم رکي ٿو. هن چيو ته ڪٿان يا هارايان پر ڪنهن به صورت ۾ يونيورسٽيءَ ۽ سنڌ جي مسئلن حل ڪرڻ لاءِ جدوجهد ڪندو رهندس.

عبدالجبار عباسي: عرف چاچو سروٽو، ايم- اي انٽرنيشنل رليشن جو شاگرد آهي، ۽ ادب دوست ماڻهو آهي. ٻارڙن جي ٻاريءَ ۾ چاچي سروٽي جي نالي سان مشهور ۽ وابسته آهي. هن پڌريو ته خدمت جو جذبو رکي بيٺو آهيان. آءٌ يونيورسٽيءَ جا مسئلا حل ڪرائڻ لاءِ جدوجهد ڪندس. مثال- گرانٽ وڌائڻ ۽ ڪراچي يونيورسٽيءَ جهڙيون سهوليتون ڏيارائڻ، جيئن اتي پاڻي ۽ صفائيءَ جو بندوبست، ڪي. ڊي. اي ۽ ميونسپل طرفان ڪيو وڃي ٿو. استادن جي لاءِ هاسٽلن جو

انتظام درست ڪرائڻ ۽ ايڊيوڪيشن ڊپارٽمينٽ الڳ ڪرائڻ جيئن ڪراچيءَ ۾ آهي، لاءِ مان ڪوشش ڪندو رهندس کيس سنڌ جي مسئلن حل ڪرائڻ جو عزم آهي.

يوسف مرزا: بي- ايڊ جو شاگرد آهي. مسلم ڪاليج حيدرآباد مان ڪورس لاءِ آيل آهي ۽ ريڊيو پاڪستان حيدرآباد سان وابسته آهي. سندس چوڻ آهي ته ۴- مارچ ۾ هن جو به حصو هو ۽ هن شاگردن جي انهن الزامن جي ترديد ڪئي ته ڪو هو مسرور ڪمشنر جو واسطيدار هو ۽ سازش تحت اليڪشن ۾ بيٺو هو. هن صاحب پڻ استادن جي مسئلن کي حل ڪرائڻ جو عهد ڪيو.

مولا بخش لغاري: جنرل سيڪريٽريءَ لاءِ اميدوار آهي. انگريزي ادب ۾ ايم- اي جو شاگرد آهي. هي ضلع دادوءَ جي هڪ غريب خاندان جو چهر و چراغ آهي. دادو ضلع ۾ گذريل وڻ يونٽ توڙي تحريڪ دوران پاڻ سعيدآباد ۾ پهرين ”شهيد هوشوءَ“ جي ورسي هن جي ڪوشش سان ٿي ۽ تحريڪ دوران جيل به وڃي چڪو آهي. هن چيو ته يونيورسٽيءَ ۾ هميشه سرمائيدار اچن ٿا. ليڪن هن پيري اها رسم آءٌ ختم ڪري غريب طبقي جي نمائندگي ڪندي بيٺو آهيان. جيئي سنڌ مٽهنجي لاءِ سياست، اقتصاديات، مطلب ته سڀ ڪجهه آهي. يونيورسٽيءَ ۽ سنڌ جي هر مفاد لاءِ سر ڌڙ جي ڪوشش ڪندس.

عزيز ڀنگوار: بي- اي سياست جو شاگرد آهي. هيءُ نواب شاهه ۾ مخالفن جي حملن جو ڪافي شڪار رهيو آهي. لٽ ٻاڻي ۾ مڙس ماڻهو آهي. هو نظرياتي طور جيئي سنڌ جو پروانو شاگرد آهي. گذريل وڻ يونٽ توڙي واري تحريڪ ۾، سندس چوڻ مطابق ٽي مهينا جيل ۾ هو ۽ ٽي مهينا اسپيٽر ۾. هن چيو ته سنڌ جي تهذيب، ثقافت، ٻوليءَ ۽ ادب جي حفاظت لاءِ جان جي بازي لڳائي. سنڌي ٻوليءَ کي قومي ٻولي بنائڻ ۽ يونيورسٽيءَ کي مثالي يونيورسٽي بنائڻ لاءِ شاگردن ۾ جديد فڪر پيش ڪرڻ جي ڪوشش ڪندس.

يوسف جگراڻي: هيءُ سوشل ورڪر ۾ ايم- اي ڪري رهيو آهي گذريل تحريڪ ۾ ڪافي دفعا جيل ويو آهي. هن ٻڌايو ته

شاگردن، سنڌ ۽ يونيورسٽيءَ جي حقن جي حفاظت لاءِ جدوجهد ڪندس ۽ يونين فنڊ صحيح نموني استعمال ڪندس.

مولا بخش بلوچ: نائب صدر لاءِ اميدوار آهي. بي-ايد جو شاگرد آهي جو هي هاءِ اسڪول ۾ هو. جتان ٽريننگ تي آيل آهي. هن ٻڌايو ته يونيورسٽيءَ ۾ بسن جي کوٽ آهي. سا پوري ڪرائيندس. فيون گهٽائڻ لاءِ ڪوشش ڪندس. ٻين يونيورسٽين ۽ سنڌ جي مسئلن جي حل لاءِ جدوجهد ڪندس.

شفيق کوسو: هيءُ سٺو ڊيپٽر آهي. هن ٻڌايو ته تعليمي ماحول خراب ٿي ويو آهي. ان کي درست ڪرڻ جي لاءِ ڪوشش ڪندس. سنڌ يونيورسٽيءَ جي حقن لاءِ جدوجهد ڪندس ۽ يونيورسٽيءَ مان غنڊا گردي ختم ڪندس.

رسول بخش بلوچ: هيءُ صدارت لاءِ اميدوار آهي. سٺو نظرياتي آهي. سندس چوڻ آهي ته شاگردن جي اتحاد لاءِ ڪوششون ڪندس ته جيئن اسين گڏجي سنڌ جي مسئلن کي حل ڪري سگهون ۽ سامراج جي چاڙتن جي عزائم کي ناڪام بنائڻ لاءِ جدوجهد ڪندس.

اله. بچايو افڙ: هيءُ به صدارت لاءِ اميدوار آهي. سٺو ڊيپٽر آهي. هيءُ به سنڌ جي مسئلن کي حل ڪرڻ جو عزم رکي ٿو. سندس چوڻ آهي ته سنڌ کي ۱۹۴۰ع جي قرارداد موجب پاڻيءَ جو حق ملڻ گهرجي. بهاري نه کپن، ڪوڙا ڊوميسائيل رد ڪرائيندس، ۽ سنڌي ماڻهن کي نوڪريون ڏيارڻ لاءِ آواز اٿاريندس. سنڌي ٻوليءَ کي قومي ٻولي بنائڻ لاءِ جدوجهد ڪندس. استادن، شاگردن ۽ سنڌ يونيورسٽيءَ جي مکيه مسئلن جي حل لاءِ سر توڙ ڪوشش ڪندس.

رحيم بخش بلوچ: سندس تعلق SNSF سان آهي. نظرياتي شاگرد آهي. سنڌ جي مسئلن حل ڪرڻ، بهاري نه اٿڻ. سنڌي ٻوليءَ کي قومي ٻولي بنائڻ لاءِ پريور جدوجهد ڪرڻ، جو عزم رکي ٿو.

سڪندر ڀانڊيائي: صدارت لاءِ اميدوار آهي. سٺو نظرياتي آهي. سندس چوڻ آهي ته يونيورسٽيءَ جو ماحول افراتفريءَ جو شڪار آهي ان کي صاف ۽ پاڪ بنائڻ لاءِ پريور ڪوشش ڪندو.



شاگرد برادريءَ جي مسئلن کي حل ڪرڻ لاءِ ڪوششون ڪندو رهندو.  
سند جي حقن جي حفاظت ڪندو.

\* \* \*

اسان به پنهنجي اليڪشن وري زور شور سان جاري رکي.  
اسان پنهنجا دوست مختلف شعبن (ڊپارٽمينٽن) ۾ وڌڻ وٺڻ لاءِ  
بيهار ڇڏيا هئا ۽ اسان جو اهڙي مقصد هو ته اليڪشن هڪ هنڌ نه  
پر جدا جدا هنڌن تي ٿيڻ گهرجي ته جيئن شاگرد آسانيءَ سان ووٽ  
ڏئي سگهن. پر ٻي ڌر جو چوڻ هو ته اليڪشن جدا جدا شعبن ۾ نه  
ٿئي. اسان جي دوستن اها صلاح ڪئي ته ڪنهن به طرح سان مخالفن  
جا ارادا خاڪ ۾ ملائڻ گهرجن، يعني ڪانه ڪا سياست ڪرڻ گهرجي.  
تنهن ڪري اسان پهريان وي-سيءَ وٽ وفد جي صورت ۾ وياسين ته  
”اليڪشن هر ڊپارٽمينٽ ۾ ٿيڻ گهرجي ۽ چوڪرين جي اليڪشن  
مارئي هاسٽل بدران ٻئي هنڌ يعني ”آرٽس بلاڪ“ ۾ ٿيڻ گهرجي. ڇو  
ته اُتي مارئي هاسٽل ۾ غنڊاگردي آهي.“

اتان اچي اسان ادي شاهين ميمڻ، پيڻ تنوير جوڻيجو، نسيم  
قريشي ۽ پيڻ ممتاز ڪهاڙو جن کي سمجهايو ته اسين رات جو اچي  
فائرنگ ڪنداسين. اوهان سڀ سنڌي پيڻون هراسان نه ٿجو ۽ اوهان  
هاستل مان نڪري شهر هليون ويڃو. ڇو جو اسان کي اهو ظاهر  
ڪرڻو آهي ته هتي حقيقي غنڊاگردي آهي پوءِ جي صورتحال هنن  
اخبارن جي ڪٽنگن مان واضع آهي.

**شاگرد وڙهي پيا، مارئي هاسٽل کي پولنگ اسٽيشن بنائڻ تان**

**هنگامو. وائيس چانسلر تي هڪ پارٽيءَ جي حمايت جو الزام.**

ڄامشورو د- (سند نيوز) رات يونيورسٽي ڪيمپس  
ڄامشوري شاگرد انتخابي انتظام تان وڙهي پيا.

هي اختلاف چوڪرين جي پولنگ اسٽيشن تان ٿيو. جيڪا  
مارئي هاسٽل ۾ قائم ڪئي ويئي هئي. چيو وڃي ٿو ته هن سلسلي  
۾ ڪالهه وائيس چانسلر وٽ شاگردن جي هڪ ميٽنگ ٿي جنهن ۾  
اڪثر شاگردن چوڪرين جي الڳ پولنگ اسٽيشن جي مخالفت ڪئي  
۽ ٿورن حمايت ڪئي. شام جو يونيورسٽيءَ انتظاميه چوڪرين جي

الڳ مارئي هاسٽل ۾ پولنگ ڪرائڻ جو اعلان ڪيو. جنهن تي شاگردن جو هڪ وڏو گروهه اميدوارن سميت ساڍي ۹ بجي ڌاري وائيس چانسلر وٽ ويا ۽ ان تي الزام هنيائون ته ”هو هڪ پارٽيءَ جي چوڻ مطابق چوڪرين جي الڳ پولنگ اسٽيشن قائم ڪرائي رهيو آهي.“ جنهن جي وي-سيءَ سختيءَ سان ترديد ڪئي. ڳالهين هلندي هڪ غير شاگرد ان سلسلي ۾ مداخلت ڪئي. جيڪو صدارتي اميدوار سڪندر پانڌياڻيءَ جو حمايتي هو. جنهن تي شاگردن جي وچ ۾ تون ڇا، تون ڇا ٿي ويئي. وائيس چانسلر جي سامهون هڪ شاگرد سڪندر پانڌياڻيءَ کي ڪافي ڌڪ لڳا. بعد ۾ شاگرد منتشر ٿي ويا، ۽ ”وائيس چانسلر نه ڪبي.“ جا نعرا هڻندا رهيا. رات جو چيو وڃي ٿو ته ڪن ماڻهن شاگردياڻين جي هاسٽل وٽ هوائي فائر پڻ ڪيا.

(بي خبر)

## سند يونيورسٽي شاگرد يونين اليڪشن، فائرنگ-هاڻي

### چونڊيون نه ٿينديون

حيدرآباد د-۱ (اسٽوڊنٽس رپورٽر وٽان).

گذريل رات ۽ اڄ منجهند جو سند يونيورسٽي، نيو ڪئمپس ۾ ان وقت هراس پکڙجي ويو. جڏهن پستولن سان لڳاتار فائرنگ ڪئي ويئي. پهرين فائرنگ رات جو مارئي هاسٽل جي ٻاهران ٿي. جتي ڪن شاگردن فائر ڪيا ۽ نعرا هنيا. ٻي فائرنگ اڄ منجهند جو ٿي. جتي هڪ ڌر طرفان ڏيڍ سئو فائر ڪيا ويا. جنهن بعد اڄ سند يونيورسٽيءَ ۾ شاگردن جي وچ ۾ اتحاد برقرار رکڻ ۽ صورتحال کي پرامن رکڻ لاءِ چونڊيون نه ڪرائڻ جو فيصلو ڪيو ويو.

هوڏانهن صورتحال کي خراب ٿيندو ڏسي وائيس چانسلر ڪن اميدوارن سان تعلق قائم ڪيو ۽ صبح جو وائيس چانسلر جي آفيس ۾ هڪ گڏجاڻي ٿي، جنهن ۾ يڪراءِ فيصلو ڪيو ويو ته شاگرد پاڻ ۾ اتحاد ۽ امن جي فضا کي برقرار رکڻ لاءِ چونڊن ۾ حصو نه وٺندا ۽ نه ئي چونڊيون ٿينديون.

جڏهن اهي اميدوار وي-سيءَ جي آفيس مان اهو فيصلو ڪري ٻاهر نڪتا ته يونيورسٽيءَ جي شاگردن سندن گهيراءُ ڪيو ۽

چيو ته هي فيصلو ڪرڻ وارا ڪير آهن. ڇو ته هو چونڊيل اميدوار نه بلڪ نمائندگيءَ جا اميدوار آهن ۽ هنن شاگردن ۽ وي-سيءَ کي اهڙو يڪطرفو فيصلو ڪرڻ جو اختيار ناهي. ڇو ته هاڻي اليڪشن ۾ حصو وٺڻ سندن حق آهي. اتي نعرا هنيا ويا ته ”نااهل ۽ نالائق اميدوارن کي اليڪشن ۾ بيهڻ جو ڪوبه حق ڪونهي. صبح تائين جي هنن اسان کان معافي نه ورتي ته سندن خلاف پرامن جلوس ڪڍيو ويندو.“ آخر اهو فيصلو ٿيو ته جنرل باڊيءَ جي هڪ هنگامي گڏجاڻي ڪوٺائي وڃي. جيڪا ان باري ۾ فيصلو ڏئي. اهو فيصلو قبول هوندو (اها گڏجاڻي اڄ رات جو ۱۱ بجي ٿيڻ واري هئي).

### ”هينڊ آئوٽ“

چونڊون نه ٿيڻ جي باري ۾ يونيورسٽي انتظاميه هي هينڊ آئوٽ جاري ڪيو. ”سند يونيورسٽي اسٽوڊنٽس يونين جي چونڊ ۾ حصو وٺندڙ سڀني اميدوارن ۽ سندن ڪارڪنن اڄ فيصلو ڪيو آهي ته شاگرد برادريءَ جي اتحاد خاطر يونين جون چونڊون نه ڪرايون وڃن.“

اهو هڪ تاريخي فيصلو اڄ صبح جو ساڍي ڏهين بجي وائيس چانسلر جي قيام گاهه تي سند يونيورسٽي اسٽوڊنٽس يونين ۾ حصو وٺندڙ اميدوارن ڪيو ته سڀ شاگرد پنهنجي پياري يونيورسٽيءَ کي عروج تي پهچائڻ لاءِ پڙهائيءَ ۾ مشغول ٿي وڃن. ”اڄوڪي فيصلي جي خوشيءَ ۾ سڀاڻي ۶- اپريل تي موڪل ڪرڻ جو فيصلو ڪيو ويو آهي ۽ ۵- اپريل کي هميشه جي لاءِ سند يونيورسٽيءَ جي شاگرد اتحاد جو ڏينهن قرار ڏنو.“

(ٽين خبر)

اميدوارن شاگردن کان معافي ورتي. اسان شرمسار آهيون،

اسان سان دوکو ڪيو ويو آهي. اڌ رات جو جنرل باڊيءَ جي

اجلاس ۾ اميدوارن جون تقريرون.

ڄامشورو ۶ (سند نيوز سروس)

سند يونيورسٽيءَ جي شاگردن رات انهن اميدوارن جو گهيراءُ ڪيو، جن يونين جي چونڊن کي ختم ڪرڻ لاءِ لکي ڏنو. اميدوارن جنرل باڊيءَ کان معافي ورتي.

جنرل باڊيءَ جو اجلاس رات ۱۲- وڳي ابن خلدون هاسٽل ۾ ٿيو. يونيورسٽي جي شاگردن، اسٽوڊنٽس يونين پڻ سالن لاءِ ختم ڪرائڻ واري فيصلوي تي احتجاج ڪيو ۽ چيو ته وائيس چانسلر کي سند جي اتحاد جي نالي يونين ختم ڪرڻ نه ڏيندا، اميدوارن شاگردن اڳيان پانهون ٻڌي معافي ورتي.

باڊيءَ جي شروع ۾ علم سياست جي شاگرد شاهه محمد شاهه تقرير ڪندي يونين ختم ڪرائڻ تي شاگردن ۽ وائيس چانسلر تي ساز باز جو الزام لڳايو. ان فيصلي کي شاگردن جي مفاد خلاف سازش قرار ڏنو. هن چيو ته فيصلي وقت وٺي- سيءَ جو گورنر سان رابطو قائم هو. گذريل رات ۴- بجي وائيس چانسلر انٽرنيشنل هاسٽل تي ان ساز باز جي لاءِ آيو هو.

شرمسار آهيان: جوائنٽ سيڪريٽريءَ لاءِ بيٺل اميدوار عزيز ڀنگوار پهرين پانهون ٻڌي شاگردن کان معافي ورتي. ان کان پوءِ چيو ته مون کي ڪن دوستن سنڌين جي اتفاق جي نالي قاسميو پر آءٌ ان فيصلي تي شرمسار آهيان. هن چيو ته ان ڪري اسان لائق نه آهيون، ۽ آءٌ چونڊ ۾ نه پيهندس، ليڪن اسان غداري نه ڪئي آهي.

اليڪشن ۾ بيهڻ کان بس: صدارتي اميدوار عبدالجبار عباسي پڻ معافي ورتي. ان کان پوءِ چيو ته برابر اسان فيصلي ڪرڻ کان اڳ اوهان سان رابطو نه ڪيو. بعد ۾ هن چيو ته مون اليڪشن ۾ بيهڻ کان بس ڪئي. هن وي- سيءَ وٽ ڪيل فيصلي جو پس منظر بيان ڪيو ۽ چيو ته اسان کان اهو فيصلو دوڪي سان ڪرايو ويو آهي. پر هاڻي هڪ ته اسان اهو فيصلو مڃيو آهي، زبان ڪئي آهي. ان ڪري فيصلي تان ڦرڻ نه گهرجي. سند جي نالي ۾ جو اتحاد ٿيو آهي ان کي آزمائجي ۽ ڏسجي ته ان مان فائدو حاصل ٿئي ٿو يا نه. تنهن تي شاگردن سندس برخلاف نعرا هنيا ته:

چمچاگيري نه هلندي. ڪجهه ستر. ڪجهه ستر.  
جنرل باڊيءَ جي اجلاس ۾ فيصلو ڪيو ويو ته اليڪشن ٿيڻ  
گهرجي ورنه ڪلاسن جو بائيڪاٽ ڪيو ويندو.  
۱۵ ڏينهن کان پوءِ ستت ئي امتحان شروع ٿيا ته اسان  
شاگردن جو وفد وٺي ان وقت جي وائيس چانسلر حسن علي  
عبدالرحمان کي امتحان ملتوي ڪرڻ جي گذارش ڪئي. ڇاڪاڻ ته  
انهن ڏينهن ۾ اليڪشن مهمل ڪرڻ سبب به رنجشون هيون وري  
شاگرد گوڙ گهمسان جي ڪري پڙهي ڪونه سگهيا هئا. وِتر سائين  
بخش لغاريءَ وارن جو گروپ اخلاق جي حدن کي اورانگهي غنڊه  
گردي ڪندو هئو. ڪوبه شاگرد هنن مان خوش ڪونه هو. مطلب ته  
انتشار لڳو پيو هو.

پر ويءَ سيءَ اسان جي هڪ به نه ٻڌي. چيائين ته امتحان  
ملتوي نه ٿيندا. اسان کي شاگردن ڪري ڇڏيو هو باهه، وِتر ويءَ سيءَ  
امتحان پوئتي نه هڻايا. مڙني رنجش کي سامهون رکي اسان فيصلو  
ڪيو ته ”ويءَ سيءَ جي آفيس تي قبضو ڪيو وڃي.“

ٻئي ڏينهن اسان آفيس تي قبضو ڪيو ۽ ويءَ سيءَ کي  
آفيس مان ٻاهر ڪڍي ڇڏيوسين، رڳو مون (عزيز ڀنگوار) کي قائم  
مقام ويءَ سي مقرر ڪيو ويو، ۽ ٻين دوستن ڪلاسن ۾ وڃي  
پروفيسرن جي جاءِ والاري. رڳو چند شاگرد ناراض ٿيا. باقي ٻيا  
سمورا شاگرد انهي قدم کڻڻ مان راضي هئا. آفيس مان جناب نواز  
ڀٽي ڏانهن (جيڪو AC-2 جو انچارج هو) فون ڪئي ته اي سي-۲ جون  
چاپيون اسان جي حوالي ڪيون وڃن. اسان ويءَ سيءَ کي آفيس مان  
ٻاهر ڪڍي ڇڏيو آهي ۽ هاڻي ان تي اسان جو قبضو آهي.“

هن ويڇاري چاپيون اسان جي حوالي ڪيون. آخرڪار ڪجهه  
ڪلاڪن تائين اسان جو قبضو رهيو ۽ امتحان مهمل ڪرڻ جو اعلان  
ڪيوسين. انهيءَ کان پوءِ حڪومت حسن علي عبدالرحمان کي هٽائي  
ان جي جاءِ تي وري ٻيهر سائين غلام مصطفيٰ شاهه کي وائيس  
چانسلر مقرر ڪيو. جڏهن اهو اعلان ٿيو ته سائينءَ کي يونيورسٽيءَ  
جي چارج ڏني ويئي آهي ته شاگردن جا جتا بس ۾ چڙهي ٽول پلازه  
وٽ استقبال لاءِ گڏ ٿيا ۽ سائينءَ کي جلوس جي شڪل ۾ آندو ويو.

مهيني سوا کان پوءِ امتحان شروع ٿيا ۽ ماحول پُر امن رهيو. هتي هڪ ڳالهه جي وضاحت ڪرڻ ضروري ٿو سمجهان ته شاھ صاحب ۾ اها قابليت هوندي هئي جو هر ڏکئي مسئلي کي جلدي حل ڪري ڇڏيندو هو. هيءُ هڪ ڀر خلوص نيڪ انسان هو. سائين غلام مصطفيٰ شاھ اسان سنڌي شاگردن جا مسئلا ٻڌا ۽ تنهن کان پوءِ اسان ساڻس هر قسم جو اخلاقي تعاون ڪرڻ جو واعدو ڪيو. يونيورسٽيءَ ۾ پر امن ماحول هو. اهو ماحول ڏسي سپاڻ وارا (جن ۾ مهاجر به شامل هئا) شاگرد سائين غلام مصطفيٰ شاھ جي خلاف ۽ اسان جي جماعت جيئي سنڌ اسٽوڊنٽس فيڊريشن جي شاگردن جي برخلاف گجھه گوھه ۾ سٽون سٽيندا رهيا، ۽ ان کان سواءِ ٻي ٻي حڪومت جي ڪري به هنن جي اسان جي خلاف مخالفت وڌندي رهي.

امتحان شروع ٿيا ته امتحان ڏيڻ لاءِ سڀني تياريون ڪيون هيون. امتحانن کان پوءِ انتظار ڪنهن به ڳالهه جو ڪونه رهيو. سڀ چوڪرا آزاد گهمندا ڦرندا، مطلب ته رڳو چڪر هڻندا وٽندا هئا.

بهرحال ڇهه ڇٽو لڳو پيو هوندو هو. هاڻي اسان به ائين وائدا، نه ڪم نه ڪار، رڳو کائي پي سمهڻ وغيره. اهي اسان جون مشغوليون رهيون. وقت پاس ڪرڻ لاءِ پوڳ چرچا به ڪندا هئاسون، ته وري ڪڏهن هينئن به ٿيندو هو. مثال:

اسان هاسٽل ۾ اها ڳالهه هلائي ڇڏي، ته ”مير حسن شر کي ڪڏهن ڪڏهن مرگهي ٿيندي آهي ۽ جنوني حالت ۾ اهڙيون ته غلط حرڪتون ڪري ويهندو آهي جو ڪڏهن ڪڏهن انساني جانين جي لاءِ خطرناڪ ثابت ٿي سگهي ٿو.“

شاگردن کي يقين ڏيارڻ خاطر هو مذاق طور اهڙيون حرڪتون به ڪندو هو ۽ ان نموني هو شاگردن ۾ هراس وجهندو هو. جنن ڪري سڀئي شاگرد اعتبار ڪندا هئا ته برابر هن کي مرگهي آهي. اوڏي مهل اسان شاگردن کي چوندا هئاسون ته هيءُ ٺيڪ تڏهن ٿيندو آهي جڏهن هن جو راڻيپور وري پير کان ڦيٽو چنڊو ڪرائيندا آهيون!!

اسان جا به جڏهن پئسا ڪٽندا هئا ته مير حسن کي به مرگهي وڻندي هئي ۽ هو اداڪاري ڪري ڪڏهن ڪڏهن ڀتين کي ٽگر هڻندو هو ته وري ڪڏهن چاقو کڻي شاگردن جي پويان پوندو هو.

هوڏانهن شاگرد ويچارا پنهنجا ڪمرا ڇڏي ڀڄي ويندا هئا. پوءِ اسان ان موقعي مان فائدو وٺندي شاگردن کان چئبو وئي، ڇيڻي جي بهاني ڳوٺ ويندا هئاسون، ۽ پوءِ انهن پئسن مان ٽي پتيون ڪري کڻندا هئاسون. هڪ حصو مير حسن پيو آءُ ۽ ٽيون حصو کڻندو هو غلام رسول بروهي. ڇو ته اسان مير حسن جا چيلا هئاسون. اها خبر اسان جي وارين سائين شمس الدين ميمڻ (حميد سنڌيءَ جو ڀاءُ) ۽ ابراهيم شاه بخاري، ان وقت شعبي انٽرنيشنل رليشن جا هيڊ هئا ۽ اعواڻ صاحب شايد زولاجيءَ جو ليڪچرار هو. (جيڪي ساڻس گڏ رهندا هئا) کي پئي تنهن اسان کي گهرائي حقيقت پڇي. سائينءَ کي اسان چيو ته ”جن ٻن جي ڪابه ڳالهه ڪانه آهي. هيءُ مذاق آهي جيڪا ڪڏهن شاگردن جي ذهني سکون لاءِ ڪندا آهيون، ۽ اسان کي به پاڙي پتي لاءِ پئسا ملي ويندا آهن.“ پوءِ ميمڻ صاحب کلي چيو ته ”پلا اهو ڪرتب ڪڏهن اسان کي به ته ڏيکاريو اسان چيو ته ”ها“ ڪو اهڙو فنڪشن ٿئي يا ڪا اهڙي ٽي چانهه پارٽي ٿئي ته اوهان کي انهيءَ فن جو مظاهرو ڏيکاريو ويندو.“

هڪڙي ڏينهن الوداعي پارٽيءَ جو ميڙ هو اسان ميمڻ صاحب کي چيو ته ”سائين هو ۽ مير حسن شر اڄ پنهنجو ڪرتب ڏيکاريوندا. اها خبر صرف چند ماڻهن کي هئي. اهو ميڙ اڄ به ياد اٿم ته بي بلاڪ جي پارڪ ۾ ڪيو ويو هو. پارڪ ۾ ڪرسيون چڱي نموني رکيون ويون. سڀئي بلاڪ جا شاگرد اچي ڪرسي تي ويٺا. چوڌاري چهچتو ۽ مزو لڳو پيو هو. سڀئي منتظرين انهيءَ انتظار ۾ هئا ته جلد پروگرام شروع ٿئي انهيءَ مهل هڪ ڊرامو پيش ڪرڻ لاءِ اسٽيج سينگاري ويئي هئي. مقرر وقت تي ڊرامو شروع ٿيو. ڪردارن پنهنجي اداڪاري ڏيکارڻ لاءِ پنهنجو پاڻ سٺو موڪيو. انهيءَ دوران هڪ آئيٽم مسخريءَ جو رکيل هو. ان ۾ ڪنهن ڪتي جي پونڪ ته ڪنهن گڏه جي هينگ ته ڪنهن ڪڪڙ جي ٻانگ ڏئي حاضرين کي خوش ڪيو. اڃان ڪافي ائٽم رهيل هئا ته اوچتو اسان واري سيڪاريل يار مير حسن جون اکيون به ڳاڙهيون ٿينديون ويون. شاگردن جا تهڪ شروع ٿي ويا. هن پنهنجو پاڻ تي ضابطو رکيو ۽ اداڪاري ڏيکاريوندا رهيو.

شمس الدين ميمڻ صاحب کي انهيءَ جي سڌ هئي تنهن کانئس ڄاڻي وائي سوال پڇڻ شروع ڪيا. مير حسن گر شر جواب ڏيڻ بجاءِ ويو سانڍي وانگر سينبو ۽ اوچتو هن مونکي چمات وهائي ڪڍي. جيئن مون کي چمات لڳي ته ”اداڪاري ڪندي اچي ڦهڪو ڪيم. ڄڻ مون کي سڄي پڄي ڪو اهڙو زورائتو ڌڪ لڳو آهي. مون وٺي دانهون ۽ رڙيون ڪيون ته گهوڙا ڙي مري ويس. بچايو ”اڙي الا، مير کي جن اچي ويو آهي. فقير مون کي معاف ڪر- بيلي ڌڻيءَ جي نالي مون کي سر دان ڏي-!!“

منهنجي رڙين تي هيڪاري شاگردن ۾ هراس پکڙجي ويو. ميمڻ صاحب کان علاوه ٻيا جيڪي به استاد هئا سي وٺي پڳا. پڇندي پڇندي هڪ شيشي جي ٽيبل جيڪا سندن اڳيان پيل هئي سا پڇي رکيائون. اسان اڳيئي پٽيوالي کي سمجهائي ڇڏيو هو ته ٻاهريون گيٽ بند ڪري ڇڏي، کيس چيل هو ته متان ٻين بلاڪن جا چوڪرا نه اچن.

هاڻي دروازو به ٻاهريون بند هو. تنهن ڪري چوڪرا ٻاهر نه نه ٿي نڪري سگهيا. پئي هاسٽل ۾ ڊوڙيا. ڪافي وقت گذري ويو. سائين ميمڻ صاحب کل ۾ ويڙهيو پيو هو. بس اصل رومال وات تي ڏئي ٽهڪن ۾ ٻڏو پيو هو. گهڙي کن کان پوءِ ماڻهو موڪليائون ته هاڻي بس ڪيو، متان چوڪرن جا هانو نه ڦاٽي پون. تنهن کان پوءِ اسان (غلام رسول بروهي ۽ مون) مير حسن کي ڪڍي هڪڙي ڪمري ۾ بند ڪيو. ڪلاڪ ڏيڍ کان پوءِ اسان مير حسن جي علاج جي بهاني (ته کيس راڻيپور ٿا وٺي وڃون) چنڊو وٺڻ شروع ڪيو- اهڙي نموني اسان چوڪرن کي تنگ ڪندا هئاسون هڪ دفعي اسان هيئن به ڪيو.

”حضرت شاه عبداللطيف ڀٽائيءَ جي ورسِي“

استيڇ تي قبضو

شاعرن جي سرتاج حضرت شاه عبداللطيف ڀٽائيءَ جي ساليانه ورسِيءَ جي موقعي تي اسان سنڌ يونيورسٽيءَ جا تمام گهڻا شاگرد لطيف سائينءَ جو ميلو ڏسڻ لاءِ بس پري اچي پت شاه پهتاسين. ميلو گهمي پوءِ ثقافتي ۽ ادبي ڪانفرنس ڏسڻ وياسين ته راڳ روپ جي محفل موسيقي شروع هئي. موسيقيءَ جي محفل ۾



ان وقت جو وزير تعليم درمحمد اوستو هو، سو به محفل ۾ ويٺو هو. اسان به وڃي محفل ۾ شرڪت ڪئي. اتي امان الله شيخ کي سوال لکي پڻو مون کي اچي هٿ ۾ ڏنو ۽ چيائين ته ”جيڪڏهن مڙس آهين ته هي سوال وڃي در محمد اوستي کان پڇ.“ مون به بغير ڪنهن سوچڻ جي نه ڪا ڪير هر نڪي ٿر. ائين الله توهان ڪندي اسٽيج تي پهتس ۽ وڃڻ سان مائيڪ ۾ هٿ وجهي اوستي سان مخاطب ٿيندي، سوالن جي لائڊ شروع ڪري ڏنر. ڪجهه سوال ياد اٿر جيڪي هن طرح هئا:

۱. تنهنجي تعليمي قابليت ڪيتري آهي؟ جو تون تعليم جو وزير ٿيو آهين؟

۲. ادب جي باري ۾ توکي ڪهڙي ڄاڻ آهي؟

۳. علم ڇا کي چئجي ٿو؟

جيئن ته انهن سوالن جا جواب مون کي به ڪونه ٿي آيا. پر اره زورائيءَ موجب مون پڇڻ شروع ڪيا. اتي ويٺل شاگرد اتي ڪڙا ٿيا ۽ اچي اسٽيج تي قبضو ڪيائون. اوستي خلاف نعري بازي شروع ٿي ويئي. اٽڪل ۲۰ منٽ کن اها نعري بازي هلي. اهو حال ڏسي ممتاز مرزا مون کي شرمائيندي چيو ته ”هيءُ فنڪشن ته لطيف سائين جو آهي، جيڪو سنڌ جو سرتاج آهي. توهان پاڻ کي سنڌي به ٿا سڏيو ۽ فنڪشن پاڻ ئي ٿا خراب ڪيو. مهرباني ڪري توهان سڀني شاگردن کي اپيل ڪريو ته اسٽيج خالي ڪن ته جيئن محفل جاري رهي.“ پوءِ شرمسار ٿيندي ائين ڪيوسين. راڳ جي محفل جاري رهي. رات جي پوئين پهر اسين واپس يونيورسٽي موٽي آياسين.

اڄ اسان کي ڳوٺ نواب شاهه وڃڻو هو، کيسا خالي هئا. مير حسن کي مرگهي اچي ويئي ڪن گهڙين کان پوءِ اسان جا کيسا پئسن سان سهڪي رهيا هئا ۽ پوءِ ستت ئي ڳوٺ ڏانهن راهي ٿياسين. تصور ۾ سوچيان ٿو ته ”پٺيان چوڪرا پيا چون ته چڱو ٿيو ويا. اڄ ملڪ ئي نري پيو آهي. اهي ٿريا ئي چڱا آهن. ان کانسواءِ منهنجيون ٻيون لڄايون هن طرح آهن:

(۱) نواب شاهه ۾ چند ڏينهن ٿي ويا هئا. هڪڙي ڏينهن

پنهنجي پيءُ کي موڪليو ته بابونالي دڪاندار کان ٽوپيون وٺي آ، هن

غريب اسان جي وڏن جي رهائيءَ جي ڪري، اعتبار ڪندي ٽوپيون عدد- ۳ موڪليون پر اڃان تائين مولائي کي پئسا ناهن مليا!!

(۲) خان ريڊيو ايڄنسي وارن کان ٿي وي ورتيسين. هنن جا باقي ۵۰۰/- روپيا رهيا. هن همراه به ڏاڍ ڏسي ڪٿي ماڻ ڪٿي. اڄ تائين به هن نه ٿي پئسا گهريا ۽ نه وري اسان ٿي ڏنا.

(۳) شيخ جنرل اسٽور سڪرنڊ روڊ واري مالڪ کان اٽڪل - ۶۰۰/ روپين جو سامان ورتوسين. مون سان قدرت الله شاهه ان معاملي ۾ گڏ هو. ڪجهه ڏينهن اڳ هن اسان جي دوست کي رڪت تي سامان ڪونه ڏنو هو. اهو سبب هو جو اسان سندس اهي پئسا کائي وياسين. تندرستيءَ واري زماني ۾ مون ڏاڍو پاپ ڪيو. اڄ به جڏهن سوچيندو آهيان ته مونکي پنهنجو ضمير ملامت ڪندو آهي!

(۴) سنڌ حبيب هٽل جي مالڪ سيٺ حبيب کان ڪرسيون ۽ پيو فرنيچر مسواڙ تي ورتو. جنهن جي مسواڙ اٽڪل ۵۰۰/- روپيا هئي. خيرن سان غريب کي فرنيچر واپس مليو باقي مسواڙ سا وٺي پگڙا ٿي. (۵) نواب شاهه جي فحاشي اڏي ۾ هڪڙي ڏينهن ڪسب ڪرائيندڙ عورت جو خون ٿي پيو. مون کي خبر ناهي ته ڪنهن ڪيو. ان وقت تائون ٿاڻي نواب شاهه جو صوبيدار ملڪ يوسف (موجوده انسپيڪٽر) مون کان ريوالور وٺي هڪ بي گناهه جي پٺيان لڳايو. آءٌ اهي تجربا ڏسي سمجهان ته به 13-D قلم ۾ جيڪي به گرفتار ڪيا وڃن ٿا سي گهڻي ڀاڱي بي گناهه آهن. جن کي ملڪ يوسف جهڙا آفيسر، گرفتار ڪندا آهن. ڇو ته حقيقي چور يا ڏوهي ته هنن کي رسائيءَ طور پئسا ڏئي، ڇڏيو وڃن پوءِ قلم سڄو ڪرڻ لاءِ بي گناهه ماڻهن کي راهه ويندي پئي جي آئيءَ ۾ اڙايو ويندو آهي!

(۶) سنڌ يونيورسٽيءَ ۾ بي بلاڪ ۾ رهندي، مون ٽي چار چوريون ڪيون. پهرين چوري پنهنجي دوست احمد خان شر جي گهڙي چورائيم، جيڪا اڪبر رند کي تحفي طور ڏئي ڇڏيم.

(الف) مسٽر عبدالعزيز ڏيپلائيءَ جو هڪ ريڊيو چورائيم جيڪڏهن هن ڪتاب کي هو دوست پڙهي ته مهرباني ڪري مون وٽان ڪٿي وڃي. اڃان تائين سندس امانت مون وٽ محفوظ آهي. هن وقت

دل چاهي ٿي ته کيس پنهنجي سر هلي وڃي پهچايان پر افسوس آهي جو معذور آهيان پر اها امانت دوست ڪنهن به وقت حاصل ڪري سگهي ٿو.

(ب) هاسٽل ۾ رهندي مون پنهنجي دوست بشير احمد چتر جو بوت چورايو.

(پ) ٻيون چوريون ته پنهنجي جاءِ تي پر مون هڪ دفعي قومي امانت يعني يونين جي فنڊ مان ۲۵ روپيا ڪوٽ جي ڪپڙي وٺڻ لاءِ ذاتي طور خرچ ڪيا. جڏهن اها قومي چوريءَ جي ڳالهه دل تي هري ايندي آهي ته ضمير ملامت ڪندو اٿر ته ٻيون چوريون ته مون ڪيون پر قومي چوري! افسوس- اڙي عزيز حيف هجئي پنين ها پر اهڙو ڪڏو ڪم نه ڪرين ها.

(۷) هڪ دفعي مهاجر عثمان ڪينڊيءَ کي سنڌ يونيورسٽيءَ ۾ وٺي آيا. هنن ڪيمسٽري ڊپارٽمينٽ ۾ تقرير جو پروگرام ٺاهيو. سنڌي شاگردن کي جڏهن اها خبر پئي ته جمال بجاراڻي ۽ پير منور وارا هن کي اغوا ڪري سر سيد هاسٽل ڪڍي آيا آهن. مون کي به جڏهن اها خبر پئي ته آءٌ به سر سيد هاسٽل پهچي ويس. ٻين چوڪرن کي چڙوچڙ ڪري آئون مير حسن شر، پير منور، سائين علي مردان شاهه، ڪينڊيءَ جون اڪيون ٻڌي مختلف هاسٽلن مان چڪر ڏيارائي اچي کيس هڪ ڪمري ۾ بند ڪيو. اها خبر جلدي پري پري تائين پکڙجي وئي. مهاجرن سڄي حيدرآباد ۾ هڙتال ڪري ڇڏي. سڀني دڪان بند ڪري ڇڏيا ۽ جلوس ڪڍيا. ان وقت جي انتظاميه ايس- پي (دادو) مسٽر عبدالرحيم ۽ هوم سيڪريٽري ڪئپٽن عثمان علي عيسائي ۽ ڊي- سي پنهور صاحب يونيورسٽي پهچي ويا، ۽ اچي اسان سان ڳالهه ٻولهه شروع ڪيائون. گهڻي بحث مباحثي کان پوءِ اسان عثمان ڪينڊيءَ کي رات جو ۹- وڳي ڇڏيو. هن کي ڪار ۾ ويهاري يونيورسٽيءَ جي حدن کان ٻاهر ڪڍي ڇڏيوسين. نتيجاً اسان تي کيس هليو. آخرڪار قانوني پوڄاري ڪري بنا گرفتاريءَ جي کيس واپس ورتو ويو.

هوڏانهن وري ڪينديءَ جي حمايت ۾ مهاجرن حيدرآباد شهر ۾ لنگهندڙ يونيورسٽي بسن تي حملو ڪيو. جنهن ۾ ڪيترائي شاگرد زخمي ٿي پيا. جڏهن اها خبر اسان کي پئي ته اسان وري يونيورسٽيءَ ۾ موجود مهاجر شاگردن کي ڏک هنيا. ايتري قدر جو اهي يونيورسٽي ڇڏي پڄي ويا.



## سال 1973ع۔ ٽين اليڪشن سنڌ يونيورسٽي

ٻن سالن کان پوءِ سنڌ يونيورسٽيءَ ۾ سرڪاري طور اليڪشن جو اعلان سائين غلام مصطفيٰ شاھ، وائيس چانسلر طرفان ڪيو ويو. اڳ ۾ ئي ٻه اليڪشنون درھم برھم ٿي ويون هيون. تنھن ڪري سڀني سوچيو ته سنجيده ٿي اليڪشن لڙي وڃي. ڇو ته ٻئي اليڪشنون پاڻ ۾ وڙھڻ جي ڪري ڊانوا ڊول ٿي ويون. تنھن ڪري هاڻ هن اليڪشن کي ڪامياب ڪجي، شاگردن جا مسئلا، استادن ۽ ٻين يونيورسٽيءَ جي مسئلن کي منھن ڏئي سگھجي.

جيئي سنڌ اسٽوڊنٽس فيڊريشن طرفان صدارت لاءِ يوسف جڪراڻي ۽ مولا بخش لغاري بيٺا ۽ جنرل سيڪريٽريءَ لاءِ هن ڪتاب جو ليڪڪ، جوائنٽ سيڪريٽري لاءِ نظر محمد جوڻيجو اميدوار بيٺو. فيڊريشن طرفان مولا بخش لغاريءَ ۽ يوسف جڪراڻيءَ ٻنهي مان ڪنهن به هڪ کي صدارت لاءِ تڪيٽ ڏيڻي هئي. جيئي سنڌ-ا. ف جي صدر اقبال ترين ۽ جنرل سيڪريٽري شاھ محمد شاھ ورڪنگ ڪاميٽيءَ جي ميٽنگ سڏائي، جنهن ۾ اڪثريت يوسف جڪراڻيءَ جي حمايت ۾ هئي. ان تان مولا بخش لغاري ڪاوڙجي پيو.

هوڏانهن يوسف جڪراڻيءَ جي مقابلي ۾ پير مڪرم، منهنجي مقابلي ۾ شفيق صديقي ۽ نظر محمد جوڻيجي جي مقابلي ۾ (ياد ناهي) هڪ اميدوار بيٺو. اڳين اليڪشن ۾ ٻيون شاگرد تنظيمون جدا جدا بنيون هيون. پر هن اليڪشن ۾ اهي گڏجي جيئي سنڌ جي طاقت جو مقابلو ڪرڻ لڳيون.

يوسف جڪراڻي، پير مڪرم جي گلا ڪرڻ لڳو ۽ پير مڪرم وري يوسف جڪراڻيءَ جي گلا ڪرڻ لڳو (ته جيئن ته آڏو هن جي

مخالفت ڪري مهاجرن کان ووت وٺان) يعني پير مڪرم، جڪراڻيءَ جا فوتو هٿ ڪري مهاجرن کي پٽڪائڻ لڳو (ان تصوير ۾ يوسف جڪراڻي، سائين محترم جي اير. سيد سان گڏ بيٺو آهي ۽ هٿ ۾ رائيفل آڻس) اهڙيءَ طرح سائين ٻنهي هڪٻئي تي ذاتي حملا ڪرڻ شروع ڪيا.

منهنجي مقابلي ۾ بيٺل اميدوار هڪ ذهين، هوشيار، باهت نوجوان هو، جنهن شريفن وارو رستو اختيار ڪيو. هن ڪڏهن به منهنجي ڪنهن ذاتي ڪوتاهيءَ جو سهارو نه ورتو ۽ نه ئي مون سندس خلاف ڪو گتو لفظ ئي ڳالهايو مطلب ته آءٌ سندس مدبرانه ذهنت جو ڦاٽل رهيس. يوسف جڪراڻيءَ جا خاص ورڪر اڪبر ڀنگوار (موجوده ڊي ايس پي) اسرار سرڪي، شاهنواز شاه، سليمان سهتو، شمس الدين هيسباڻي ۽ ٻيا هئا.

پير مڪرم جا چيف ورڪر غازي بروهي، سائين بخش لغاري، عالم کوسو، عجيب جمالي ۽ ٻيا ڪيترائي هئا. مسٽر شفيق صديقي، جا چيف ورڪر قلي بخش رند (موجوده ڊي سي) جيڪي مير پٿوءَ سميت سپاڻ سان واسطو رکندا هئا.

منهنجا ورڪر اسماعيل وساڻ، شاه محمد شاه، سڪندر ڀنگوار، مير حسن شر، غلام رسول بروهي ۽ ٻيا هئا. هاڻي هر اميدوار پنهنجي پنهنجي گروپ سان گڏ پمفليت هٿن ۾ ۽ ڪپڙن تي چنبڙيل مزي جي ڳالهه ته سڀني کي جوڪرن وارا ٽوپلا پاتل هئا. هوڏانهن ٻيهر هر هڪ فيڪلٽيءَ تي لٽڪيل، پتين تي ووت وٺڻ لاءِ طرحين طرحين جا وعدا لکيل، رنگ برنگي اکرن ۾ هر طرف نظر اچي رهيا هئا.

پوليٽيڪل سائنس ڊپارٽمينٽ ۾ منهنجي مقابلي ۾ بيٺل اميدوار تقرير پئي ڪئي. (هو ايڪنامڪس جو شاگرد هو ۽ انگريزيءَ ۾ ڏاڍو هوشيار هو. هو ڏاڍيءَ روانيءَ سان تقرير ڪري رهيو هو. جنهن کان شاگرد ڏاڍو متاثر پئي معلوم ٿيا). ٻاهران مون پڻ اها تقرير ٻڌي. منهنجا ته حوصلو ئي خطا ٿي ويا. مون سوچيو ته آءٌ پنهنجي مادريءَ زبان ۾ به اهڙي تقرير ڪري ڪونه سگهندس. پر پوءِ هنيانءَ جي سڃاڻيءَ تي مون به اندر وڃي تقرير ڪئي.

مون سنڌيت جو سهارو وٺي شاھ سائينءَ جو انقلابي بيت پڙهي تقرير شروع ڪئي. مون پنهنجي مادري زبان سنڌيءَ ۾ هنن همراهن کي ڏاڍو متاثر ڪيو ۽ پنهنجو مقصد بيان ڪري ويس. (چو ته مون کي انگريزي اچي ئي ڪانه) ڇاڪاڻ ته سواءِ مئٽرڪ جي، جنهن ۾ محنت ڪير. باقي پوءِ وارا سڀ امتحان ائين ئي ياري باشي ۽ غنڊه گريءَ جي ڪري پاس ڪير. ڪڏهن ڪڏهن ته امتحانن ۾ ٻاهران سوال حل ڪرائي وٺندو هوس. مطلب ته انگريزيءَ جي نه اچڻ ڪري خاص ڪري عرب شاگردن کان پاسو ڪندا هئاسون ته متان هنن سان انگريزيءَ ۾ ڳالهائڻو پوي. چو ته عرب سڳورا ڳالهائيندا ئي هئا انگريزيءَ ۾. ٻي ته ٻولي اسان سان ڳالهائيندا ئي نه هئا.

هڪ دفعي حيدرآباد جي گھنڻ لاءِ آءٌ ۽ شاھ محمد شاھ يونيورسٽيءَ جي بس ۾ وڃي رهيا هئاسون. هڪ بس اسٽاپ تي شاھ محمد شاھ جي نظر عرب شاگرد تي پئي ته مون کي نوٽ هڻندي شاھ محمد شاھ چيو ته ”ڏٺينس منهن“ مون جهڙا پرڪار شاھ محمد شاھ سميت ٻين گھنڻ ئي دوستن جا هئا.

اسان صرف ٻه جملا ياد ڪري ڇڏيا هئا يعني How are You ۽ ٻيو جملو هو ”Fine“ پوءِ هميشه ان ڪوشش ۾ هوندا هئاسون ته اسان جي ڀر ۾ ڪو ٻيو سنڌي ويهي ته جيئن اسين عربن جي سوال ۽ جواب کان چٽي پئون.

ڳالهه ڪٿان کان ڪٿي وڃي پهتي، ها ته اليڪشن جي پئي ڳالهه ڪير. اليڪشن کان هڪ ڏينهن اڳ مسٽر شفيق صديقي پنهنجي ورڪرن سان گڏ بينڊ باجن سميت، ڊانسرن جو ٽولو وٺي اچي آرٽس فيڪلٽيءَ ۾ پهتو، اتي هنن بينڊ باجن تي ڊانس پئي ڪئي ته ائين اسان وارا ورڪر پهچي ويا. هو ته سندن ڊانس ۾ شامل ٿي ويا پوءِ ڏسندڙن اهو تاثر ورتو ته اهي بينڊ باجا هنن (اسان) گھرايا آهن. مخالفن جا حوصلا خطا ٿي ويا. اسان جي هڪ ورڪر شايد رفيق ميمڻ حرڪت ڪندي چاقونءَ سان پڪ اپ (جنهن ۾ اهي بينڊ باجا گھرايا ويا هئا) جا تاثر بست ڪري ڇڏيا. هو ويچارا ڏاڍا پريشان ٿيا، ليڪن ڪري ڪجهه به نه سگھيا.

جيئن ته مون کي مهاجر ووٽرن جي هڪ به ووٽ ملڻ جي اميد ڪانه هئي. تنهن ڪري اسان صلاح ڪئي ته هنن کي ڪهڙي نموني روڪجي. سو مون ۽ منهنجي دوست اڪبر رند مهاجر شاگردياڻين جي بس تي هوائي فائر ڪري کين هراس ۾ وجهي ڇڏيو. اليڪشن واري ڏينهن مهاجر ووٽرن کي روڪڻ لاءِ اسان هڪ گروپ تيار ڪيو، جنهن ۾ اسماعيل وساڻ، اڪبر رند، مير حسن شر، روشن جوڻيجو، مشتاق جوڻيجو، نورل جوڻيجو، ضمير سومرو، الطاف ڀيو، غلام مصطفيٰ جمالي، رفيق ميمڻ ۽ ٻيا ڪيترائي ورڪر ريوالور ۽ رائيفلن سان يونيورسٽيءَ جي رستن تي بيهي رهيا. پر ان هوندي به يوسف جڪراڻي ۽ پير مڪرم وارا پنهنجين پنهنجين سوارين ۾ هيڪڙ ٻيڪڙ مهاجرن ووٽرن کي آڻڻ ۾ ڪامياب رهيا. ناڪابنديءَ جي خبر جڏهن سائين غلام مصطفيٰ شاهه کي پئي ته هو پاڻ پنهنجي سر ناڪابندي ختم ڪرائڻ لاءِ نڪتو. سائينءَ جي اچڻ ڪري انهيءَ مهل هو همراھ رستي کان هيٺ لڙي ٿي ويا پر سندن وڃڻ کانپوءِ وري اچي ٿي بيٺا. اهو سلسلو ڪافي وقت تائين جاري هو. هوڏانهن پولنگ شروع هئي. اتي جن به دوستن کي اسان مختلف ڊيوٽين تي ڇڏيو هيو سي به ايمانداريءَ سان ڊيوٽي ڏئي رهيا هئا. جيئن جيئن پولنگ ختم ٿيڻ جو وقت ويجهو ٿيندو پئي ويو. تيئن تيئن اسان کي خشڪيون وڻنديون ٿي ويون. اميد ۽ نااميديءَ جي گڏيل ڪيفيت ۾ بيٺا هئاسون. ڪڏهن ڪنهن ڊپارٽمينٽ ۾ ته ڪڏهن ڪنهن ٻئي ڊپارٽمينٽ ۾ پڄندو رهيس ته اها ڳالهه معلوم ٿئي ته پوزيشن ڇا آهي؟ آخرڪار پولنگ جو ٽائم پورو ٿي ويو. ان بعد ڳڻپ شروع ٿي. هاڻي سڀني اميدوارن جي ڏلين جا ڌڙڪا تيز ٿي ويا. خبرن سان رزلٽ ظاهر ٿيڻ جو وقت اچي ويو ۽ نتيجو هن طرح ظاهر ٿيو.

### يونيورسٽيءَ جون چونڊون

#### جڪراڻي صدر ۽ ڀنگوار جنرل سيڪريٽري چونڊيا

اڄ سنڌ يونيورسٽيءَ ۾ شاگرد يونين جون چونڊون خير خوبيءَ سان ٿي گذريون. هي چونڊون ٻن سالن بعد هڪ ڀرمان ۽



خوشگوار ماحول ۾ ٿيون آهن. چونڊن مطابق محمد يوسف جڪراڻيءَ کي صدر ۽ عزيز ڀنگوار کي جنرل سيڪريٽري ۽ نظر محمد جوڻيجي کي جوائنٽ سيڪريٽري لاءِ چونڊيو ويو.

محمد صفر مري نائب صدر ۽ انيس ميمڻ کي شاگردياڻين جي نمائينده منتخب ڪيو ويو. منظور احمد ميمڻ (نمائندو ايمر-ڪار، ايمر-ايس، سي فائينل) خير محمد جوڻو نمائندو (ايمر-اي، ايمر-ايس سي ايمر ڪار، ايمر ايڊ پريوس).

مرزا قزلباش نمائندو بنا مقابلي (بي-اي، اي-ايس-سي آنرس پارٽ ٿرڊ)، الهڏو ڪيريو نمائندو (بي-اي، بي-ايس-سي آنرس پارٽ ٽو) اعجاز حسين شاهه ڄاموٽ (بي-اي، بي-ايس-سي آنرس پارٽ ون).

هنن چونڊن ۾ شاگردن ڪافي تعداد ۾ حصو ورتو. ڪوبه ناخشگوار واقعو پيش نه آيو.

\* \* \*

منهنجي مخالفت ۾ بينل دوست شفيق صديقيءَ کي 162 ووٽن تان شڪست آئي. تنهن ڏاڍي سٺي اخلاق جو مظاهرو ڪيو، ايتري قدر جو مون کي پاڪر پائي چميون ڏئي هار پارايائين. صحيح معنيٰ ۾ سندس اخلاقي فتح رهي. هونءَ جيئي سنڌ. 1- ف ڪامياب رهي. فتح جي خوشي ۾ اسان سڀني ٽيڙن دوستن، ورڪرن سان گڏ هڪ وڏي جلوس جي صورت ۾ مسلم ڪاليج پهتاسون. انهيءَ سفر دوران پنج ڇهه سئو رائونڊن جا فائر ڪيائين.

اسين هوائي فائر ڪندا، نعرا هڻندا بس ۾ چڙهي جڏهن ڪاليج پهتاسون ته اتي يوسف جڪراڻيءَ پنهنجي خيالن جو اظهار ڪيو. سندن تقرير پوري ٿيڻ کانپوءِ اتان موٽي يونيورسٽي آياسين. سڀئي شاگرد مبارڪون ڏيندا رهيا. جن ووٽ ڏنا تن به مبارڪون ڏنيون ۽ جن ووٽ نه ڏنا هيا سي به مبارڪون ڏيڻ لڳا ياد اٿم انهيءَ رات گهڻيءَ دير تائين ڪچهري ڪندا رهياسين.

چونڊ کان اڳي سنڌ جي وزارت ٺهي چڪي هئي. ممتاز علي پٿر وزيراعليٰ مقرر ڪيو ويو، مسعود نورانيءَ کي ممتاز صاحب.

پوليتيڪل سيڪريٽريءَ طور ڪنيو. هاڻي اليڪشن ۾ ڪاميابيءَ کان پوءِ يوسف جڪراڻي اندروني طرح ممتاز علي ڀٽي جي حمايت ڪندو رهيو.

هڪ ڏينهن مسعود نوراني ۽ روشن پنهور (ان وقت سپاڻ جي چيئرمين) وارن مون سان ملڻ جو نياپو موڪليو. مون نظر محمد جوڻيجي، ديدار بلوچ، اسماعيل وساڻ، سڪندر ڀنگوار ۽ مير حسن شر کي گڏ ڪيو. مسعود نوراني آيو ۽ اسان تي زور ڀريائين ته ”قسم ڪڍڻ واري تقريب ۾ توهان ممتاز علي ڀٽي کي گهرايو“ جنهن تي اسان انڪار ڪيو، بعد ۾ هنن گهڻو ئي زور بار ڪيو ايتريقدر جو پڇاڙيءَ ۾ لالچون آڇيائين. ليڪن اسان انهن لالچن کي ٽڌي ڦٽو ڪيو. وري مون کي ڌار ملڻ جو چيائين. (ته جيئن منهنجي خلاف شاگردن کي غلط تاثر ڏياريو وڃي ته مون حڪومت جي حمايت ڪئي آهي. اهڙي طرح حڪومت جو مون کي حمايتي ڏيکاري مون کان شاگرد بدظن ڪيا وڃن ها).

مسعود نوراني به پيرا وري به ملڻ آيو. پر وري به مون سڀني دوستن جي سامهون هن سان ڳالهائون ڪيون. آخر اسان سڀني شاگردن جي ميٽنگ سڏائي ۽ هن مسئلي تي راءِ پڇي ان ۾ اڪثريت ممتاز علي ڀٽي جي اچڻ جي مخالفت ڪئي. ٻئي ڏينهن يونين وارن جي قسم ڪڍڻ واري رسم جو پروگرام سائين غلام مصطفيٰ شاهه ٺاهيو. ان ۾ سڀئي عهديدار گڏ ٿيا. مزي جي ڳالهه تي هن تقريب ۾ شاهه محمد شاهه. مون کي لکيل تقرير ڏني هئي. مون اها تقرير اڳواٽ ڪانه پڙهي ۽ رسم واري موقعي تي اها لکيل تقرير پڙهيم. گهڻو ڪجهه چئي ويس. جنهن ۾ سنڌ جي مسئلن بابت ۽ شاگرد برادريءَ جي ڀلائي لاءِ عزم دهرائيل هو. آخر ۾ سائين غلام مصطفيٰ شاهه تقرير ڪئي. ان کان اڳ اسان کي اجرڪ هار ۽ بيچ پارايائين ۽ مسڪرائيندي چيائين ته ”ادا، ٻوڇ اچي گڏ ٿيا آهيو. هاڻي يونين جو خدا خير نڪري.“ اهڙيءَ طرح اها پر وقار تقريب پوري ٿي.

سڀني دوستن صلاح ڪئي ته صبحاڻي فنڪشن جي صدارت لاءِ دعوت سائين جي. اير سيد کي ڏجي. اتي ٿورن شاگردن چيو ته ممتاز علي ڀٽي کي گهرايو. تنهن تي مون ۽ نظر محمد جوڻيجي چيو

ته ”جي رئيس امروهي ڪراچي يونيورسٽيءَ ۾ اچي سگهي ٿو ته پوءِ سنڌ جو سائين ۽ عظيم اڳواڻ سنڌ يونيورسٽيءَ ۾ چون ٿا اچي سگهي! نيٺ اهو فيصلو ٿيو ته فنڪشن جي صدارت سائين جي-ايم سيد کي ڏني وڃي.“

مقرر ڏينهن تي محترم سائين جي. ايم سيد مهرباني فرمائي فنڪشن جي پروقار تقريب کي رونق بخشتو آيو. سائينءَ جو استقبال نعرن، ٽائين ۽ گلن جي ورڪا سان ڪيو ويو. ڪارروائي شروع ٿي ته گورنمينٽ جي چاڙتن، مختيار سهرياڻي حڪومت جي چوڻ تي فنڪشن کي ناڪام بنائڻ لاءِ پندال کان ٻاهر فائرنگ ڪئي. شاگردن ۾ ٿوري گهڻي بيچيني پيدا ٿي. پوءِ سنڌ جي سپوٽن ان تخريبڪار جو پيڇو ڪيو ليڪن هو موٽر سائيڪل تي فرار ٿي ويو. هوڏانهن فنڪشن جي ڪارروائي دستور موجب هلندي رهي. آخر ۾ سائينءَ خطاب ڪيو جنهن کان کانپوءِ محفل موسيقيءَ جو پروگرام شروع ٿيو. جنهن ۾ علڻ فقير محفل کي چارچنڊ لڳائي ڇڏيا. هن حضرت شاھ عبداللطيف ڀٽائيءَ جي وائي پنهنجي پياري آواز ۽ نرالي انداز سان ٻڌائي. جنهن تي حاضرين مجلس انهيءَ کي ڏاڍو داد ڏنو. ان کان پوءِ زرينه بلوچ پنهنجي آواز جي جادوءَ سان محفل ۾ مٿار چانئي ڇڏي، جڏهن هن ڪامريڊ حيدر بخش جتوئيءَ جو هيءُ گيت ڳائڻ شروع ڪيو.

”جيئي سنڌ، جيئي سنڌ“

ڄام محبت پيئي سنڌ.

ته سڄي محفل جهومي رهي هئي. نعرن جي گونجار ۾ يونيورسٽي ٻهڪي اٿي. وينلن جي دلبين ۾ جذبو سنڌوءَ جي پلٽ وانگر اٿلي پيو، هر هر فرمائش تي ته ”ونس مور“ يعني ٻيهر ٻڌايو وڃي. ان کان پوءِ عاشق عاربانيءَ جو هيءُ نغمو ڳايو ويو:

تو وڇوڙيا سوين اي زمانا هائي زمانا، هاڻ زمانا

تو لپتيا خوشيءَ جا خزاڻا هائي زمانا، هاڻي زمانا.

اڄ به عارباڻيءَ جو اهو گيت جڏهن ٻڌندو آهيان معذوريءَ واري حالت ۾ پاڻ کي ڏسي صرف ان ڳالهه جو افسوس ٿيندو اٿم ته

زمانی منهنجي خوشيءَ جو خزانو ته ڪونه لٽيو آهي، پر دوستن يارن کي مون کان زماني وڇوڙو ڪرائي ڇڏيو آهي. انهن ڏينهن ۾ قومي اسيمبليءَ 1973ع جي آئين جي منظوري ڏني ڇڏي. هن آئين ۾ صوبن کي ڪوبه حق ڪونه ڏنو ويو. يعني صوبا ڪوبه مطالبو ميجرائي ڪونه ٿي سگهيا. مثال:

قومي اسيمبليءَ جون ڪل سيٽون (200) ۾ سئو هيون. ان مان بلوچستان کي 19 سيٽون ۽ سرحد کي 29 سيٽون مليون ۽ سنڌ کي 36 سيٽون ڏنيون ويون هيون پر پنجاب کي 116 سيٽون مليل هيون. هاڻي فرض ڪيون ته ڪوبه صوبو (پنجاب ڪانسواءِ) اهو مطالبو ڪري ته ”اسان جي صوبي ۾ اسان جي مقامي ٻوليءَ کي قومي زبان جو درجو ڏنو وڃي“ ان جي حمايت ۾ ٻيا به صوبا ان جي مقبول مطالبي جي حمايت ڪن. تڏهن به ان حالت ۾ هنن ٽن صوبن جي ٽوٽل ميمبرن جو تعداد وڃي ٽينڊو 84 هوڏانهن پنجاب جا 16 ميمبر ووت به نه ڏين پر 100- ميمبر اهو چون ته اهو پيش ڪيل مطالبو يا صوبائيءَ اسيمبليءَ جي قرارداد غلط آهي ته آئين ۾ باقي ٽن صوبن سنڌ، بلوچستان ۽ سرحد کي هڪ صوبي پنجاب جي رحم ڪرم تي ڇڏيو ويو آهي.

**نيٺهه جي قومي اڳواڻ محترم سائين جي. ايم سيد جو نواب**

**شاھ جو دورو**

انهن ڏينهن ۾ شريسنڌن، سنڌين جي مٿان قاتلانہ حملا ڪرڻ شروع ڪري ڏنا هئا. ان جي جواب ۾ سنڌين به پنهنجي بچاءَ ۾ قدم کنيو. سڄي سنڌ ۾ گوڙ هئا. ان سلسلي ۾ سائين جي. ايم سيد، نوابشاھ دوري تي آيل هو. نواب شاھ شهر ۾ پهتو ته هزارن جي تعداد ۾ سنڌي ماڻهن سيد جو استقبال ڪيو. استقبال لاءِ ايترا ته ماڻهو آيل هئا جو مون هن کان اڳ ڪنهن به وڏي ليڊر جو اهڙو استقبال ڪونه ڏٺو هو.

موني بازار نوابشاھ ۾ سائينءَ جي دعوت محترم چاچا محمد يوسف ميمڻ وٽ هئي. ان کان پوءِ شاهنواز قريشي (مرحوم)

جي سائين کي دعوت هئي. موني بازار کان قريشي صاحب جي جاءِ تائين صرف پنجن منٽن جو فاصلو آهي پر سائينءَ کي ايندي ايندي ٻه اڍائي ڪلاڪ لڳي ويا. سائين سنڌين کي خطاب ڪندي ايندڙ خطرن کان آگاه ڪيو. مون ڏٺو ته ماڻهن ۾ ايڏو ته جوش ۽ جذبو هو جو سر ڏيڻ لاءِ به آتا نظر ٿي آيا.

اسان جيئي سنڌ اسٽوڊنٽس فيڊريشن جي شاگردن طرفان سائين کي ”فردوس هوٽل“ نواب شاھ ۾ چانهه پارٽي ڏني. سائينءَ پنهنجي مصروفيتن مان پنهنجو قيمتي ٽائيم ڪڍي اسان شاگردن کي خدمت ڪرڻ جو اعزاز بخشيو. ان کان پوءِ مون سائينءَ کي عرض ڪيو ته ”قبلا منهنجي غريباڻي آستاني تي قرب جا قدم مبارڪ گهمايو.“

سائين جن تڪليف فرمائي منهنجي ڳوٺ ”فيض محمد پنگوار“ ۾ آيا (جيڪو شهر جي ڏکڻ ۾ لڳو لڳ آهي وچ ۾ صرف ٻن نمبرن جي ويجهو آهي) ۽ مون کي خدمت ڪرڻ جو شرف بخشايون، سائين اتي ڏاڍي شاندار ڪچهري ڪئي ۽ حالتن کان وڌيڪ واقف ڪري، سياسي صورتحال کان آگاه ڪيو.

هوڏانهن حڪومت جي، يونيورسٽيءَ ۾ پنهنجي مرضي هلي نه سگهي. سو وائيس چانسلر سيد غلام مصطفيٰ شاھ تي دٻاءُ وڌو ويو ته ”ڪانوڪيشن گهرايو تنهنجي.“ جيئن ممتاز علي پٽو، عبدالحفيز پيرزادو، گورنر سنڌ بيگم رعنا لياقت علي خان کي يونيورسٽيءَ ۾ اچڻ جو موقعو ملي.

سائين غلام مصطفيٰ شاھ جي طرفان اعلان ڪيو ويو ته ”عبدالحفيز پيرزادي قانون جي وزير کي سنڌ يونيورسٽيءَ طرفان ڪانوڪيشن ۾ ڊاڪٽر آف لاجي ڊگري ڏني ويندي، اسان جيئي سنڌ وارن حفيز پيرزادي جي مخالفت ڪئي ته هن سنڌ تي ڌاڙو هڻڻ وارن جي مدد ڪئي آهي. تنهن ڪري اهڙي وطن جي غدار کي سنڌ يونيورسٽي جهڙي عظيم درسگاه ۾ اچڻ نه ڏينداسين! ۽ هن کي لاڳي ڊگري وٺڻ جو ڪوبه حق نه آهي، تنهن ڪري کيس ڊگري نه ڏني وڃي!!“

جيئن ته اهو پروگرام ان وقت جي وزيراعليٰ ممتاز علي ڀٽي جي ڪوشش سان ٺهيو هو. ڪانوڪيشن جي صدارت لاءِ بيگم

نصرت ڀٽو جو نالو ورتو ويو. اسان جي طرفان مخالفت ڪرڻ جو ڀينو سبب اهو هو ته ”ڪراچي يونيورسٽيءَ ۾ ڪن ڌارين شريسنڌن، سنڌ جي سابق سنڌي گورنر مير سول بخش خان ٽالپور جي بيعزتي ڪئي هئي. تنهن ڪري اسان بيگم رعنا لياقت علي خان کي يونيورسٽيءَ ۾ ڏسڻ نٿي چاهيو. اڳ ۾ آئون مٿي ٻڌائي آيو آهيان ته يوسف جڪراڻي اليڪشن ۾ ڪامياب ٿيڻ کان پوءِ ممتاز علي ڀٽي جي حمايت ڪرڻ لڳو هو. ان کان پوءِ اسان سندس هر هڪ سرگرميءَ تي ڪڙي نظر رکڻ لڳاسين. اسان کي هيءُ شڪي ڏسڻ ۾ اچڻ لڳو. يوسف جڪراڻي اسان جي هر هڪ صلاح جي مخالفت ڪرڻ لڳو. پر هن جي ڳالهه کي ڪنهن به وزن ڪونه ٿي ڏنو. سڀئي شاگرد اسانجي خيال سان متفق هئا. يوسف جڪراڻيءَ پنهنجي ڪجهه ذاتي دوستن جي معرفت اها ڳالهه ڦهلائي ڇڏي ته بيگم رعنا لياقت علي ڪانه ٿي اچي، باقي ٻيا وزير جيئن ته سنڌي آهن، تنهن ڪري انهن جي مخالفت نه ٿيڻ گهرجي. جڏهن اها خبر عام شاگردن ٻڌي ته هو سڀ ان ڳالهه تي متفق ٿي ويا. اهڙيءَ طرح جڪراڻي پنهنجي مقصد ۾ يعني عام راءِ پنهنجي طرف ڪرڻ ۾ ڪامياب ٿي ويو.

اسان ڪانوڪيشن واري رات پنهنجي نظرياتي (جيئي) سنڌ (جي) دوستن جي هڪ ميٽنگ گهرائي. جنهن ۾ يوسف جڪراڻي به اچي ويهي رهيو.

حقيقت ۾ هيءُ جاسوسي ڪرڻ آيو هو ته جي اهڙي ڪا ڳالهه هجي ته حڪومت کي اڳواٽ اطلاع ڏئي سگهجي. رات جو اڏائي وڳي تائين هو اسان وٽ ويٺو رهيو. پر ان ساري عرصي ۾ اسين هيڏانهن هوڏانهن جون ڳالهيون ڪرڻ لڳاسين ڇو ته اصل مقصد واري ڳالهه هن جي روبرو ڪرڻ نه ٿي سگهياسين. نيٺ ٿي وڳين هن جي اٿي ويڃڻ کان پوءِ پنهنجي گڏجاڻي شروع ڪئي سين. آخر ان نتيجي تي پهتاسين ته ”ڪانوڪيشن واري وقت ڪاريون جهنڊيون ڦٽڪائي احتجاج ڪيو ويندو.“ انهيءَ فيصلو تي عمل ڪرڻ لاءِ سڀني دوستن قسم کنيو. بعد ۾ ميٽنگ جي پڄاڻي ٿي. ڪارين جهنڊين جو صبح تي بندوبست ڪيو ويو. جيڪي اسان ورن ۾ لڪائي پنڊال ۾ پهتاسين. اڃان سرڪاري مهمان ڪونه آيا هئا. گهڙي کن کانپوءِ ڪارن

جو قافلو پهچي ويو. اسان فيصلو ڪيو ته ايتري ۾ پوليس جي حفاظت ۾ سڀ کان پهريائين بيگم نصرت ڀٽو ڪار مان لٿي. ان کانپوءِ ممتاز علي ڀٽو لٿو. ٻي ڪار مان بيگم لياقت علي لٿي. جڏهن اسان جي مٿس نظر پئي ته اسان اهي ڪاريون جهنڊيون ڦٽيون ڪري ڳوڙ ڪندا ڏانهس وڌياسين. هاڻي پيرزادو به ڪار مان ٻاهر نڪري چڪو هو.

شاگردن جڏهن يوسف جڪراڻيءَ وارن جي ڦهلايل افواهه کي ڪوڙو ڏٺو، تڏهن هنن به سندن خلاف نعرا هڻڻ شروع ڪيا. ايتري وقت ۾ شاگرد رعنا لياقت علي کي بلڪل ويجهو اچي چڪا هئا. ويڃڻ سان ئي ڪن شاگردن وارن کان وٺي چڪ ڏنس. سندن مٿي تي وڳ پيل هٿي سا، شاگردن جي هٿن ۾ اچي ويئي. ڪنهن چوڪري ست ڏئي سندس اکين تي پيل چشمي کي لٿو. هاڻي شاگردن جا هٿ سندس ڪپڙن ۾ هجن انهيءَ چڪ چڪان ۾ سندس ڪپڙا وغيره چيهڙيون ٿي ويا. ايتري ۾ سائين غلام مصطفيٰ شاهه وڌي آيو ۽ شاگردن کي پاسي ڪري رعنا لياقت علي کي پاڪر وجهي ڪيمسٽري فيڪلٽي (جيڪا ڀرسان هئي) ۾ کڻي ويو. اسين هاڻي ميجرل هٿاسين. سڀا جا شاگرد ۽ اڳواڻ روشن پنهور ۽ مسعود نوراني، جيئي سنڌ جي شاگردن جو جوش ڏسي خاموش رهيا. پوليس اسان کي ورائي وئي هئي. يوسف جڪراڻي اسان سان ان سڄي ڪارروائيءَ ۾ شامل نه رهيو ۽ ماڻ ڪيو ويٺو هو.

شاهه محمد شاهه ۽ اسماعيل وٽس ۽ ٻين دوستن مون تي زور ڀريو ته تون يونين جي عهدي تان استعيفا ڏي. هوڏانهن پنڊال ۾ ڪنٽرول ٿي چڪو هو. استيج تي ممتاز ڀٽو، حفيظ پيرزادو ۽ نصرت ڀٽو ويهي چڪا هئا. ايتري ۾ رعنا لياقت علي به ٻيهر اچي ويئي ۽ ڪارروائي شروع ڪئي ويئي.

اول ممتاز علي ڀٽو تقرير لاءِ آيو. جنهن ۾ هن اسان کي سنڌيت جو جذبو ڏيارائي ماڻ ڪرائڻ جي ڪوشش ڪئي. مون سائين غلام مصطفيٰ شاهه ڏانهن نياپو موڪليو ته مون کي استيج تي اچڻ جي اجازت ڏني وڃي. آءٌ جنرل سيڪريٽريءَ جي عهدي تان استعيفا

ڏيندس. سائين ويچاري اهو ٻڌي روئي ڏنو چيائين ته ”بابا، منهنجي ٽوپيءَ (عزت) جو خيال ڪر ۽ خدا جي واسطي استعيفيٰ نه ڏي!!“  
منهنجي عزت کي ڏس!“

مون کي وڌيڪ همت ڪانه ٿي ۽ نه وري ضمير ئي اجازت ڏني ته. آءٌ هن نيڪ صفت ۽ بزرگ انسان کي وڌيڪ مجبور ڪريان. مون دوستن کي استعيفيٰ نه ڏيڻ جو جواب ڏنو. تنهن تان منهنجي دوست اسماعيل وساڻ ۽ شاهه محمد شاهه جي وچ ۾ تيز ڪلامي شروع ٿي ويئي. وري به زور پريائون ته توکي استعيفا ڏيڻي پوندي. بعد ۾ آءٌ اتان ڪسڪي هاسٽل ڏانهن روانو ٿي ويس. آءٌ به اچي پنهنجي ڪمري ۾ پهتس ته اوچتو فائرننگ جا آواز ٻڌم، ڊوڙندو واپس ويس. واٽ تي مون کي شاهه محمد شاهه ۽ مولا بخش لغاريءَ وارا مليا جيڪي پنڊال کان هاسٽل ڏي ڊوڙندا اچي رهيا هئا. مون پڇيو ته ”ڏيو خبر چاهي؟“ دوستن ٻڌايو ته جڏهن تقريب پوري ٿي سپاڻ وارن نعرا هنيا ته ”آئين زنده باد“ اسان چيو ته ”آئين مرده باد“ هنن چيو ته ”جيئي ڀٽو“ ان جي موت ۾ اسان نعرن جي صورت ۾ جواب ڏنو ”تنهنجو رهبر، منهنجو رهبر جي.“  
اير سيد، جي. اير سيد.

هنن پاڪستان جا نعرا هنيا ۽ اسان نعرا هنيا ته ”تنهنجو ديش منهنجو ديش، سنڌو ديش سنڌو ديش.“ ايتري ۾ اسماعيل وساڻ، حفيظ پيرزادي کان پڇيو ته ”قانون جي ڊگري وٺڻ وارا. تو ڪهڙي قومي خدمت ڪئي آهي؟ آئين اسان کي نه ڪپي!!، وغيره. تنهن تي پيرزادي اسماعيل وساڻ کي گار ڏئي چيو ته ”هيءُ آئين باقي تنهنجي ----- جو آهي.“ اسماعيل وساڻ برداشت نه ڪندي، پيرزادي کي مڪ وهائي ڪڍي، جنهن مهل هو ڪار ۾ ويهي رهيو هو. انهيءَ هل هنگامي ۾ پوليس فائرننگ ڪئي، جنهن ۾ هڪ سپاهيءَ کي گولي لڳي جيڪو زخمي ٿي پيو آهي ۽ پوءِ ته اسماعيل کي پوليس وڪوڙي وئي!!

ٻئي ڏينهن اخبار ۾ هن طرح خبر آئي:



سند يونيورسٽيءَ ۾ وزير قانون، پيرزادي تي حملو. حملي آور  
کي پستول سميت گرفتار ڪيو ويو. هجڻ مان گولي هلائي  
ويئي، هڪ پوليس وارو زخمي، پوليس طرفان هوائي فائرنگ،  
يونيورسٽيءَ جي ڪنوڪيشن ۾ افسوس ناڪ واقعو

حيدرآباد 28- (شعبان اسٽاف رپورٽر)

مرڪزي وزير تعليم ۽ قانوندان مسٽر عبدالحميد پيرزادو،  
اڄ هتي يونيورسٽي نيو ڪئمپس ۾ انهيءَ وقت ذري گهٽ بچي ويو.  
جڏهن پستول سان مسلح هڪ نوجوان هن تي حملو ڪيو. پوليس ۽  
حڪومت جي حامي شاگردن، حملي آور شاگرد اسماعيل وساڻ کي  
گرفتار ڪيو ۽ هن جي قبضي مان پستول هٿ ڪيو ويو. پوليس  
شاگردن کي منتشر ڪرڻ لاءِ هوائي فائرنگ ڪرڻ شروع ڪئي. گولي  
هلائڻ سبب هڪ سپاهيءَ کي گولي لڳي. جنهن جو نالو نصير احمد  
قمبراڻي هو، جيڪو زخمي ٿي پيو.

هيءَ واقعو ان وقت پيش آيو، جڏهن پندار کان جلوس ٻاهر  
آيو. ان وقت شاگردن جو هڪ مشتمل هجڻ، جيئي سنڌ جا نعرا  
هڻندو رهيو. چيو وڃي ٿو ته اهي شاگرد جيئي سنڌ اسٽوڊنٽس  
فيڊريشن جا ڪارڪن هئا.

اسان شام جو هنگامي ميٽنگ ڪوٺائي قرارداد پاس ڪئي  
ويئي ته جيسين اسماعيل وساڻ آزاد نه ٿيندو. تيسين يونيورسٽي بند  
رهندي. ايتري ۾ خبر پئي ته ايس- پي دادو مسٽر پير بخش بلوچ، دل  
جي دوري ۾ ڪري پوڻ سبب فوت ٿي ويو. هي انتظام سنڀالڻ ۽  
پوليس جي ڪمان هو. جيڪو هنگامي دوران اتي موجود هو. جڏهن  
حميد پيرزادي کي چماٽ لڳي ۽ وري فائرنگ دوران سپاهي به  
زخمي ٿيو. ان سڄي صورت حال کي سامهون رکندي هن کي دلي  
صدمو رسيو ۽ آخر ۾ سندس دل ٽٽي پئي.

ٻئي ڏينهن پير مظهر ۽ آفتاب مرزا يڪ اپ ۾ چڙهي آيا ۽  
اچي اسان کي سائين غلام مصطفيٰ شاه جو پيغام ڏنائون ته جيئن  
اسان ڏي سي پنهور صاحب سان ملي اسماعيل کي آزاد ڪرائڻ لاءِ

ڳالهيون هلايون پوءِ اسان مان گهڻا شاگرد پير مظهر سان پڪ اپ ۾ گڏجي ويڃڻ لاءِ تيار ٿيا. انهيءَ ئي مهل ”جنگ اخبار“ اچي ويئي. جنهن ۾ ڊي. آءِ. جي عبدالرحيم رئيساڻي جو بيان پڙهيو سين ته:

”ايندڙ 24- ڪلاڪن ۾ وڌيڪ گرفتارين جي اميد آهي.“

اهو بيان پڙهي سڀ شاگرد پڪ اپ مان لهي ويا. آءِ ۽ سڪندر ڀنگوار پڪ اپ ۾ چڙهي ويٺا سين ته هڪ مجاهد قمر راجپر چيو ته ”يار مان به هلندس.“

اسان ٽئي ڪوٽڙي ريسٽ هائوس پهتاسين. اتي ڊي آئي جي عبدالرحيم رئيساڻي صاحب ۽ ڊي. سي پنهور صاحب جن ويٺا هئا. اسان کين سلام ڪري ويٺاسين. ٿوري دير بعد اسان کي چانهه وغيره ڏني ويئي. ايتري ۾ سڪندر ڀنگوار ڪنهن بهاني سان ٻاهر نڪري ويو.

رئيساڻي صاحب، اسان کي چيو ته ”توهان اسماعيل وساڻ سان ملاقات ڪرڻ چاهيو ٿا ته ساڻس سٽي ٿاڻي جي لاک اپ ۾ ملي سگهو ٿا.“ ڊي آءِ جي ٽيليفون تي ڪوڊ ورڊن ۾ ڳالهايو ڇا ڳالهايائين؟ تنهن جو پتو پئجي نه سگهيو. اسين ڊي سي پنهور صاحب ۽ ڊي آءِ جي رئيساڻي صاحب کان موڪلائي ٻاهر پڪ اپ ۾ چڙهي روانا ٿيڻ تي هٿاسون ته نياز پيرزادو پوليس انسپيڪٽر، پوليس جي وڏي اتالي سان گهٽ هنيو ويٺو هو. اسين ائين سمجهڻ لڳاسين ته اڄ شايد پوليس ڪنهن رهزن ڌاڙيل کي گرفتار ڪرڻ لاءِ مورچابندي ڪري ويٺي آهي. اسان اڳتي وڌياسين ته نياز پيرزادي رائفيل سڌي ڪري چيو ته ”خبردار جو ڪير به اتان چريو آهي- هٿ مٿي ڪريو!“

اسان ڏٺو ته سڄو روڊ بلاڪ لڳو پيو هو. ڪافي تعداد ۾ پوليس بيٺي هئي. رائيفلن سان مسلح ٿي! اسان کي ويهاري ڪوٽڙي ٿاڻي تي وٺي آئي. اتي پهچڻ شرط اسان کي ڊي. ايس- پي خادم حسين پٺاڻ جي آڏو پيش ڪيو ويو. اهو ڏسي اسان حيران ٿي وياسين ته اتي اڳئي سڪندر ڀنگوار ڪن ڪيٽا ڪيو ويٺو هو. مون کانئس پڇيو ته تون هتي ڪيئن؟ ٻڌايائين ته ”مون کي شڪ پيو سو ريسٽ هائوس مان پڇجي ويڃڻ لاءِ نڪتس. پر پوءِ سي آءِ ڊي مون کي سڃاڻي ورتو. مون کان پڇيو ويو ته ”ڪير آهين ۽ نالو ڇا آهي؟“ مون جواب

ڏٺو ته نالو انور اتر ذات جو سولنگي آهيان. وري پڇيائون ته هت ڪيئن آيو هئين؟ وراڻي ڏنر ته هت ريسٽ هائوس ۾ منهنجو سئوٽ چوڪيدار آهي، تنهن سان ملڻ آيو هوس. پوءِ چيائون ته ان جو نالو ڇا آهي؟ اتي منجهي پيس مڙوئي هڪڙو نالو ٻڌاير سو انهن کي اهو نالو دل سان نه لڳو. مون کي چيو ويو ته- هل جي تون واقعي انور سولنگي آهين ته پوءِ توکي ڇڏيو ويندو. اهڙيءَ طرح سان اچي هتي نڪتس.

ٿاڻي تي اسان کان ٿوري گهڻي پڇا ڳاڇا ڪئي ويئي. اسان ٻي ايس پيءَ کي چيو ته سائين هيءُ اسان جو دوست آهي. ڳوٺان آيو آهي، هن جو هن جهيڙي سان ڪوبه واسطو ڪونهي. تنهن تي خادم حسين پٺاڻ، سندس نالو پڇيو. اسان کيس ٻڌايو ته ”قمر راجپر“ تنهن تي چيئين ته جيڪڏهن نالو ايف آءِ آر ۾ ناهي ته کيس آزاد ڪندس. پوءِ جانچ ڪيائين. خبر پئي ته سندس نالو ايف آءِ آر ۾ ڪونه هو. تنهن کان پوءِ کيس آزاد ڪري ڇڏيائين. هوڏانهن پوليس اسان جي گرفتاريءَ کان اڳ اسان جي مائٽن کي گرفتار ڪرڻ لاءِ رواني ٿي چڪي هئي.

ڊي- ايس- پيءَ پوليس کي اسان سڀني لاءِ سٽي لاک اپ ۾ بند ڪرڻ جو حڪم ڏنو. اتان اسان کي سٽي ٿاڻي تي آندو ويو. پوليس لاک اپ جو در کولي اندر وڃڻ جو حڪم ڏنو. اندر اسماعيل وساڻ، پٺي اگهاڙي سان مٿ جيڏو پيٽ ڪڍيو ستو پيو هو. (چو ته سندس قميص جهيڙي ۾ ڦاٽي پئي هئي) هن اسان کي ڏسي ٽهڪ ڏيندي چيو ته ”يار آئون پاڻ اڪيلو ڏاڍو بور ٿيو هوس. شڪر ٿيو جو توهين اچي ويا!“

اسان چيس (پڪ آواز ٿي) ته يار سدائين تون اسان لاءِ ڏڄو ڪندو آهين. چماٽون هئين تون ۽ جيل ۾ پئڻون اسين (ٽهڪڙو) اسين بهرين ته ڏاڍو ملول ٿيڻ لڳاسين، پر پوءِ اسماعيل جي ٽهڪن اسان کي حوصلو ڏنو.

هڪ ڳالهه جي وضاحت ڪرڻ ضروري ٿو سمجهان ته اسان کي اتي نصير الدين قمبراڻيءَ جي فوت ٿيڻ جي خبر پئي. وڌيڪ تفصيل هن اخباري ڪٽنگ مان پئجي سگهي ٿو.

(هڪ خبر)

## زخمي سپاهي گذاري ويو، هن کي ڪلهه يونيورسٽي ڪنوڪيشن واري هنگامي ۾ گولي لڳي هئي، وڌيڪ ٽي چٽا گرفتار ڪيا ويا

حيدرآباد 29- (اسٽاف رپورٽر)

سنڌ يونيورسٽي ڄامشورو ۾ ٿيل ڪلهوڙي واقعي جو زخمي پوليس جو سپاهي نصير الدين قمبراڻي، اڄ شام جو لياقت ميڊيڪل ڪاليج اسپتال حيدرآباد ۾ زخمن جا تاب نه سهي مري ويو. ڊاڪٽرن هن جي زندگي بچائڻ جي ڪافي ڪوشش ڪئي. هن جو ڪالهه آپريشن ڪيو ويو هو. گولي هن جي پيٽ ۾ لڳي هئي جا آرپار هلي ويئي هئي. نصير الدين دادوءَ جو وينل چيو وڃي ٿو. رات جو هن جو لاش سندس مائٽن جي حوالي ڪيو ويو.

نصير الدين جي فوت ٿي وڃڻ کان پوءِ پوليس ان نامعلوم شخص خلاف قلم 32 تحت ڪيس داخل ڪيو آهي. جنهن لاءِ چيو وڃي ٿو ته هن طرفان هلايل ريوالور جي گولي لڳڻ سان سپاهي نصير الدين زخمي ٿيو هو. چيو وڃي ٿو ته فوتي نصير هڪ مهينو اڳ شادي ڪئي هئي. دادوءَ جي ڊپٽي ڪمشنر مسٽر علي ڏني پنهور ٻڌايو ته يونيورسٽيءَ ۾ خالٽون پُر سڪون آهن. اطلاعن مطابق ان واقعي جي سلسلي ۾ وڌيڪ 3 چٽن کي گرفتار ڪيو ويو آهي. وڌيڪ سنڌ پوليس جو ڊي آءِ جي جناب عبدالرحيم رئيساڻي ۽ ٻيا اعليٰ آفيسر تحقيقات ڪري رهيا آهن.

ٻئي ڏينهن حڪومت طرفان هي اعلان ڪيو ويو:

**”سنڌ يونيورسٽي بند“**

ڪراچي. 3- (ا پ پ)

سنڌ يونيورسٽيءَ کي 2- مئي کان 15 ڏينهن لاءِ بند ڪيو ويو آهي. اهڙو اعلان وزير تعليم مسٽر درمحمد اوسٽي اڄ هتي هڪ پريس ڪانفرنس کي خطاب ڪندي ڪيو.

هن چيو ته هيءُ فيصلو يونيورسٽيءَ ۾ وڌيڪ ناخوشگوار واقعي کان بچائڻ لاءِ ڪيو ويو آهي. هڪ سوال جي جواب ۾ هن

ٻڌايو ته سندس خيال ۾ يونيورسٽي کي 15- ڏينهن کان وڌيڪ بند ڪرڻ جي نوبت نه ايندي.

پوءِ جي صورتحال هن سرخيءَ مان ظاهر آهي:  
(هڪ خبر)

## وڌيڪ 12 شاگرد سنڌ يونيورسٽيءَ مان خارج

حيدرآباد 11- (نمائندو هلال)

سنڌ يونيورسٽيءَ ۽ ان سان لاڳاپيل ڪاليجن جي ٻين به 12- شاگردن جي داخلا تي 3- سالن لاءِ بندش وڌي ويئي آهي. رجسٽرار طرفان جاري ڪيل پٽرائيءَ ۾ ڄاڻايو ويو آهي ته انهن شاگردن جي داخلا تي، بدنظميءَ ۽ بداخلاقيءَ جي ڪري بندش وڌي ويئي آهي.

ياد رهي ته سنڌ يونيورسٽيءَ جي ڊگريشن جي ورڇ واري جلسي ۾ ڳڙڳڙ کان پوءِ گذريل هفتي ٻن شاگردن شاهه محمد شاهه ۽ حبيب الله ناريجو جا نالا يونيورسٽيءَ مان خارج ڪيا ويا هئا. اڄ جن شاگردن جا نالا خارج ڪيا ويا آهن، سي آهن:

محمد اسماعيل وساڻ، عزيز ڀنگوار، سڪندر ڀنگوار، لالا نظر، نظر محمد جوڻيجو، شمس الدين بلوچ، شاهمراد ٽالپي، احمد خان جمالي، محمد يوسف جڪراڻي، مدد علي سنڌي، امان الله شيخ ۽ مولا بخش لغاري. اهي شاگرد سنڌ يونيورسٽي، انجنيئرنگ ڪاليج ۽ سنڌ لا ڪاليج جا آهن.

\* \* \*

هيڏانهن يونيورسٽيءَ ۾ پوليس پائيتال مچائي ڏنو، جيڪو ٿي. نظر آين، تنهن کي ڪٿي سوگهو ٿي ڪيائون. شاگردن هڪ هنگامي ميٽنگ گهرائي، جنهن ۾ شاگردن ”ڪارو ڏينهن 12- مئي“ ملهائڻ جو فيصلو ڪيو.

(ٻي خبر)

## ”شاگرد ڪارو ڏينهن ملهائيندا“

حيدرآباد: (پ-ر)

11- سنڌي شاگرد اڳواڻن جي صحيحن سان هڪ بيان پهتو آهي. بيان ۾ چيو ويو آهي ته هو سنڌ ۾ بهارين جي خلاف 12- مئي

تي پوري سنڌ ۾ ڪارو ڏينهن ملهائيندا. انهيءَ موقعي تي ڪاليجن، اسڪولن ۽ گهرن ۽ سوارين تي پڻ ڪارا جهنڊا چاڙهيا ويندا ۽ شاگرد ٻانهن تي ڪاريون پٽيون ٻڌندا.

هنن سنڌ يونيورسٽيءَ مان وڏي تعداد ۾ شاگردن کي خارج ڪرڻ ۽ جي. ايم سيد جي گرفتاريءَ تي پڻ احتجاج ڪيو آهي. انهن ساڳين ڏينهن ۾ حڪومت بهارين کي آڻڻ جو اعلان ڪيو. ويتر شاگردن ۾ وڌندڙ نفرت ۽ جوش وڌي ويو ان اعلان هيڪاري شاگردن کي منظر ٿي رهڻ جو سبق سيکاريو. شاگردن ۾ وڌيڪ بيچيني ۽ شاگردن جي ڪيل فيصلي يعني ڪارو ڏينهن ملهائڻ جي انديشي کي سامهون رکي حڪومت يونيورسٽيءَ جي حدن ۾ قلم 144 نافذ ڪري ڇڏيو.

هن تحرير جي صداقت ۾ اخبار ۾ آيل هيٺيون بيان تائيد ڪري ٿو.

(هڪ خبر)

### شاگرد اڳواڻن جي هنگامي گڏجاڻي

حيدرآباد 11 (ن-ع)

يوسف جڪراڻي. صدر شاگرد سنگت سنڌ يونيورسٽي، شاھ محمد شاھ، حبيب الله ناريجو صدر سنڌي سوسائٽي، سيد عالم شاھ بخاري صدر شاگرد مسلم ڪاليج، ناز ڀٽو، سيد روشن. علي شاھ، سيد سليم شاھ، غلام شبير لاکو، رسول بخش راجڙ ۽ ٻين شاگرد اڳواڻن پنهنجي هڪ گڏيل بيان ۾ ڄاڻايو آهي ته اهڙي وقت جڏهن شاگرد 12- مئي يوم سياه ملهائڻ جون تياريون مڪمل ڪري چڪا هئا، قلم 144- جي نفاذ کي آزادي فڪر، تقرير ۽ جائز جمهوري طريقي احتجاج جي منافي قرار ڏيندي ان جي مذمت ڪئي آهي.

هنن پنهنجي بيان ۾ سنڌ ۾ بهارين جي آمد جي مخالفت ڪئي آهي ۽ چيو آهي ته موجوده آئين ۾ صوبائي خود مختياريءَ کي بلڪل محدود بنايو ويو آهي ۽ هيءُ پهريون دفعو آهي جو سنڌي شاگرد ليڊرن کي گرفتار ڪري منجهائن ڪيترن کي يونيورسٽيءَ مان خارج ڪيو پيو وڃي. شاگردن چيو ته اسين پنهنجي

جائز مقصدن لاءِ جدوجهد جاري رکنداسين. هن گڏجاڻيءَ ۾ هيٺان،  
مطالباً ورجايا ويا آهن.

(1) بهارين کي سنڌ ۾ نه اچڻ ڏنو وڃي. (2) جي. ايمر سيد کي  
آزاد ڪيو وڃي. (3) سنڌي شاگردن مٿان سختيون بند ڪيون وڃن ۽  
گرفتار ٿيل شاگردن کي آزاد ڪيو وڃي ۽ ٻين تان وارنٽ واپس ورتا  
وڃن. (4) سنڌي شاگردن کي يونيورسٽيءَ مان خارج ڪرڻ جو سلسلو  
فورن بند ڪيو وڃي. (5) سنڌ يونيورسٽيءَ جي ليڪچرارن کي  
ڌمڪائڻ بند ڪيو وڃي. (6) محمد اسماعيل وساڻ واري ڪيس ۾  
ڊاڪٽرن کي غلط سرٽيفڪيٽ ڏيڻ لاءِ مجبور نه ڪيو وڃي. (7) سنڌي  
ٻوليءَ کي قومي زبان جو درجو ڏنو وڃي.  
(ٻي خبر)

## ڪراچيءَ ۾ سنڌي شاگردن ڪارو ڏينهن ملهايو، حڪومت جي اڍنگين پاليسين جي سخت مذمت

ڪراچي 13 (پ-ر)

جيئي سنڌ اسٽوڊنٽس فيڊريشن طرفان هارون ڪاليج ۾  
سنڌي شاگردن جي حمايت ۾ ڪارو ڏينهن ملهايو ويو. جنهن ۾  
شاگردن حڪومت جي اڍنگين پاليسين کي سخت ننڍيو. مقرر ٿيل  
تہ حڪومت سنڌ مان پنهنجا پير ٽڙندا ڏسي گرفتارين تي سنڌو ٻڌي  
آهي. پر سنڌ جا شاگرد هميشه ظلم خلاف سينو سپر ڪندا آيا آهن.  
سي حڪومت جي ڪنهن به سختيءَ کان گهٻرائي نه ٿا سگهن. اجلاس  
۾ پ-پ جي انهن چاڙتن جي به مذمت ڪئي ويئي جيڪي هر اپرندڙ  
سج کي سلام ڪري، سنڌ سان ٿيل ناانصافين کي نظر انداز ڪري  
”جشن آئين“ ملهائڻ ۾ مصروف آهن؛ پر سنڌ جو محب وطن طبقو  
کين ڌڪار جي نظر سان ڏسي رهيو آهي.

مسٽر حفيظ پيرزادي جي سخت رويي جي به سخت مذمت

ڪئي ويئي. هن موقعي تي شاگردن ٻانهن تي ڪاريون پٽيون ٻڌيون  
۽ ڪلاسن جو بائيڪاٽ ڪيو ۽ سنڌ يونيورسٽيءَ جي شاگردن سان  
مڪمل تعاون ڪرڻ جو اعلان ڪيو.

ان کان علاوه سنڌ مدرسي جي شاگردن به ڪلاسن جو بائيڪاٽ ڪيو. آخر ۾ پڪراءِ ٺهراءِ بحال ڪري حڪومت تي زور آندو ويو ته هوءَ جي. ايمر سید کي آزاد ڪري ۽ گرفتار ٿيل شاگردن اسماعيل وساڻ، عزيز ڀنگوار، سکندر ڀنگوار ۽ ٻين شاگردن کي آزاد ڪيو وڃي. آخر ۾ حڪومت کي چٽاءِ ڏنو ويو ته پنهنجي اڍنگين پاليسين کان باز اچي نه ته نتيجن لاءِ تيار رهي.

\* \* \*

اهڙيءَ طرح سنڌ جي هر ڪاليج ۽ يونيورسٽي، انجنيئرنگ يونيورسٽي، ٽنڊوڄام زرعي يونيورسٽيءَ وغيره ۾ ڪلاسن جو بائيڪاٽ ڪيو ويو ۽ مطالبو ڪيو ويو ته گرفتار ٿيل شاگردن کي آزاد ڪيو وڃي. شاگردن جي اپيل تي سڄي سنڌ ۾ ”ڪارو ڏينهن“ ملهائڻ وارو پروگرام ڪامياب رهيو. ان کان پوءِ شاگردن طرفان 23- مئي تي ”ظلم بند ڪيو ڏينهن ملهائڻ جي ڪوٺ ڏني ويئي.“  
(هڪ نهن)

**ظلم بند ڪريو 23 مئي، سنڌ جا شاگرد ملهائيندا، اسڪولن ۽**

**ڪاليجن تي جهنڊا چاڙهيا ويندا، ۽ جلسا جلوس ڪڍيا ويندا**

حيدرآباد 2- مئي (اسٽاف رپورٽر)

جيئن سنڌ شاگرد متحده ميخاڏ جي طرفان سيد روشن علي شاھ، هڪ پريس بيان ۾ ڄاڻايو آهي ته 23 مئي تي سڄي سنڌ ۾ ”ظلم بند ڪريو ڏينهن“ تمام جوش ۽ ولولِي سان ملهائيو ويندو. ان ڏينهن تي شاگردن جي. ايمر سید ۽ ٻين سياسي نظريندن جي آزاديءَ ۽ بهارين کي سنڌ ۾ نه آڻڻ بابت مظاهرا ۽ مطالبو ڪيا ويندا.

سيد روشن علي شاھ، شاگردن کي اپيل ڪئي آهي ته 23- مئي تي اسڪولن ۽ ڪاليجن تي ڪارا جهنڊا چاڙهيا وڃن. جلسا ۽ جلوس منعقد ڪيا وڃن ۽ حڪومت کي سختيءَ سان ٻڌايو وڃي ته سنڌي شاگرد پنهنجا حق وڙهي به وٺي سگهن ٿا. تنهن ڪري سنڌ کي يڪدم سياسي، ثقافتي ۽ اقتصادي طور تي آزاد ڪيو وڃي.

خيبرپور ميرس: سنڌ نيشنل اسٽوڊنٽس فيڊريشن ضلع خيبرپور ميرس جي شاگرد اڳواڻ غلام حسين شر، سنڌ يونيورسٽيءَ.



مان شاگردن جي خارج ٿيڻ ۽ ڏي پي آر تحت گرفتاريءَ جي مذمت ڪئي ۽ مطالبو ڪيو آهي ته اهو فيصلو واپس ورتو وڃي. پيرزادي ۽ اوسني کي برطرف ڪيو وڃي. هن وڌيڪ چيو ته هاڻي حڪومت علمي طاقت تي ڀروسو ڪرڻ بجاءِ بندوق جي طاقت تي هلڻ گهري ٿي.

دادو: جيئي سنڌ اسٽوڊنٽس فيڊريشن، سيوهڻ جي صدر مسٽر فيض محمد، سنڌ ۾ شاگردن جي گرفتارين جي مذمت ڪئي آهي ۽ مطالبو ڪيو آهي ته محترم جي. ايم سيد سميت سڀني شاگردن کي آزاد ڪيو وڃي ۽ يونيورسٽيءَ واري واقعي جي عدالتي جانچ ڪرائي وڃي. جيڪڏهن جانچ ڪرائي ويئي ته پوءِ معلوم ٿيندو ته اهو هنگامو خود حڪومت جي چاڙتن طرفان ڪرايو ويو هو.

هنگورجا: راڻيپور- سينارجا ۽ هنگورجا ۾ 12- مئي تي ڪارو ڏينهن ملهايو ويو. شاگردن ٻانهن تي ڪاريون پٽيون پٽيون ۽ ڪاليجن تي ڪارا جهنڊا چاڙهيا.

جهڏو: جهڏو جي سماجي ڪارڪن مجرم لغاري ۽ الجھڙيو شاد ۽ شاگرد اڳواڻ خليل ميمڻ سنڌ سرڪار کان گهر ڪئي آهي ته بهاري جيڪي ڌڙا ڌڙ ڪراچيءَ ۾ اچي رهيا آهن. تن جي اچڻ تي بندش وڌي وڃي ۽ گرفتار ٿيل شاگردن کي آزاد ڪيو وڃي. هاءِ اسڪول جي شاگردن ٻانهن تي ڪاريون پٽيون پٽيون ۽ اسڪول جي عمارت تي ڪارا جهنڊا چاڙهيا.



## لاڪ اپ کان سينٽرل جيل تائين

هيڏانهن اسين لاڪ اپ ۾ هئاسين. هڪ ڏينهن اسماعيل وساڻ کي ٽارچر ڪرڻ لاءِ اسان وٽان وٺي ويا. لاڪ اپ ۾ اسان احتجاج طور انتظاميه کي بڪ هٽال جي ڌمڪي ڏني. نئين چوٿين ڏينهن تي اسماعيل کي اسان وٽ واپس آندائون. هيءُ مڙس اڳتي هو ٿلهو ويتر سڄي ترهو ٻنجي ويو هو، ڏاڍي خراب حالت هيس ڇو جو کيس ڏاڍو ماريو هئائون. گهڙي کن لاءِ به اسان کي پاڻ ۾ ڳالهائڻ جو حڪومت موقعو ئي ڪونه ڏنو، بس اسماعيل کي ڇڏي وري مون کي وٺي ويا.

مون کي هڪ ڪمري ۾ هڪ پگڙ ڪرسيءَ تي ويهاريو ويو ۽ مٿان 500 وولٽ جو بلب ٻاريو ويو. مون کي چيو ويو ته ”تو کي آرام ناهي ڪرڻو“ مٿان سپاهي پهري تي بيهاريا ويا. جن کي حڪم مليل هو ته ”هن کي ڪنهن به حالت ۾ آرام ڪرڻ نه ڏيو.“

ان پهرينءَ رات جا ٽي پهر گذري چڪا هئا. ننڊ جا هلڪا هلڪا ڪپ چڙهندا پئي ويا. پر خوف سبب ننڊ نه ٿي ڪيم. ڪڏهن ڪڏهن اک لڳي ٿي ويئي، مٿان بيٺل سپاهي رائيفلن جي سنگينن سان چوڪون ڏئي سجاڳ ڪندا ٿي رهيا. آخرڪار صبح ٿي ويو. مون وهنجڻ تي گهريو پر پاڻي ڪونه ڏنو ويو. سڄو ڏينهن بڪ تي رهيس. ورندي پي ڏينهن ماني کاڌم. اتي هڪ ئي هنڌ ساڳي ڪرسيءَ تي ويهاري ڇڏيائون وري به گذريل رات واري ساڳي ڪار. هن بي هلندڙ

رات جا اٽڪل 11- کن ٿيا هوندا. مٿو سور کان صفا ڦاٽي رهيو هو. دل ۾ سوچيم ”هن عذاب کان موت پلو آهي.“ پوءِ هيانءَ جي سڃاڻيءَ تي بيٺل ڪي چيم ته ”منهنجو اوجاڳي سبب سور کان مٿو ٿو ڦاٽي، جيڪڏهن هاڻي مون ڪي ننڊ نه ڪرڻ ڏني ويئي ته پت ڪي ٽڪر هڻي خودڪشي ڪري خون ڳچيءَ ۾ وجهندو سانو“ تنهن تي چيائون ته ”صرف هڪڙي شرط تي-“

جيڪڏهن جي. اير سيد تي شاهدي ڏيندين، اهو ته هن اسان کي پڙڪايو هو ته پوءِ توکي ڇڏيو ويندو- مون صاف انڪار ڪري ڇڏيو ۽ چيو ته اسان صرف پنهنجي ضمير جي آواز تي سنڌ ۽ سنڌين جي حقن لاءِ لڙي رهيا آهيون. باقي ان معاملي ۾ سائينءَ جو ڪو واسطو ڪونه آهي.“

بعد ۾ مونکي ڪجهه ڦوٽو آڻي ڏنا ويا پڇيائون ته ”هنن مان ڪنهن کي سڃاڻين؟ هڪ ۾ يوسف جڪراڻي ۽ جمال بجاراڻي، سائين محترم جي. اير سيد سان گڏ بيٺا هئا. سندن هٿن ۾ رائفلون هيون. هنن جا مون ڦوٽو سڃاتا ڇاڪاڻ ته يوسف جڪراڻي يونيورسٽيءَ ۾ شاگرد يونين جو صدر هو ۽ جمال بجاراڻي به هنن کان گجهو ڪونه هو باقي ٻين نالي چيم ته ”هنن کي آڻ ڪونه سڃاڻان.“

پهري تي بيٺل سپاهين مان هڪ چيو ته ”يار اتي ڪرسيءَ تي ويٺي گهڙي کن اک ڪوڙي ڪر جي ڪو آفيسر آيو ته پوءِ توکي خبردار ڪنداسون. اهڙي طريقي سان ان رات 1 بجي گمان پوءِ وقفن وقفن دوران ننڊ ڪندو رهيس، صبح جو موٽائي لاڪ اپ ۾ آندائون.

اسماعيل وساڻ، سڪندر ڀنگوار کي اڳ ۾ ئي تشدد جو ٻڌائي ڇڏيو هو، سو هن جو منهن سڪل هو. وري وڌيڪ منهنجي خراب حالت ڏسي ڏاڍو ششدر ٿيو. ٽئي ڏينهن سڪندر ڀنگوار جو وڏو ڀاءُ ڪمال اسان سان ملاقات ڪرڻ آيو تنهن ٻڌايو ته پوليس ڳوٺان سڀني وڏڙن کي گرفتار ڪري وٺي هئي ۽ مال متاع به ڪاهي ويا هئا پوءِ جڏهن توهان جي گرفتاري جي خبر پين تڏهن مس وڃي همراهن مان هٿ ڪڍيائون، ۽ مال متاع به ڍڪ مان ڪڍائي ڏنائون.

اسان کيس چيو ته پرواه ناهي، اهڙيون مهلون مڙسن تي اينديون آهن. ان کان به وڌيڪ قرباني جي ڏيڻي پئي ته به ڏينداسون. چو ته قربانين ڏيڻ سان ئي ته منزل ملندي آهي. ويٺي شينهن به بک مرن، اٿئي گدڙ به ڍڙ ڪيو وڃن. اسان جي مهربان سنڌي اديبن، شاعرن به شاگردن جي برخلاف ٿيندڙ ڪاررواين جي مذمت ڪئي.

”شاگردن خلاف ڪاررواين جي مذمت، سنڌي زبان جي اديبن

۽ شاعرن جو مطالبو“

حيدرآباد 20 (اسٽاف رپورٽر)

سنڌي زبان جي 19- اديبن، شاعرن ۽ دانشورن هڪ پريس بيان جاري ڪري شاگردن جي يونيورسٽيءَ مان نيڪالي ۽ گرفتارين بعد جيل ۾ کين ڏنل ايڏائڻ تي سخت ڳڻتيءَ جو اظهار ڪيو آهي. هنن سنڌ جي قومي اڳواڻ محترم جي. ايم سيد جي گرفتاريءَ جي سخت مخالفت ڪندي مطالبو ڪيو آهي ته کيس فوري طور آزاد ڪيو وڃي ۽ شاگردن تي تشدد ڪرڻ تي حڪومت جي انهيءَ رويي جي سخت مذمت ڪئي آهي.

\* \* \*

هوڏانهن شاگردن جي اپيل تي 23- مئي تي ”ظلم بند ڪريو ڏينهن زبردست، ڪامياب رهيو، پوري سنڌ ۾ احتجاج ڪيو ويو. انهيءَ شاگردن جي اتحاد حڪومت جون وايون بتال ڪري ڇڏيون ۽ ٻئي طرف شاگردن جو حوصلو بلند ٿيو، ڇو ته سندن اپيل جي سلسلي ۾ جتان ڪٿان کين سٺي موٽ ملي هئي. تنهن ڪري وري شاگردن سڄي سنڌ ۾ شاگرد برادريءَ کي ”16- جون احتجاج جو ڏينهن“ ملهائڻ جو سڏ ڏنو.

(هڪ خبر)

شاگردن احتجاج جو ڏينهن ملهائيو ”گرفتارين خلاف مظاهرا“

حيدرآباد 16- (اسٽاف رپورٽر)

اڄ هتي مسلم ڪاليج جي دروازي تي شاگردن احتجاجن ڪارو جهنڊو چاڙهيو ۽ گرفتارين خلاف احتجاجي ڏينهن ملهايو. نور محمد هاءِ اسڪول ۽ مسلم ڪاليج احاطي ۾ شاگرد جمع ٿيا ۽ اُتي شاگردن تقريرون ڪيون ته جي. ايم سيد ۽ ٻين گرفتار ٿيل شاگردن جي خارج ڪرڻ واري سلسلي کي روڪيو وڃي. خارج ڪيل شاگردن جا ڪيس واپس ورتا وڃن. هنن جي ٻانهن تي ڪاريون پٽيون ٻڌل هيون.

پوليٽيڪل ڪاليج ۽ ڄامشورو ميڊيڪل ڪاليج جي شاگردن به ڪلاسن جو بائيڪاٽ ڪيو ۽ ٻانهن تي ڪاريون پٽيون ٻڌيون ۽ گرفتارين خلاف احتجاج ڪيو ۽ ريسٽيڪيٽ آرڊر واپس وٺڻ جو مطالبو ڪيو.

(بي خبر)

**گرفتار ڪيل شاگردن کي آزاد ڪيو وڃي، واقعي جي عدالتي  
تحقيقات ڪرائي وڃي، يونيورسٽيءَ کي کوليو وڃي، واقعي  
جي مذمت بدستور جاري**

ميرپورخاص 17 (نمائندو)

جيئي سنڌ اسٽوڊنٽس فيڊريشن ميرپورخاص جي ممتاز ڪارڪن عبدالڪريم سهتو، عبدالڪريم سنڌي، محمد مبارڪ مگريو ۽ ديدار عليءَ هڪ گڏيل بيان ۾، سنڌ يونيورسٽيءَ جي شاگردن تي پوليس جي مارڪٽ ۽ تشدد جي مذمت ڪئي آهي. انهن چيو آهي ته سنڌ يونيورسٽيءَ جهڙي عظيم درسگاهه کي بند ڪرڻ جو ڪوبه جواز ناهي. هنن، حڪومت کان پرزور مطالبو ڪيو آهي ته گرفتار شاگردن اسماعيل وساڻ، عزيز ڀنگوار، سڪندر ڀنگوار ۽ ٻين شاگردن کي يڪدم آزاد ڪيو وڃي ۽ ڪڍيل وارنٽ واپس ورتا وڃن.

دادو: جيئي سنڌ نوجوان محاذ دادوءَ جي ڪنوينر جناب شوڪت سنڌي، سنڌ يونيورسٽيءَ جهڙي علمي درسگاهه ۾ مساوي

غندن ذريعي جيئي سنڌ اسٽوڊنٽس فيڊريشن جي رهنما اسماعيل وساڻ سان زيادتيءَ جي مذمت ڪئي آهي. هن چيو آهي ته حڪومت پنهنجن هٿ ٺوڪين شاگردن جي باوجود ڪٿان به ڪٿي نه سگهي آهي. تنهن ڪري هاڻي هو لکين روپيه خرچ ڪري مخالف تنظيمن جي اڳواڻن کي گرفتار ڪرائي پنهنجي لاءِ ميدان صاف ڪرڻ لاءِ هٿ پير هڻي رهي آهي. هن گرفتار ٿيل شاگردن جي آزاديءَ جو مطالبو ڪندي شاگردن کي اپيل ڪئي آهي ته هو متحد ٿي هر سازش جي مقابلي لاءِ تيار رهن.

گهوٽڪي: سنڌ آزاد ماروٽرا اسٽوڊنٽس فيڊريشن گهوٽڪيءَ جي صدر برڪت علي لغاري، عبداللطيف ميمڻ ۽ عبدالوهاب پنهنجي هڪ بيان ۾ سنڌ يونيورسٽيءَ جي ڪنوڪيشن ۾ س.پ.ا.ف ۽ حڪومت طرفان سنڌي شاگردن تي حملي جي سخت لفظن ۾ مذمت ڪئي آهي.

ناروشاهه: هڪ شاگرد اڳواڻ عبدالغفار ڏهراج ۽ ٻين شاگردن سنڌ يونيورسٽيءَ جي ٿيل ڪنوڪيشن ۾ فائرنگ دوران مساوي غندن طرفان شاگردن تي حملي جي سخت لفظن ۾ مذمت ڪئي آهي. وڌيڪ بيان ۾ چيو ويو آهي ته گرفتار ٿيل شاگردن کي آزاد ڪيو وڃي، ۽ جن شاگردن جي خلاف وارنٽ جاري ڪيا ويا آهن. سي هڪدم واپس ورتا وڃن، ۽ انهيءَ واقعي جي عدالتي جانچ ڪرائي وڃي ۽ گرفتار ٿيل شاگردن سان جيل ۾ سٺو سلوڪ ڪيو وڃي ۽ سندن عزيزن ۽ دوستن کي ملاقات ڪرڻ جو موقعو ڏنو وڃي. شاگردن وڌيڪ گهر ڪئي ته يونيورسٽي هڪدم کولي وڃي ۽ گرفتار ٿيل شاگردن هر هڪ اسماعيل وساڻ، عزيز ڀنگوار، سڪندر ڀنگوار، لالا قادر ۽ ٻين شاگردن کي ترت آزاد ڪيو وڃي ٻيءَ حالت ۾ شاگردن جي طرفان ڪلاسن جو بائڪاٽ بخاري رهندو.

نوابشاهه: سنڌ اسٽوڊنٽس آرگنائيزيشن نواب شاهه جي چيئرمين عبدالغني پيرزادي، سنڌ نيشنل اسٽوڊنٽس فيڊريشن جي ڪنوينر، مسٽر غلام رسول زرداريءَ، جيئي سنڌ اسٽوڊنٽس

فيڊريشن جي صدر شعبان علي پٽي ۽ گورنمينٽ ڪاليج يونين جي صدر شعبان علي پٽي ۽ گورنمينٽ ڪاليج يونين جي صدر ننگر رڻڊ، پريس ڪانفرنس کي خطاب ڪندي هڪ گڏيل بيان ۾ سنڌ يونيورسٽيءَ جي ڪنوڪيشن ۾ پوليس جي فائرنگ ۽ پ-پ جي چاڙتن طرفان حملي جي سخت لفظن ۾ مذمت ڪندي چيو آهي ته ”اسان سڀ کان پهرين انهن ماڻهن جي مذمت ٿا ڪيون جن سنڌي شاگردن کي پاڻ ۾ ويڙهايو آهي ۽ منجهن وينجا وڌا آهن.“ انهن پنهنجي بيان ۾ حڪومت کان گهر ڪئي آهي ته گرفتار ٿيل شاگردن کي غير مشروط طور آزاد ڪيو وڃي. ان حالت ۾ اسان طرفان ڪلاسن جو بائيڪاٽ تيسين جاري رهندو، جيسين سمورن شاگردن کي آزاد نٿو ڪيو وڃي.

خيرپور: گورنمينٽ لا ڪاليج خيرپور جي شاگردن ۽ يونين جي عهديدارن جهڙوڪ جنرل سيڪريٽري علي احمد، ۽ جوائنٽ سيڪريٽري عبدالقادر مهيسر، هڪ گڏيل بيان ۾ سنڌ يونيورسٽيءَ ۾ شاگردن تي ٿيل ظلم ۽ انهن خلاف قتل جي الزام هيٺ ڪارروائيءَ جي مذمت ڪئي آهي. حڪومت کان مطالبو ڪيو آهي ته مسٽر عزيز ڀنگوار ۽ ٻين گرفتار ٿيل شاگردن کي آزاد ڪيو وڃي. وارنٽ واپس وٺي واقعي جي عدالتي تحقيقات ڪرائي وڃي.

ڪنڌڪوٽ: شاگرد سنگت سرڪاري ڪاليج ڪنڌڪوٽ جي هڪ هنگامي ميٽنگ تازو ٿي. جنهن ۾ يڪراءِ فيصلو ڪيو ويو ته ڪلاسن جو بائيڪاٽ اوستائين جاري رهندو جيستائين سنڌي شاگرد آزاد نٿا ٿين ۽ جن شاگردن خلاف گرفتاريءَ جا وارنٽ نڪتل آهن سي واپس ورتا وڃن ۽ سنڌ يونيورسٽي ڪنوڪيشن ۾ پيپلز پارٽيءَ جي مساوڙي غنڊن کي سزا نه ٿي ڏني وڃي.

شاگرد سنگت: نجي صدر مظهر بلوچ جي صدارت ۾ گڏجاڻي ٿي گذري جنهن ۾ يڪراءِ فيصلو ڪيو ويو ته ڪلاسن جو بائيڪاٽ جاري رهندو. جيسين شاگردن کي آزاد نه ٿو ڪيو وڃي. اجلاس ۾

حڪومت کان پڇيو ويو ته هن کان اڳ ڪراچي يونيورسٽيءَ ۾ پڻ مسٽر حفيظ پيرزادي جي آمد تي گڙبڙ ٿي هئي. ليڪن اتي ڪنهن به شاگرد کي گرفتار نه ڪيو ويو. پوءِ سنڌ يونيورسٽيءَ واري واقعي ۾ شاگردن کي گرفتار ڪرڻ ڪهڙي معنيٰ رکي ٿو؟ حڪومت کي چتاءُ ڏنو ويو ته هوءَ سنڌ دشمنيءَ کان باز اچي ورنه سندس حشر به اڳين آمرن کان مختلف نه هوندو.

**عمرڪوٽ:** سنڌ آزاد ماروئڙا اسٽوڊنٽس فيڊريشن عمرڪوٽ جي صدر الهبچايو ”اسير“ پنهنجي هڪ پريس بيان ۾ چيو آهي ته شاگردن جون انڌاڏند گرفتاريون جمهوريت ناهي. هن چيو ته شاگردن کي جيل ۾ سختيون ڏنيون پيون وڃن. هن چيو ته شاگرد سجاڳ آهن ۽ اهي حڪومت جي سمورين چالن کي سمجهن ٿا. آخر ۾ شاگردن جي آزاديءَ جو مطالبو ڪيو ويو.

**ڪوٽڏيڇي:** هتان جي شاگردن هڪ بيان ۾ گهر ڪئي آهي ته شاگردن هر هڪ اسماعيل وساڻ ۽ عزيز ڀنگوار ۽ ٻين شاگردن کي آزاد ڪيو وڃي.

\* \* \*

هاڻي اچو ته لاک اپ جو ديدار ڪريون ۽ اتان جو واءِ سواءِ لهون ته اتي ڇا پيو وهي واپري. ها، هيءُ لاک اپ آهي. هتي پيارو دوست محترم مدد علي سنڌي ۽ سندس ڀاءُ مشتاق قريشي، پنهنجي گهران ماني موڪليندا آهن.

سندن هڪ نيڪيدار دوست هو. تنهن جي معرفت پوليس کان لک ڇپ ۾ کاڌو پهچايو ويندو آهي، اٺون کيس ڪڏهن به وساري نه ٿو سگهان ڇو ته مصيبت ۾ جيڪو ڪم اچي تنهن کي وسارڻ احسان فراموشي ٿيندي. ماني تمام چڱي نموني سان مهربان نيڪيدار جي معرفت پئي رسندي هئي. جنهن ۾ اڪثر ڪري ڪڪڙ ۽ گوشت جا پيس هوندا هئا. جڏهن اسين ماني کائڻ ويهندا هئاسون ته اسان جون نظرون لاک اپ جي در ۾ ڪتل هونديون هيون ته متان ڪو سپاهي نه ڏسي وٺي....! اتفاق سان جيڪڏهن سپاهي ايندو هو ته اسان ڇاپو بند ڪري ڇڏيندا هئاسين!



آءُ ۽ اسماعيل وساڻ، سڪندر ڀنگوار کي توکيندا هئاسين ته يار تنهنجي ته عيد ٿي ويئي شايد اهڙي مانيءَ جو تصور ڪري پڪ ٿي پڪ تون پاڻمرادو لاک. اپ ڏانهن ڊوڙيو هوندين! ٻن ڏينهن کان پوءِ احمد شر کي به گرفتار ڪري اسان سان گڏ لاک اپ ڪيو ويو. هاڻ اسان کي ڪل پوڳ ۽ ڪاٺ لاءِ وجهه ملي ويو.

سڀ کان پهريان اسان هن غريب کي تشدد بابت ٻڌائي حد کان وڌيڪ پريشان ڪيو. هيءُ اڳي مار جو هو ڪچو. سو اهو ٻڌي سندس منهن لهي ويندو هو. اسان ٿئي هن کي چوندا هئاسين ته جي اسان کي چانهه وغيره نه پياريندين ته توتي شاهد ٿي بيهي رهنداسين. پوءِ هيءُ ويچارو منهن ڪرڻ لڳندو هو، ۽ پوءِ چانهيون وغيره پي هن کي وري دلداري ڏيندا هئاسين.

لاڪ اپ ۾ رهندي اسان سان اتان جو صوبيدار تمام گهڻي سختيءَ سان پيش ايندو هو. ايتري قدر جو اسان جي وهنجڻ ۽ ڪپڙا مٽائڻ تي به بندش هئي ۽ ٻيون طرحين طرحين جون تڪليفون ڏيڻ لڳو. ستت ئي هو بدلي ٿي ويو ۽ سندس جاءِ تي محبوب علي مگسي صوبيدار ٿي آيو. هن کان اڳ ۾ اسان جي ملاقات لاءِ ڪوبه دوست ايندو هو ته اڳيون صوبيدار انهن دوستن کي اجازت نه ڏيندو هو پر محبوب علي مگسي صاحب اهڙي اجازت ڏئي ڇڏي. هيءُ هڪ نيڪ صفت انسان، اسان جو تمام گهڻو خيال ڪندو هو. ايتري قدر جو پنهنجي ڪيسي مان صابن، بسڪيٽ ۽ سگريٽ وٺي موڪليندو هو ته اوهان جا دوست ڏئي ويا آهن. هيءُ صاحب اسان جي لاءِ پاڻيءَ جو بندوبست ڪرائيندو هو ته جيئن اسين تڙ ڪري تازا توانا ٿيون. هي صاحب اڳ شاهپورچاڪر ۾ رهي چڪو هو. اسماعيل ۽ مون کي چڱيءَ طرح سڃاڻيندو هو. هن جي اچڻ سان اسان تان سختي گهٽ ٿي، ۽ هاڻ دوست به سولائيءَ سان پيا ايندا ويندا هئا.

انهن دوستن جي واتان اها خبر پئي ته ”يوسف جڪراڻي، شاه مراد ٽالائي، شمس هيسباڻي ۽ ٻين کي ايس ڊي ايم يونيورسٽيءَ ۾

اچي ضمانت وٺي آزاد ڪري ڇڏيو آهي.“ پارس ارشاد تي وارنٽ نڪتل هئا. آخر گهڻي پڇ ڊڪ کانپوءِ سندس ضمانت ٿي. جيتوڻيڪ احمد شرع پارس ارشاد جو ڪوبه هن هنگامي سان واسطو ڪونه هو. 14- ڏينهن ريمانڊ تي رکڻ کانپوءِ اسان جو ڪورٽ ۾ چالان پيش ڪيو ويو. اتي اسان کي (ايف آءِ آر) جو نقل ڏنو ويو، جنهن کان پوءِ اسان کي حيدرآباد سينٽرل جيل ۾ سي ڪلاس اسپيشل وارڊ ۾ رکيو ويو.

### ”ايف. آءِ آر جو نقل“

گناهه نمبر: 62 ڏوهه ٿيو 28-2-1973 ع  
73 وقت 11-15 بجه صبح جو  
فريادي: محمد الياس SIP- اسپيشل برانچ حيدرآباد  
ڏوهه: قلم 34، 149، 307، 353.

147، 148، 13-D Arms Act

جاء ڏوهه: فزڪس ڊپارٽمينٽ جي سامهون اوڀر طرف ڪليل ميدان تي P-S کان اولهه ڏکڻ جي ڪنڊ، مفاصلو اٽڪل 3-1/2 ميل.

عبدالرزاق سومرو S.H.O

رپورٽ آهي ته مان اسپيشل برانچ حيدرآباد ۾ S.I.P آهيان. اڄ وقت 7 بجه صبح جو ٻئي اسٽاف سان گڏ يونيورسٽيءَ جي ڪنوڪيشن جي سلسلي ۾ سيڪيورٽيءَ ڏيوڻيءَ تي آيل هوس. وقت 11-15 بجي مهل جڏهن ڪنوڪيشن ختم ٿيو ته VIPs هر هڪ خاتون اول بيگم نصرت ڀٽو، وزير اعليٰ سنڌ جناب ممتاز علي ڀٽو، گورنر سنڌ بيگم رعنا لياقت علي خان مسٽر عبدالحفيز پيرزادو، وزير قانون گورنمينٽ آف پاڪستان ۽ ٻيا معززين جڏهن ٻاهر آيا ته اسان اسپيشل برانچ ۽ ٻي لوڪل پوليس ڪين گهيري ۾ اٿي ٻاهر ڪارن طرف وٺي آياسين. ايتري ۾ 15-20 ڇوڪرن جو هجوم جيڪي تنهنجو ديش منهنجو ديش سنڌو ديش، تنهنجو ليڊر منهنجو ليڊر، جي ايم سيد- جي ايم سيد- بهاري نه ڪين، جيئي سنڌ سدا جيئي، جا نعرا

هڻندا پئي آيا. انهن مان هر هڪ محمد اسماعيل، يوسف جڪراڻي، شاهه محمد شاه، عزيز ڀنگوار، سڪندر ڀنگوار، ۽ هڪ چوڪرو هيٺسبائي، جنهن جو نالو نه ٿو اچي ڏسندس ته سڃاڻندس، اچي ويا. انهن مان محمد اسماعيل وساڻ، يوسف جڪراڻي، شاهه محمد شاه وٽ ريوالور هئا. عزيز ڀنگوار ۽ سڪندر ڀنگوار وٽ رائيفل ۽ بندوق هئي. هيٺسبائي ۽ ٻين وٽ ڪنٽري ميڊيٽل هئا. اهي سڀ فائرننگ ڪندا. وي آءِ پيز جي گاڏين جي طرف آيا. انهيءَ ڪري مان ۽ (اي ايس آءِ) شير خان پوليس لائين حيدرآباد، ايڇ سي اعجاز احمد اسپيشل برانچ حيدرآباد عبدالغني، اسپيشل برانچ حيدرآباد پي سي غلام نبي ۽ پيو فورس انهن ڏانهن وڌياسون. ايتري ۾ هڪڙو ڊريس وارو سپاهي (جو ڊيوٽيءَ تي بيٺل هو) رڙ ڪري ڪري پيو. اسان ڏٺو ته گولي لڳل هيس ۽ رت وهي رهيو هوس. انهيءَ وقت هجوم گهڻو ٿي ويو. D.S.P صاحب مسٽر خادم حسين ستي حيدرآباد، انسپيڪٽر دادو نياز احمد پڻ پهچي ويا ته مٿي ڏيکاريل سپاهيءَ بوقت هڪ جوابدار محمد اسماعيل وساڻ کي جهلي ورتو ۽ گرفتار ڪري ڪانٽس ريوالور هٿ ڪيو. جنهن کي کولي ڏٺو ويو ته ان ۾ گوليون هيون. جن مان 4 پريل هئا ۽ هڪ فائر ٿيل هئي. اهڙو مشير نامون بوقت تيار ڪيو ويو، مشيرن هر هڪ اي-ايس-آءِ شير خان، ايڇ سي اعجاز احمد جي روبرو گرفتار ٿيل جوابدار کي پوليس جي تحويل ۾ ورتو ويو ۽ ٻيا جوابدار فائرننگ ڪندي پڇي ويا ڌڪي سپاهيءَ کان نالو پڇيوسون، جنهن پنهنجو نالو نصير الدين قمبراڻي بڪل نمبر 579 حيدرآباد ٻڌايو. جيڪو ڊيوٽيءَ سان آيل هو. ڌڪي سپاهي وٺي حاضر ٿيو آهيان. هٿ ٿيل ريوالورن تي 10- مارڪ 38- بور برمنگهام ”لنڊن“ لکيل آهي، گولين سميت پيش ڪريان ٿو. جوابدار کان ليسن جي گهر ڪئي ويئي جو پيش ڪري نه سگهيو. جوابدار ناجائز موت مار هٿيارن سان گڏ هر صاحبي تي فساد ۽ خون ڪرڻ جي آزادي سان مجموعي تي فائرننگ ڪري پي. سي نصير الدين کي زخمي ڪيو

آهي. آءٌ حيدرآباد اسپيشل برانچ ۾ 3 سالن کان ڪم ڪري رهيو آهيان. وقت بوقت يونيورسٽيءَ (ڄام شوري) ڊيوٽيءَ سان ايندا ويندا آهيون. تنهن ڪري مٿين جوابدارن کي چڱيءَ طرح سڃاڻان.

Sd/

Sup. Jamshoro

گناه نمبر 27/73 ڏوه ٿيو 284 /73 وقت 11-15 بج

Arms Act. 13 -D ڏوه

جاءِ ڏوه: فزڪس ڊپارٽمينٽ جي سٽامهون اتر طرف ميدان تي  
P.S کان اولهه ڏکڻ ڪنڊ تي مفاصلو ساڍا 3 ميل  
جناب اعليٰ: S.I.P محمد الياس، اسپيشل برانچ حيدرآباد  
حاضر ٿي.

گناه نمبر 307، 149، 148، 147 PC

34 PPC

13-D

73/26

جنهن ۾ گرفتار ٿيل. جوابدار اسماعيل وساطت وٺي شاپور  
ڇاڪر ضلع سانگهڙ هٿ ڪيل ريوالور نمبر 35.7 (10) مارڪ 37 بور  
بر منگهام ”لنڊن“ پنجن گولين سان جن مان 4 پريل هڪ هوائي فائر  
ٿيل پيش ڪيا ويا، ريوالور کي ڏٺو ويو جيڪو چالو حالت ۾ آهي.  
جوابدار کان ليسن بابت پڇا ڪئي ويئي. جنهن ٻڌايو ته وٽس ڪوبه  
ليسڻ وغيره ڪونهي. مشير نامي موجب هٿ ڪيل ريوالور ۽  
گوليون بنا ليسن رکڻ قلم آرمس ايڪٽ موجب 13-D جو ڏوه آهي.  
تنهن ڪري سرڪار پاران فرياد داخل ڪجي ٿو. پيش ڪيل مشير  
نامون گناه نمبر 26/73 جي F.I.R سان شامل عرض آهي.

عبدالرزاق ايس ايڇ او

ڄامشورو

پوليس ڪارروائي: مٿيون فرياد 154، C.R.P.C جي بوڪ ۾  
قلم C.R.P.C 157 داخل ڪجي ٿو.

اسان کي اسپيشل وارڊ ۾ شهيد عبدالرزاق سومرو جي  
تڏهين قاتلن سان گڏ رکيو ويو. اسان کي پنهنجي قومي هيرو جي

قاتلن سان حقيقي نفرت ڪرڻ کپندي هئي پر منهنجي پسند جي دانشور محترم عبدالواحد آريسن جي چواڻيءَ تہ:

”طوفان ۾ ماڻهو ۽ سوئر هڪ ٿي ويندا آهن“

انهيءَ قول کي سامهون رکي ڪري ان سان گڏ پنهنجي بي حياتيءَ وارو ڪردار ادا ڪندي اسان هنن سان ڳالهائڻ شروع ڪيو. اتي هو پنهنجي ڏوهه کي لڪائڻ جي ڪوشش ڪندا هئا.

انهن ڏينهن ۾ مير محمد وساڻ ۽ ذوالفقار علي شاهه ڄاموٽ کي ذوالفقار علي پٽي جي حڪومت ۾ گرفتار ڪري بي ڪلاس ۾ رکيو ويو. جن کي جڏهن خبر پئي تہ اهي اسان لاءِ فروٽ، سگريٽ ۽ صابن وغيره موڪليندا هئا.

هيءُ جيل اسان کي سينٽرل جيل سکر کان مختلف نظر نه آيو. ساڳيو قيدين جي واٽان ”جوڙي جوڙي“ جا آواز، ساڳيو هنر سڪڻ جا مرڪز ۽ ساڳئي نموني پوليس جي حڪمراني، ساڳئي نموني جيل سپرٽينڊنٽ جو دٻڊپو ۽ ساڳي مقدمن جي مستي!!! هتي مون کي اسماعيل ۽ سڪندر ڀنگوار جي مقابلي ۾ گهٽ تڪليف محسوس ٿي چو تہ اهي اکر ڪنن اڳ ۾ سکر سينٽرل جيل ۾ (ڪاليج واري زماني ۾ گرفتار ٿيڻ وقت ٻڌا هئا ۽ مان وري هنن کي سمجهائيندو هوس. هتي اسان کان في الحال ڪم ڪونه وٺندا هئا. منهنجي سمجهه مطابق شايد جيل قانون موجب ڪچن قيدين کان ڪم ڪونه ورتو ويندو آهي. هڪ ٻن ڏينهن کان پوءِ اسان کي اسپيشل وارڊ جي پئي حصي ۾ رکيو ويو. جتي اسان جي ملاقات هڪ وڪيل سان ٿي جنهن جو نالو سيد ڪوڙل شاهه (آرضيءَ وارو ضلعو دادو) ان کان علاوه منظور احمد پنده، جيڪو خون جي ڪپيس ۾ اسان کان اڳ قيد ڪاٽي رهيو هو. مسٽر عمر حيات نيازي جيڪو مزدور ليڊر هو. ۽ ٻيا ڪيترائي مسڪين ڏيهي ڏولاون ۾ هئا. جن کي عبدالله شاهه سابق وزير ڪوڙن ڪيسن ۾ بيبگناهه ڪين ڦاسايو هو يعني ڪين ڏي پي آر تحت گرفتار ڪرايو ويو هو. حالانڪه جن ويچارن کي ڏي پي آر جي

لفظن جي به معنيٰ ڪانه ايندي هئي. تن سان اسان جون ڪچهريون شروع ٿيون. وري مٿان ڄام صادق عليءَ جا ستايل مٿين مڙس بيگناهه نه داد نه فرياد اٽڪل 200 چٽا گرفتار ڪري آندا ويا. جن ۾ انور نظاماڻي (جيڪو شاگرد هو) تنهن کي اسان سان گڏ رکيو ويو.

هيءُ قد جو بندرو پيريل بت موڪري ڇاتي ۽ ويڪري منهن سان پيٽ مڙئي ڪجهه ٻاهر نڪتل، ڪچهريءَ جو ڪوڏيو هو اسين پاڻ ۾ خوب ڪچهريون ڪندا هئاسين ات عمر حيات نيازي، اسان کي هر روز شام جو تقرير ڪرڻ سيکاريندو هو. هر ڪو پنهنجي نمبر اچڻ تي تقرير ڪندو هو. اسماعيل وساڻ کي تقرير ڪرڻ جو ڏانءُ اصل نه آهي، سو نه آهي. به اکر ڳالهائي هيڏانهن هوڏانهن نهاري ڪنڌ هيٺ ڪري ويهي رهندو، هن کي ان حالت ۾ ڏسي اسان کي تهڪ نڪري ويندا ها.

هڪ ڏينهن اسماعيل، سڪندر ۽ مون پاڻ ۾ صلاح ڪئي ته انور نظاماڻيءَ سان ڪجهه ڪيون ته هيءُ اسان جي ننڊ حرام ڪندو. سو هڪڙي سپاهيءَ کي خرچي آچي ان ڳالهه تي بيهاريوسين ته تون اچي انور نظاماڻيءَ کي خبر پڌاءِ ته ”تون آزاد ٿي ويو آهين!!! آزاديءَ جو پروانو جيل سپرنٽينڊنٽ وٽ آهي، تنهن ڪري تون تيار ٿي.

جڏهن اها ڳالهه سپاهيءَ ساڻس ڪئي ته سنڀري تيار ٿيو ۽ سڀني کان موڪلائي سگريٽن جا پاڪيٽ، بسڪوٽ، صابن وغيره کان علاوه ڪجهه نقد پئسا به ڏيندو ويو. ٻاهر نڪري ڪجهه اڳتي وڌيو ته ٻئي سپاهي پڇيس ته ”سائين، ڪيڏانهن؟“ موٽي هلو ۽ ائين سولائيءَ سان آزاد ڪونه ٿيندو. اهو سڄو ڊرامو هو جيڪو تنهنجي دوستن ٺاهيو هو.

اهو ٻڌندي اتان ئي وڌي واکي گاريون ڏيندي موٽيو، هوڏانهن اسان کان ڪل اصل بيهي ڪانه! تهڪن مٿان تهڪ هجن. پر پوءِ هرڪو جند چڙائڻ جي فڪر ۾ لڳي ويو. آءٌ ڪنڊ وٺي بي خيالو ٿي ويهي رهيس. سڪندر ڪتاب ڪڍي منهن جي آڏو ڪري ويهي رهيو ۽ باقي اسماعيل وساڻ وري ڪپڙو وجهي کونگهرا هڻڻ لڳو.

نظاماڻي اچڻ سان هر هڪ کي نالا وٺي گاريون ڏيندو رهيو. اسماعيل جا ڪونگهرا هاڻي ذرا فل اسپيد ٿي ويا. نظاماڻيءَ سڪندر ڀنگوار کي ڏکو ڏئي چيو ته ”اڙي پئسا ڪڍ! وري اڳتي وڌي ويو ۽ ويڇڻ سان اسماعيل جي مٿان پيل ڪپڙو لاهيندي چيائين ته ”اهڙي به ڪا پوڳ ڳالهه ٿيندي آهي، مون هتي هڙي خيرات ڪري ڇڏيو. هاڻي اهي واپس ڪيئن وٺان.“

تنهن تي مون يڪدم چيو ته، ”پيلي پئسا اسان کي ڪپڻ، صابڻ ۽ چانهن پئي آهي باقي سگريٽ ۽ بسڪوٽ ته هڙي سيني قيدن ۾ ورهائي ڇڏياسين“ تنهن تي چڙ مان چيائين ته توهان کي جيڪو ڦرڻو هو سو ته ڦري ويا، باقي مون وٽ آهي ڇا جيڪو ڦريندو! پوءِ نيٺ ويچارو ڪاڌو ڪي پي هڪڙي ڪنڊ وسائي سمهي پيو. ان سڄي ڏينهن دوزان هن ڪنهن سان به ڪونه ڳالهايو. پر بعضي بعضي ڪتاب پڙهي پيو مرڪندو هو.“

ڳوٺان مائٽ ملڻ آيا. عبدالحئي جيلر اچي ٻڌايو ته ”يار، تنهنجي ملاقات بند!“ مون پڇيو ڇو؟ جي ”توتي ڊي پي آر تحت ڪيس داخل ڪيو ويو آهي.“ مون چيو ته ”يار، پوڳ ڇڏ! پر بعد ۾ خبر پئي ته اها ڳالهه واقعي سچي هئي. مون تي ڊي پي آر تحت قلم 42-49، ۽ 124 الف جا ڪيس مڙهيا ويا اهو ڪيس مون تي مسلم ڪاليج ۾ 4- مارچ جي ياد ۾ ٿيل هڪ جلوسي کي خطاب ڪرڻ سبب ٿيو هو، جنهن ۾ مون سخت تقرير ڪري وقت جي حڪومت تي چوه چنڊيا هئا. هن جلوسي جي صدارت سنڌ جي قومي رهبر سائين جي-ايم سيد ڪئي هئي.

اهو ڊي-پي-آر وارو ڪيس ٽربيونل ڏانهن موڪليو ويو. ياد رهي ته اسان جي خلاف اسپيشل ٽربيونل قائم ڪيو ويو هو. جيڪو ٽن ججن تي مشتمل هو. هاڻي مون کي سيني دوستن کان بلڪل الڳ هڪ جدا ڪوليءَ ۾ رهايو ويو. جنهن کي ڊي پي آر واري باريڪ سڏيو ويندو هو. اها باريڪ مون وارن دوستن جي رهائش واري وارد جي بلڪل لڳو لڳ هئي. صرف وچ ۾ پت ڪنيل هئي. فرش وٽان هيٺ

گتر واري پاڻيءَ جي ڀڃڪڙي لاءِ سوراخ ٺهيل هو. آءُ اڪيلائي جي ذهني پيڙا کان بچڻ لاءِ پنهنجي (بئي ڪمري ۾ رهندڙ) دوستن سان انهيءَ سوراخ مان سمهي ڳالهيون ڪندو هوس. ڇو ته پيو ڪوبه ماڻهو ويجهو هوندو ئي ڪونه هو. ڪنهن به ماڻهو سان ڪچهري ڪرڻ لاءِ دل پئي ستون ڏيندي هئي. سو اُٻاڻڪو رهڻ کان بچڻ لاءِ سوراخن مان ڳالهائڻ لاءِ ذهن ۾ ترڪيب سمجهي آئي. اهڙيءَ طرح دل جي بار کي هلڪو ڪرڻ لاءِ فرش تي سمهي دوستن کي ڳالهائڻ لاءِ سڏيندو هوس. جتان وينن جا صرف پير ڏسندو هوس. دوست به منهنجي سڏن تي پريان سمهي مڙن سان ڳالهائيندا هئا. ائين دل جي بار هلڪي ڪرڻ ۾ ڪجهه قدر ڪامياب رهيس. پر تڏهن به دوستن کان جدائيءَ مون کي بلڪل جهوري وڌو.

اهڙيءَ حالت ۾ رهندي ڪافي ڏينهن گذري ويا. هڪ ڏينهن سڪندر ڀنگوار. (سوٽ) ٻڌايو ته مون ڳوٺ خط لکيو آهي. خط منهنجي گهرواريءَ جي نالي لکيو هئائين، جنهن ۾ منهنجي تڪليفن جو ذڪر هو، ۽ ان سان گڏ دلداريءَ ڏيڻ لاءِ به لکيو هئائين، خط جو نقل هن طرح هو:

سينٽرل جيل حيدرآباد

پيڻ رشيد

1973-3-19 ع.

عرض ته ادي، اوهان جو ڏکڻ ڀريو خط ان وقت مليو، جنهن وقت عزيز تي ڊي پي آر جو هڪ ڪيس داخل ڪري اسان کان الڳ ڪري هڪ ڪوٺيءَ ۾ ڪيس رهايو هئائون. پوءِ ته اٽڪل ڪري هن مون سان ناليءَ واري سوراخ مان ڳالهايو. چتهرو ته ڏسي نه سگهيو مانس، پر سندس ڳالهائڻ مان محسوس ٿيو ته تمام گهڻو ڏکويل ۽ پريشان آهي. اوهان کي عزيز جي لاءِ ڪافي پريشاني آهي. تنهن کي محسوس ڪري سگهان ٿو. اوهان ڏانهن مون اڳ به هڪ خط لکيو آهي، جيڪو شايد ڪونه مليو اٿو، جنهن ۾ مون عرض ڪيو هو ته



پنهنجي عزيز جي واسطي جيڪو سهڻو هجيو سهو. تڪليفون برداشت ڪريو. آخر نيٺ عزيز به ٻاهر ايندو. سڄي عمر جيل ۾ ڪونهوندو. هن وقت اسين ڇا ڪريون حڪومت هروڀرو ڪيس داخل ڪري رهي آهي. مجبور آهيون ڀلا ڪري به ڇا ٿا سگهون؟

دل چاهي ٿي ته جي عزيز جي ڪري جي مونکي سزا ملي ته به آءٌ ڪاٺ لاءِ تيار آهيان پر رڳو هو (عزيز) آزاد ٿئي. ان کان وڌيڪ منهنجي لاءِ ٻي ڪهڙي خوشي هوندي. ادي قسم سان چوان ٿو ته مون کي عزيز تمام گهڻو پيارو آهي. اوهان جو بيحد خيال آهي. هاڻي ته مان پاڻ ئي عزيز جي چهرې ڏسڻ لاءِ بيتاب آهيان. هينئر جيل جو احساس ٿيڻ لڳو آهي.

مهرباني ڪري اڳتي عزيز ڏانهن اهڙا ڏکويل خط نه لکجو. جنهن جي ڪري ڪيس هيڪاري صدمون پهچي. هاڻي ته ڪيس ايتري به همت نه رهي آهي جو ڪابه تڪليف خالي ٻڌي سگهي. هاڻي ته سندس ملاقات به بند ٿي ويئي آهي. خط وغيره به نه ملندس. اگر ڪوبه خط لکڻو هجيو ته منهنجي نالي تي لکي موڪلج. پوءِ آءٌ پاڻهي سوراخن کان ڪيس پڇائيندس.

عزيز تي ڊي پي آر جي ڪيس هٽڻ مان ثابت آهي. شايد خون جو وڌيڪ ڪيس واپس وٺڻ، ڊي پي آر جي ضمانت به سولي آهي. اوهان وڌيڪ ڪابه ڳڻتي نه ڪريو. دعا ڪريو ته آزاد ٿي اچون. يونيورسٽيءَ ۾ شاگردن جو تمام گهڻو دٻاءُ ۽ گوڙ آهي. يقين آهي ته اسان جي آزاديءَ کان سواءِ ماحول جو ٻيهر سازگار هئڻ مشڪل آهي. اميد ته چند ڏينهن ۾ ڪونه ڪو فيصلو ضرور ٿيندو. ۽ جلد آزاد ٿي اينداسون. شاگرد آيا هئا سي به چئي ويا آهن ته جيستائين اوهان آزاد نه ٿيندا، تيسين سک سان نه ويهنداسون.

وي سي به پتي صاحب سان ڪراچيءَ ملڻ ويو آهي ڇاڪاڻ ته شاگردن ڪيس آخري وارنگ ڏني آهي. اميد ته فتح ٿيندي ۽ جلد آزاد ٿينداسين. مون سوٽ ڪريم بخش کي خط لکيو آهي ۽ اوهان جي باري ۾ گهڻو ڪجهه لکيو اٿم. اميد ته هو انهيءَ مان سٺو اثر قبول

ڪندو ۽ ان تي عمل ڪندو چڱو ادي هاڻي اجازت.

فقط اوھان جو پاءُ  
سڪندر ڀنگوار، ڪچو قيدي  
شاگرد سنڌ يونيورسٽي،  
سينٽرل جيل. حيدرآباد

ڳوٺان به ٿي خط آيا هئا پر سڪندر مون کي ڏسيو ان ڪري  
نه ته متان مون کي دلي صدمو نه پهچي ڇو ته انهن ۾ ڪجهه اهڙيون  
ڳالهيون هيون، جن ۾ غم جو تاثر هو. ڳوٺ سڪندر منهنجي خيريت  
بابت پيو جواب لکندو هو. سندس هڪ ٻئي خط جو نقل هن طرح  
آهي.

سو هيءُ سو هو، سو آجل سو الله  
سو پرين سو پساھ سو ويري سو واهرو

شاه

سينٽرل جيل حيدرآباد

تاريخ 3-7-1973 ع

مان واري پيڻ

ادي اوھان جا موڪليل خط جملي مليا، جنهن جي پڙهڻ سان  
ڏاڍي خوشي ٿي، ته اسان جي ادي سڀ ڏک، صبر سان برداشت ڪري  
رهي آهي. ڏک ۽ تڪليفون برداشت ڪرڻ به حوصلي جو ڪم آهي.  
اوھان جو حوصلو بلند ڏسي سچ پچ ڏاڍي خوشي ٿي. پياري پيڻ، مون  
کي عزيز پائرن کان وڌيڪ پيارو آهي. جيتري به تڪليف عزيز کي  
ٿيندي آهي، سا آءٌ پنهنجي تڪليف محسوس ڪندو آهيان. اميد آهي ته  
ضامن جلد ڪورٽ ڪڍندي ۽ پوءِ پوءِ ٻاهر اينداسين ۽ سڀ ڏک، سڪن  
۾ تبديل ٿي ويندا.

سوٽ ڪريم بخش به ملاقات ڪري ويو آهي. تنهن واعدو  
ڪيو هو ته جيستائين عزيز آزاد نه ڪرائيندس تيسين سڪ جو ساھ  
نه کڻندس. سو اميد ته ڪريم بخش به ضرور ڪامياب ٿيندو. هيٺ  
عزيز ڏي پي. آر وارڊ روم ۾ جدا رهي ٿو. اڳ ۾ گڏ هوندا هئاسين ته

ڏينهن ڪل خوشيءَ ۾ جلد گذري ويندو هو. پر هاڻي به سوراخن مان ڪچهري ڪندا آهيون. اوهان ڪوبه فڪر نه ڪريو. جيل ۾ به ٻئي ڀائر ونڊي ورڇي کائيندا آهيون. بس عزيز کي صرف اوهان جو تمام گهڻو خيال آهي. ڇو ته پيٽ مون کي خبر آهي ته عزيز کان سواءِ هن دنيا ۾ تنهنجو ٻيو آهي به ڪير پر ڇا ڪجي تقدير جي لکڻي کي ڪير به مٽائي نه ٿو سگهي. اڄ عزيز جي ڊي پي آر واري ڪيس جي شنوائي آهي ۽ وري 5-7-1973ع تي ڪراچي ٽربيونل وٽ پيش ٿينداسين ۽ وڪيل جناب عزيز الله شيخ به ملندو. سڄي خبر پئجي ويندي. اميد ته جلد ظالمن ۽ دشمنن جو ڪارو منهن ٿيندو. خدا، انهن کي ذليل ڪندو. اوهان فقط دعائون ڪنديون رهو. سلام سڀني کي چوندا، چڱو ادي هاڻي اجازت.

فقط اوهان جو ڀاءُ

سڪندر ڀنگوار

اڄ 5-7-1973ع جي تاريخ آهي. اسان کي صبح جو سوڀر اسپيشل ٽربيونل ڪراچيءَ آندو ويو. هيءُ ڪورٽ نيشنل اسٽيڊيم جي ڀر سان ڊسٽرڪٽ ڪائونسل هال ۾ آهي. هتي اسان جي قانوني پوڏاري اسان جي وڪيل جناب عزيز الله شيخ صاحب ڪئي. اسان کي هٿڪڙيون لڳل هيون ۽ انهيءَ انداز ۾ ڪورٽ ۾ پيش ڪيو ويو. اسپيشل ٽربيونل ڪورٽ جي چيئرمين جناب احمد خان بارڪزئي، هٿڪڙيون لڳل ڏسي حڪم ڪيو ته ”هٿڪڙيون لاهي وڃن!“ ڪيس جي ڪارروائي هلڻ کان پوءِ جناب عزيز الله شيخ صاحب جن اسان لاءِ بي ڪلاس ۾ رهڻ لاءِ درخواست ڏني، جيڪا ڪورٽ سڳوريءَ منظور ڪئي. منهنجي پاران به درخواستون شيخ صاحب ڏنيون. هڪ ۾ اهو عرض ڪيو هو ته منهنجي مائٽن جي مون سان ملاقات ڪرڻ جي اجازت ڏني وڃي، ۽ ٻيو عرض اهو ته ڪن جي تڪليف جي سبب اسپتال ۾ داخل ڪرايو وڃي (ڇو ته ڪن ۾ تڪليف دائمي رهندي ٿي آئي). اها انهيءَ ڪري جو جان محمد نارنجي صوبيدار مون کي نواب شاهه ۾ جهيڙي جي ڪري گرفتاريءَ دوران لپاٽ هڻي هئي) ڪورٽ سڳوريءَ ٻئي درخواستون منظور ڪيون. ٻئي ڏينهن اخبار ۾ هن طرح خبر آئي.

## عزيز ڀنگوار اسپتال منتقل

حيدرآباد -6- (استاف رپورٽر)

شاگرد اڳواڻ عزيز ڀنگوار کي سول اسپتال جي ڪن، نڪ ۽ نڙيءَ واري وارڊ ۾ داخل ڪيو ويو آهي. کيس بخار سان گڏ ڪن جي تڪليف آهي. عزيز ڀنگوار تربيونل کي درخواست ڏني هئي. جيڪا منظور ڪئي ويئي. عزيز ڀنگوار جيڪو يونيورسٽي ڪنوڪيشن واري واقعي جي سلسلي ۾ هن وقت جيل ۾ آهي. تنهن جي علاج لاءِ خاص تربيونل کي درخواست ڏني هئي.

ٻئي ڏينهن مون کي پوليس جي نگرانيءَ ۾ ”E.N.T“ وارڊ سول اسپتال حيدرآباد آندو ويو. هتي E.N.T جي اسپيشلٽ جناب امداد علي بلوچ صاحب داخلا ڏيندي سائيڊ روم ڏيڻ جو حڪم ڏنو.

مون تي صوبيدار مسٽر ناصر ۽ چند سپاهين جو پهرو بيهاريو ويو جنهن مون کي پنهنجي مائٽن سان ملڻ جي اجازت نه ڏني. جيتوڻيڪ اهڙي اجازت ڪورٽ سڳوريءَ ڏني هئي. مون اها شڪايت ڊاڪٽر امداد بلوچ سان پڻ ڪئي، پر ڪوبه ڪٽ ٿيل ڪونه نڪتو نيٺ مون ڪورٽ ۾ درخواست ڏني ۽ هيءُ (مسٽر ناصر) به روز سنوائي پيو ڪائيندو هو. هفتي ٻن کان پوءِ مون کي اسپتال مان وڃڻ جي اجازت ڏني وئي. اتان پوءِ مون کي جيل جي بي ڪلاس ۾ ٻين دوستن سان گڏ رهايو ويو. جتي منهنجي ملاقات ”محترم سردار علي شاهه“ (مرحوم) سان ٿي. مرحوم اسان کي ڏاڍا شعر پڙهائيندو هو. پر اسان کي ان ڳالهه جو ڪوبه شعور ڪونه هو سو غور سان پڙهندائي ڪونه هياسين، ڇو ته اسان جي سمجهه کان به مٿي هئا.

اسماعيل وساڻ ۽ سڪندر پنهنجو مطالعو رسالا ۽ ٻيا ڪتاب پڙهي ڪندا هئا ۽ هر دم مطالعي ۾ لڳا پيا هوندا هئا پر مان اصل کان وٺي ڪتابن کان پري رهيس ۽ ٿيو به ائين جو تندرستيءَ واري زماني ۾ مون ڪتابن کي هٿ لڳائي نه لائون. اسان سائين سردار علي شاهه صاحب کي بابا، بابا ڪري سڏيندا هئاسون.

ستت امان الله شاخ، احمد خان جمالي ۽ مولا بخش لغاري به گرفتار ٿي آيا هئا. جيڪي ايترا ڏينهن تڪميل هئا. هوڏانهن انور نظاماڻي به تربيونل جي آڏو پيش ٿيو. جنهن کي بي ڪلاس مليو، ۽

کيس به ساڳين سائين سان گڏ رهايو ويو. هڪڙي دفعي ڳالهين ڪندي انور نظاماڻيءَ چيو ته ”اسماعيل وساڻ سان تنهنجي دوستي ڪيئن ٿي؟“ مون ٿڌو شوڪارو ڀري ٻڌايو ته:

هن ڏچي سان دوستيءَ جي شروعات ڪڏڙيءَ جي هاءِ اسڪول ۾ ٿي. اسماعيل جيئن ته شاهپور چاڪر ۾ پڙهندو هو اتفاق سان اسان جي به شاهپور چاڪر ۾ ئي واپار جي پيڊي هئي. پهريان ته نواب شاه ۾ پيو اڃايو سجايو رلندو هوس. پوءِ بابا مون کي پاڻ سان گڏ شاهپور ۾ رهايو ۽ اهڙيءَ طرح مان به پڙهڻ لڳس ائين درجي جو امتحان پاس ڪري ڪڏڙي هاءِ اسڪول ۾ داخلا ورتي. اسماعيل به اتي داخلا ورتي. آءٌ روزانو سائيڪل تي اسڪول ايندو ويندو هوس. اتي استاد جان محمد ڏاهري ۽ دينيات جو استاد هڪٻئي تي پيا چوه چنڊيندا هئا. اسان کي ان معاملي جي به خبر ڪانه هوندي هئي. هڪڙي ڏينهن استاد جان محمد ڏاهريءَ مون کي چيو ته دينيات واري استاد کان پڇ ته:

(1) جڏهن ڪو مرد نيك هجي ته مرڻ کان پوءِ بهشت ۾ کيس 72- حورون ملنديون ۽ 12- غلمان. پر جيڪڏهن ڪا عورت نيك هجي ته پوءِ ڪهڙو اجورو ملندو؟

(2) مور پکي ڇڏين ته حرام آهي، پر تنهن هوندي به سندس پر قرآن شريف جي ورقن ۾ وڌا وڃن ٿا. پر ڪڪڙ جيڪو سڄو ڏينهن غلاضت ۾ پيو هوندو آهي. پوءِ ڪڪڙ جو حلال ٿيڻ ۽ مور جو حرام ٿيڻ سو ڇو؟

مون به بنا هپڪ جي اهي ٻئي سوال استاد کان پڇيا. سوال جي ٻڌڻ کان پوءِ سندس پارو چڙهڻ شروع ٿي ويو. ”رول عرف آرام شام“ ڪٿي اچي ورتائين. ڏاڍي مار ڏنائين. ايتري ۾ پيرڊ ختم ٿي ويو. استاد ٻاهر هليو ويو. پر رول وساري هليو ويو. مون به ڪاوڙ ۾ اچي رول پڇي ڇڏيو.

هاڻي ٻئي ڪلاس ۾ پيرڊ وٺندي استاد کي رول جي ضرورت پيش آئي. چوڪرو موڪليائين، جيڪو ٻئي آڏڙ رول جا ڪٿي ويو. استاد جي ڪاوڙ 1- ڊگري تي پهچي ويئي هئي. سو سڌو اسان جي ڪلاس ۾ آيو. هڪ ڏنڊو گهرائي، سڀني چوڪرن کي قطار ۾ بيهاري

پڇيائين ته ”هيءَ حرڪت ڪنهن ڪئي آ؟“ پهريان ته سڀني انڪار ڪيو، پر پوءِ استاد به اچي لٺ وهائي. پهرئين نمبر تي اسماعيل وساڻ هو. کيس خوب ماريائين پر هن اشراف پنهنجي سر ته سپڪجه سنو ليڪن منهنجو نالو نه ڪنيائين. ٻئي نمبر تي هڪ پنجابي چورو هو. سندس نالو غلام نبي هو. تنهن لٺ لڳڻ کان اڳ رڙ ڪئي ته ”سائين، عزيز ڀڳو آهي!“

بس پوءِ استاد مون کي ائين ماريو، جيئن اٺ پتڻ تي ڪٽجي. منهنجي حالت جو اندازو اهي ئي شاگرد لڳائي سگهندا جيڪي انهيءَ دور مان گذري رهيا هوندا. بهرحال استاد پنهنجي مداءِ تي ڪٽي ڪٽي ٽڪجي پيو هو. مون کي استاد کان وڌيڪ خارون انهيءَ پنجابيءَ تي اچڻ لڳيون. دل ئي دل ۾ چوڻ لڳس ته پٽ! ياد رک آءُ به سنڌي آهيان. سو پلانڊ ڪندس، تو سمجهيو ڇا آهي...! ياد رک...!

هڪ ڏينهن مون کي اهو پنجابي چڙهي ويو بل تي، سو اچي ورتومانس، اصل بت تي ڳوڙها ٺهيل هيس. جهڙا ڏيڏر مطلب ته بلڪل هڻي ڏڳي ڇڏيومانس، اڌا نظاماڻي، اهڙيءَ طرح هن ڏچي سان منهنجي دوستي ٿي. هيءُ ڪڏڙي ۾ شاهپور جي وچ تي ڳوٺ ”خضريءَ“ ۾ رهندو هو. وساڻ صاحب صبح جو ته بس ۾ اسڪول ايندو هو. پر موڪل مهل مون لاءِ مصيبت هوندي هئي. هن جي مون تي ڪيل مهربانيءَ سبب مان به کيس جواب ڪونه ڏيندو هوس. پراڻي سائيڪل مان چيڪٽ پيا نڪرندا هئا. وري وڏي ڳالهه ته سائيڪل هلائيندو به آءُ هيس. ان مهل منهنجي حالت ڏسڻ وٽان هوندي هئي ڇو ته آخر تن مٿن ڳوٺ کي روزانو کنيو ايندو هوس. مزي جي ڳالهه ته رول پيچڻ جي سزا هن کي مار جي ضرورت ۾ ملي ۽ وري هن طرفان پيرزادي کي مڪ هڻڻ جي سزا. اسان کي هن سان گڏ جيل جي شڪل ۾ ملي...!

\* \* \*

هوڏانهن يونيورسٽيءَ ۾ شاگردن جي اپيل تي سڄي سنڌ ۾ ”يوم احتجاج“ ڪامياب ٿيو. هاڻي حڪومت اچي ڇڏي ٿي ڇو ته ڏينهن ڏينهن تعليمي ادارن ۾ ڳوڙ وڌندو ٿي ويو. هڪ طرف

شاگردن جي طرفان بيان بازي، جلوس ۽ جلسا ته ٻئي طرف حڪومت جو گرفتارين ڪرڻ تي زور هو. چتي ڪتي وانگر سندس حالت هئي. رڳو ٻئي سندس گگهي لڳي، ظاهر طور عوامي لباس پائي مگر اندروني طرح ڪڏا ڪم، ڪرتوت ڪندي ٻئي وٽي جيڪا حقيقت هنن بيانن مان ظاهر آهي:

هڪ خبر:

”سنڌ ۾ ٻه سئو شاگرد گرفتار ڪيا ويا آهن“ 300 شاگردن تي

وارنٽ آهن. نذير عباسي.

”ملڪي صورتحال تي سخت تشویش جو اظہار“

حيدرآباد- (اسٽاف رپورٽر)

سنڌ ۾ هن وقت اٽڪل 200 شاگردن کي گرفتار ڪيو ويو آهي. 300 شاگردن خلاف واريٽ ڪيا ويا آهن ۽ ڏيڍ سؤ شاگردن جون مختلف سبب جا ڄاڻائي داخلائون رد ڪيون ويون آهن. اها ڳالهه سنڌ نيشنل اسٽوڊنٽس فيڊريشن جي جنرل سيڪريٽري نذير عباسيءَ اڄ هتي پريس ڪانفرنس کي خطاب ڪندي ٻڌائي هن چيو ته پوليس، شاگردن ۽ انهن جي مائٽن کي گهرائي زير بار ڪري ٿي. ٻئي طرف پ-پ جي اڳواڻن طرفان شاگردن کي ڌمڪائي ڊيڄاري حڪومتي جماعت جي ذيلي تنظيم پيپلز اسٽوڊنٽس فيڊريشن ۾ شامل ٿيڻ جي ترغيب ڏني پئي وڃي.

مسٽر عباسيءَ چيو ته سنڌ يونيورسٽيءَ ۾ حڪمران پارٽيءَ جا غنڊا رائيڊلڊون ۽ پستول کڻي گهمندا رهن ٿا. هن سوال ڪيو ته اهڙي ماحول ۾ تعليم ڪيئن ٿي حاصل ڪري سگهجي؟ هن ملڪي صورتحال جو تفصيلي جائزو وٺندي روز بروز وڌندڙ مهانگائي، بلوچستان جي صورتحال، سنڌ ۾ گرفتاريون، هارين ۽ مزدورن سان ناانصافين، بهارين جي سنڌ آمد ۽ ٻين مسئلن تي تشویش جو اظهار ڪيو.

هن مطالبو ڪيو ته گرفتار ٿيل شاگردن، احمد خان جمالي، جبار خٽڪ، اسماعيل وساڻ، عزيز ڀنگوار ۽ ٻين شاگردن کي آزاد ڪيو وڃي. آئين ۾ ترميم ڪري صحيح جمهوريت بحال ڪئي وڃي.

تعليمي ادارن مان غنڊه گردي ختم ڪئي وڃي. شهري آزادي بحال ڪئي وڃي. ۽ بلوچستان ۾ فوجي ڪارروائي بند ڪئي وڃي. هن شاگردن کي اپيل ڪئي ته هو ظلم خلاف متحد ٿي جدوجهد جاري رکن.

\* \* \*

(هڪ خبر)

ج. س. ا. ف دادو جا مڙئي عهديدار گرفتار مٿن ڪيس داخل

حيدرآباد: جيئي سنڌ اسٽوڊنٽس فيڊريشن ضلع دادوءَ جو هڪ هنگامي اجلاس تازو ٿي گذريو. جنهن ۾ دادو ضلع جي فيڊريشن جي سڀني عهديدارن جي گرفتاريءَ جي سخت لفظن ۾ مذمت ڪئي ويئي ۽ فيڊريشن جا قائم مقام عهديدار چونڊيا ويا:

اجلاس ۾ سنڌ يونيورسٽيءَ واري واقعي ۾ پيپلز پارٽيءَ طرفان شاگردن کي غنڊن هٿان مارڪٽ ڪرائڻ کي ننڍو ويو. ۽ يونيورسٽيءَ حڪام کان اهو مطالبو ڪيو ويو ته جن به شاگردن کي خارج ڪرڻ جا حڪم مليا آهن. سي فوري طور تي واپس ورتا وڃن. شاگردن کي هاسٽلن ۾ رهڻ ڏنو وڃي. وساڻ، ڀنگوار ۽ ٻين کي فوري طور تي آزاد ڪيو وڃي. تعليمي ادارا هڪدم کوليا وڃن. دادوءَ جا بيگناهه شاگردن جن تي خواهه خواهه ڪيس داخل ڪرائي عهديدارن کي گرفتار ڪيو آهي. تن کي ۽ سائين جي ايمر سيد کي آزاد ڪيو وڃي. هن اجلاس ۾ شاگردن جي ”اٽڪشن ڪاميٽي“ ٺاهي ويئي.

\* \* \*

(هڪ خبر)

شاگردن جي گرفتارين جي مذمت - گرفتار شاگردن جي آزاديءَ

جو مطالبو ’ڪراچيءَ ۾ سنڌي شاگردن جا مظاهرا‘

حيدرآباد. (اسٽاف رپورٽر)

سنڌ يونيورسٽي اسٽوڊنٽس يونين جي نائب صدر مسٽر محمد صفر مريءَ هڪ بيان ۾ سنڌ حڪومت کان ڀر زور مطالبو ڪيو آهي ته دادوءَ ضلع جي شاگردن ۽ سنڌ يونيورسٽيءَ ۾



ڪنوڪيشن دوران هنگامي ڪرڻ جي الزام ۾ جن شاگردن کي گرفتار ڪيو ويو آهي. تن کي هڪدم آزاد ڪيو وڃي ۽ جن شاگردن خلاف وارنٽ جاري ڪيا ويا آهن، سي واپس ورتا وڃن. مسلم ڪاليج جي شاگرد اڳواڻ غلام شبير لاکي به شاگردن جي آزاديءَ ۽ شاهه محمد شاهه جي خلاف ڪيل آرڊر واپس وٺڻ جو مطالبو ڪيو آهي.

ڪراچيءَ جو اطلاع آهي ته تازو اتي جيئي سنڌ اسٽوڊنٽس فيڊريشن ڪراچيءَ ۾ ”سنڌي سپوت سنگت“ جي ڪارڪنن ۽ شاگردن ريڊيو پاڪستان جي سامهون شاگردن تي پ پ جي غندن طرفان حملا ڪرائڻ ۽ شاگردن جي گرفتاريءَ خلاف احتجاج طور مظاهرو ڪيو. مظاهرين وٽ جيڪي پينر هئا، تن تي هيٺان مطالبو لکيل هئا.

اسماعيل وساڻ تي تشدد بند ڪيو وڃي. بهاري نه ڪپن، مهراڻ جي رپورٽر مسٽر محمد حيات نظاماڻيءَ کي آزاد ڪيو وڃي. اسين سنڌ يونيورسٽيءَ جي شاگردن تي ٻاهران آيل غندن هٿان ڪيل حملي جي مذمت ڪريون ٿا. شاگرد اڳواڻ عزيز ڀنگوار، سڪندر ڀنگوار، ايس. ڪي جمڻي، لالا نادر، خادم حسين سومرو ۽ ٻين کي هڪدم آزاد ڪيو وڃي.

بعد ۾ هڪ گڏيل بيان جاري ڪيو ويو جنهن ۾ ڄاڻايو ويو ته شاگرد ايڪشن ڪاميٽيءَ جي اسين حمايت ٿا ڪريون. سنڌ يونيورسٽيءَ کي ڪوليو وڃي. ڇو ته ان کي بند ڪرڻ جو ڪوبه جواز ناهي ۽ نه وري در محمد اوستي کي ان ڳالهه جو ڪو حق ٿو پهچي ته هو سنڌ يونيورسٽيءَ کي بند ڪرڻ جو حڪم جاري ڪري. بيان ۾ وڌيڪ چيو ويو آهي ته پوليس جي بندوق سان زخمي ٿي مري ويل پوليس جي سپاهيءَ جي ”ميڊيڪل رپورٽ“ غلط حاصل ڪرڻ لاءِ لياقت ميڊيڪل ڪاليج جي ڊاڪٽرن تي زبردست دٻاءُ آندو پيو وڃي. ۽ ڊاڪٽرن کي ڊمڪائي، ڊيڄاري بندوق جي ڪارتوس بچاءُ پستول جي گوليءَ جي رپورٽ حاصل ڪرڻ جي ڪوشش ڪئي پئي وڃي اها روش ناقابل برداشت ٿيندي.

حڪومت شاگردن جي مائٽن تي دٻاءُ آڻي، انهن کي گرفتار ڪري بي عزت ڪري رهي آهي. جنهن کي شاگرد برادريءَ ڪڏهن به

معاف نه ڪندي. اهو رويو هڪدم بند ڪيو وڃي ۽ گرفتار ٿيل شاگردن کي آزاد ڪيو وڃي.

\* \* \*

پيپلز اسٽوڊنٽس فيڊريشن کي يونيورسٽيءَ ۾ ڏک، سپاف جو صدر سهرياڻي مستعفي. هن طرفان مرڪزي عهديدارن تي سنڌ، دشمن سرگرمين جو الزام.

حيدرآباد (اسٽاف رپورٽر)

معلوم ٿيو. آهي ته پيپلز اسٽوڊنٽس فيڊريشن سنڌ يونيورسٽيءَ جي صدر مسٽر مختيار احمد سهرياڻي، پنهنجي عهدي تان استيفا ڏئي ڇڏي آهي. هن پنهنجي بيان ۾ ڄاڻايو آهي ته سپاف جا عهديدار سنڌ دشمن سرگرمين ۾ مصروف آهن. هن مطالبو ڪيو ته اسماعيل وساڻ، عزيز ڀنگوار ۽ ٻين شاگردن کي آزاد ڪيو وڃي. يونيورسٽيءَ ۾ حالتون بهتر بنائڻ لاءِ يونين بحال ڪئي وڃي ۽ رستيڪيشن جا آرڊر واپس ورتا وڃن.

\* \* \*

شاگرد امتحانن جو بائيڪاٽ ڪن،

شاگرد ائڪشن ڪميٽيءَ جو بيان

ڄام شورو (پ- ر) سنڌ يونيورسٽيءَ انجنيئرنگ ڪاليج شاگرد ائڪشن ڪميٽي سنڌ جي شاگرد برادريءَ کي اپيل ڪئي آهي ته اهي پنهنجي مطالبن مڃائڻ لاءِ 7- جولاءِ تي ٿيندڙ انٽر ميڊيٽ جِي امتحانن جو مڪمل بائيڪاٽ ڪري شاگردن اتحاد جو ثبوت ڏين. ايڪشن ڪميٽيءَ ڄاڻايو آهي ته حڪومت پنهنجي واعدن ۽ دلاسن هوندي به اڃان تائين شاگردن خلاف انتقامي ڪاررواين کان باز نه آئي آهي. اڃان تائين سنڌ جي مختلف شهرن مان گرفتارين جون خبرون اچن ٿيون. خود يونيورسٽيءَ انتظاميه به ڪن شاگردن خلاف انتقامي ڪارروايون ڪرڻ تي غور ڪري رهي آهي. هن کان اڳ گرفتار ٿيل شاگردن کي آزاد نه ڪيو ويو آهي، ۽ نه ڪي رستيڪيشن جا احڪامات واپس ورتا ويا آهن.

ڪميٽيءَ چيو ته انهن ڳالهين مان واضع آهي ته حڪومت شاگردن کي تعليم حاصل ڪرڻ جو بنيادي حق ڏيڻ لاءِ تيار نه آهي ۽ اهڙي تشويعناڪ ماحول ۾ وري امتحان ڏيڻ، سنڌ جي مفادن جي خلاف آهي.

ايڪشن ڪميٽيءَ شاگردن کي اپيل ڪئي آهي ته هو پنهنجي حقن کي حاصل ڪرڻ لاءِ پڻ حڪومت جي سپاهه ڪارين خلاف احتجاج ڪندي امتحان جو مڪمل بائيڪاٽ ڪن ۽ پنهنجي ۽ سنڌ جي مفادن جي تحفظ لاءِ عملي قدم کڻي، حڪومت تي واضح ڪن ته سنڌ جا سڀئي شاگرد پنهنجي حقن تان ڪڏهن به دستبردار نه ٿيندا.

\* \* \*

### شاگردن طرفان ڪلاسن جو بائيڪاٽ جاري!

حيدرآباد- (اسٽاف رپورٽر)

اڄ هتي سنڌ يونيورسٽي ۽ انجنيئرنگ ڪاليج جي شاگردن، شاگرد ايڪشن ڪميٽيءَ جي فيصلي مطابق ڪلاسن جو بائيڪاٽ جاري رکيو. اڄ به يونيورسٽي بند رهي ۽ انجنيئرنگ ڪاليج ۾ ڪوبه ڪلاس ڪونه هليو. ياد رهي ته ائڪشن ڪاميٽيءَ شاگردن کي اپيل ڪئي هئي ته هو ان وقت تائين ڪلاسن جو بائيڪاٽ ڪن جيستائين سندن گرفتار سائين کي آزاد نٿو ڪيو وڃي ۽ ريسٽريڪشن ۽ وارنٽ منسوخ نٿا ڪيا وڃن.

”شاگرد ايڪشن ڪميٽي“ جي حمايت، شاگردن جي جلوس کي

منتشر ڪيو ويو!

حيدرآباد- (اسٽاف رپورٽر)

اڄ صبح جو مشتمل ڪاليج جي شاگردن ڪلاسن جو بائيڪاٽ ڪندي هڪ احتجاجي جلوس ڪڍيو. جنهن سان ڪجهه ٻيا شاگرد به اچي شامل ٿيا، پوءِ جلوس هڪ چڱي خاصي شڪل اختيار ڪري ويو. جلوس ”يونيورسٽي گوليو“ ”سيد کي آزاد ڪريو“ ”گرفتار ٿيل شاگردن کي آزاد ڪريو.“ جي نعرن سان گڏ سنڌ ۾ بهارين جي اچڻ خلاف به آواز بلند ڪيو، جلوس ڪنهن به ناخوشگوار واقعي نه ٿيڻ کان پوءِ جڏهن ”ٽريننگ ڪاليج فار مين“ جي ويجهو پهتو ته جلوس

مان ڪن مذكوره ڪاليج کي بند ڪرائڻ جي ڪوشش ڪئي. هن منزل تي پوليس سرزمين تي پهچي، امن امان کي خطرو محسوس ڪندي، جلوس کي تلڪ ڇاڙهيءَ طرف وڌڻ کان روڪيو. جنهن تان جلوس ۾ شامل شاگردن ۾ ڪنهن حد تائين اشتعال پيدا ٿيو. پوليس جلوس جي اڳواڻي ڪندڙ ڪجهه شاگردن کي گرفتار پڻ ڪيو.

شاگردن جي چوڻ موجب پوليس شاگردن تي لائي چارج پڻ ڪئي ۽ هوڻي فائر به ڪيا. پر پوليس اختياريءَ وارن طرفان اهڙي ڪنهن به ڪارروائيءَ ڪرڻ کان صاف انڪار ڪيو ويو آهي. بهرحال پوليس جي مداخلت سبب جلوس ڪجهه دير بعد منتشر ٿي ويو. هن سلسلي ۾ مسلم آرٽس ڪاليج شاگرد سنگت جي صدر سيد عالم شاه بخاريءَ جي بقول سندس موجودگيءَ ۾ پوليس طرفان لائي چارج ۽ مڀيند فائرنگ ڪئي ويئي. هن سخت لفظن ۾ مذمت ڪندي ملوث پوليس انسپيڪٽر خلاف قدم کڻڻ جو مطالبو ڪيو آهي. جنهن لاءِ سندس چوڻ آهي ته هن ”سنڌين کي گاريون ڏنيون ۽ گهٽ وڌ ڳالهايو.“

هن ڪلاس جو بائيڪاٽ ڪرڻ جو به اعلان ڪيو. اسان جي نمائيندي جي چوڻ موجب ته جيئي سنڌ اسٽوڊنٽس فيڊريشن هالا، طرفان پڻ شاگردن جي جلوس تي ٿيل لائي چارج جي مذمت ڪئي وئي آهي ۽ واسطيدار پوليس آفيسر خلاف ڪارروائي ڪرڻ جو مطالبو ڪيو ويو آهي.

اڄ شاگرد اڳواڻن جي هڪ هنگامي گڏجاڻي حبيب الله ناريجي شاگرد اڳواڻ صدر سنڌي سوسائٽي سنڌ يونيورسٽيءَ جي زير صدارت ٿي گذري. جنهن ۾ شاگرد اڳواڻن، سيد عالم شاه بخاري، صدر شاگرد سنگت مسلم آرٽس ڪاليج حيدرآباد، سيد روشن علي شاه، شاگرد اڳواڻ ناز ڀٽو، شاگرد اڳواڻ نواز علي خواجہ، عزيز سمون، مهر علي شاه ۽ سليم شاه، شاگرد اڳواڻن شرڪت ڪئي. گڏجاڻيءَ ۾ شاگردن تي پوليس جي طرفان ٿيل لائي چارج ۽ فائرنگ جي سلسلي ۾ منعقد ڪئي ويئي ۽ ان ڳالهه جي سخت لفظن ۾ مذمت ڪئي وئي ۽ مطالبو ڪيو ويو ته مذكوره صوبيدار خلاف قدم کنيو وڃي.

ٻئي طرف پوليس جي چوڻ مطابق سواءِ جلوس کي پر امن طريقن سان منتشر ڪرڻ جي ڪنهن به تشدد واري ڪارروائي نه ڪيل چئي وڃي ٿي. ايس پي حيدرآباد هن متعلق ”عبرت“ کي ٻڌايو ته شاگردن جي جلوس تي ڪابه لائي چارج نه ڪئي ويئي آهي ۽ 144- قلم نه هڻڻ ڪري جلوس کي ڪٿي به نه ڙوڪيو ويو. هن ٻڌايو ته جلوس ۾ شاگردن بعد ۾ پاڻمرادو منتشر ٿي ويا.

اڄ اسان جي نمائندي وٽان معلوم ٿيو آهي ته حيدرآباد جي اڪثر تعليمي ادارن ۾ هن واقعي کان پوءِ شاگردن ڪلاسن جو بائيڪاٽ ڪيو ۽ مطالبو ڪيو ته گرفتار ٿيل شاگردن کي آزاد ڪيو وڃي ۽ صوبيدار خلاف قدم کنيو وڃي. ڇو جو هن سڄي سنڌ جي شاگرد برادريءَ جي عزت کي للڪاريو آهي.

\* \* \*

### سنڌ اسيمبليءَ ۾ سيد ظفر علي شاھ جي تقرير جا چند حصا

ڪراچي (اسٽاف رپورٽر)

بلوچستان جو ذڪر ڪندي، سيد ظفر علي شاھ چيو ته اتي اڪثريت کي حڪومت ڪرڻ جو حق نه ٿو ڏنو وڃي. ان تي قائد ايوان چيو ته بلوچستان جي صورتحال کي هن ايوان ۾ بحث هيٺ آڻڻ سان ٻن صوبن جي وچ ۾ غلغلہ فھمين پيدا ٿيڻ جو امڪان آھي. شاھ صاحب پنھنجي تقرير ۾ صوبائي حڪومت تي چوھ چنڊيا، ۽ تنقيد ڪندي چيو ته ان جي حالت ايوب ۽ يحيٰ خان جي وقت کان به وڌيڪ خراب آھي. هن وڌيڪ چيو ته سنڌي جڏهن به پنھنجي حقن جي گھر ڪن ٿا، ته انھن تي علحدگي، پسند هڻڻ جو الزام ھنيو وڃي ٿو. سنڌ يونيورسٽيءَ ڪنوڪيشن جي واقعي بعد يونيورسٽيءَ جي شاگردن خلاف ڪيل ڪاررواين تي نڪتہ چيني ڪندي هن چيو ته مرڪزي وزير تعليم سان ڪراچي يونيورسٽيءَ ۾ اهڙو ساڳيو واقعو پيش آيو پر اتي ته شاگردن خلاف ڪجهه نه ڪيو ويو.

سيد ظفر علي شاھ چيو ته سنڌ يونيورسٽيءَ جي شاگردن خلاف ڪارروايون بند ڪيون وڃن. ريسٽريڪشن جا حڪم واپس ورتا وڃن ۽ گرفتار ٿيل شاگردن کي آزاد ڪيو وڃي. هن وڌيڪ چيو ته يونيورسٽيءَ واري معاملي ۾ شاگردن کي گرفتار ڪرڻ ڪهڙي

معني رکي ٿو؟ هن حڪومت کي چٽاءُ ڏنو ته هو سنڌ دشمنيءَ کان باز اچي ورنه سندس حشر به اڳين آمرن کان مختلف نه هوندو...!!

\* \* \*

شاگردن کي بنا، دير آزاد ڪيو وڃي. آئين جي مخالفت اصولي آهي. ج. س. ا. ف جي شاگردن جي پريس ڪانفرنس.....!

حيدرآباد. اسٽاف رپورٽر

جيئي سنڌ اسٽوڊنٽس فيڊريشن جي شاگردن مطالبو ڪيو آهي ته شاگردن خلاف خون جو جڙتو ڪيس ختم ڪري، گرفتار ٿيل شاگردن کي آزاد ڪيو وڃي. شاگردن جا رستيڪيشن آرڊر رد ڪيا وڃن ۽ سائين جي ايمر سيد سميت سڀني سياسي قيدين ۽ سنڌي شاگردن کي جلد آزاد ڪيو وڃي.

هو اڄ شام جو هتي ”جيس هوٽل“ ۾ هڪ پريس ڪانفرنس کي خطاب ڪري رهيا هئا. شاگرد اڳواڻن چيو ته 28- اپريل تي ڪنوڪيشن واري واقعي کان پوءِ يونيورسٽيءَ جي 17- شاگردن کي خون جي ڪوڙي ڪيس ۾ ڦاسايو ويو آهي. ان سلسلي ۾ يونيورسٽيءَ اسٽوڊنٽس يونين جو جنرل سيڪريٽري عزيز ڀنگوار، اسماعيل وساڻ، سڪندر ڀنگوار، مولا بخش لغاري، امان الله شيخ، احمد خان جمالي، لالا قادر ۽ حبيب الله ناريجو جيل ۾ آهڻ ۽ شاه محمد شاه، يوسف جڪراڻي، مدد علي سنڌي، نظير سمون ۽ سليم شاهه ٻاهر آهڻ. انهن مڙني تي اسپيشل ٽربيونل ۾ ڪيس هلي رهيو آهي.

هنن ٻڌايو ته جيڪو سپاهي ڪنوڪيشن واري واقعي ۾ مري ويو. اهو پوليس طرفان ڪيل فائرنگ ۾ رائيفل جي گوليءَ سان زخمي ٿيو هو. ليڪن انتظاميه شاگردن تي اهو ڪوڙو ڪيس ٺاهي انهن کي ڦاسايو آهي. ان کان علاوه شاگردن کي يونيورسٽيءَ مان خارج ڪيو ويو. جن مان بعد ۾ 5 شاگردن جا آرڊر واپس ورتا ويا آهن. هنن چيو ته چند شاگردن جا رستيڪيشن آرڊر واپس وٺڻ سان ڪوبه مسئلو حل ڪونه ٿيندو. پر سمورن سياسي قيدين ۽ شاگردن کي آزاد ڪيو وڃي. هنن وڌيڪ چيو ته جيڪڏهن حڪومت اسان جا اهي

مطالباً نه مڃيا ۽ شاگرد آزاد نه ٿيا ته پوءِ سنڌ جي تعليمي ادارن ۾ ڏينهن ڏينهن بيچيني وڌندي ويندي. هنن هڪ سوال جي جواب ۾ ٻڌايو ته شاگردن جو صرف هڪ ڏوهه اهو آهي ته هو نئين آئين کان مطمئن نه آهن. تنهن ڪري ان جي جمهوري اصولن تحت مخالفت ڪري رهيا آهن. هڪ ٻئي سوال جي جواب ۾ هنن چيو ته اسين ڪنهن به پارٽيءَ سان اختلاف رکڻ جي باوجود بلوچستان ۾ ٿيندڙ ظلم جي مذمت ٿا ڪريون ۽ اسان جو ساٿ بلوچستان جي مظلوم عوام سان آهي.

سنڌ يونيورسٽيءَ جي باري ۾ هڪ سوال جي جواب ۾ شاگرد اڳواڻن ٻڌايو ته اُتي سڄي تعليمي سال ۾ فقط 7 ڏينهن ڪلاس هليا آهن. هنن چيو ته حڪمران ٽولو هٿ وٺي تعليمي ماحول خراب ڪري رهيو آهي.



(7)

## جیل ۽ پیار جو داستان

اڄ اسان جي شنوائي آهي. اسان کي سينٽرل جیل مان پوليس جي نگرانيءَ ۾ تربیونل جي آڏو پيش ڪيو ويو. هتي اسان کي خبر پئي ته اٽڪل ٻه سؤ ماڻهو جيڪي ”چار صادق علي“ جي ظلم سبب قاتل هئا سي به اڄ تربیونل آڏو پيش ٿيڻ لاءِ آيل آهن. اتي هڪ شخص وڏي ڏاڙهيءَ سان عينڪ پاتل مٿي تي ملن واري اچي ٽوپي ۽ شيروانيءَ ۾ ملبوس اچي اسان جي ڀرسان ويٺو. اسان کي پڪ ٿي ته هي سي آءِ ڊي آهي ان پهريان ته اسان سان هوريان ڳالهائڻ ۽ پوءِ ڪڍي وڌو تهڪ ڏنائين. اتي اسان سک جو ساهه کنيو ۽ خوف لٿو. ڇو ته هيءُ ڪو ٻيو نه پر ”شاهه محمد شاهه“ هو جيڪو روپوش هو. اسان پوليس پارٽيءَ سان گڏ شنوائي وٺي موٽياسين. تڏهن به شاهه محمد شاهه اسان سان گڏ هو. اسٽيشن تي شهر ۾ گڏ ٻه کيس ٻئي ڪنهن به ڪونه سڃاتو (سواءِ اسان جي) سينٽرل جیل پهچڻ کان اڳ هو موڪلائي هليو ويو. وري ٻي شنوائي تائين جیل جون هوائون کائڻ لڳاسين!

اڄ ڳوٺان خط آيو آهي، گهر واريءَ لکيو اٿر خط ۾ لکيل آهي: نواب شاهه:

(خط)

آڏا ڏونگر ڏاڍا لاڙي! سور ڀلا سهسائي ڪير،  
دنيا پنهنجي ڌن ۾ پوري، روئندن کي پرچائي ڪير.  
\*

هڪل ڪيچ ڪشالا، پنهنجا پکي به پانڌي ٿيندءِ ڪونه  
ڪنهن جي ڪاڻ مرين ٿو مڱيا. ڪير به ڪانڌي ٿيندءِ ڪونه



ڪڏهن ته پنهنجو روپ هو رم جهر، گلن جتان گجيل هيا،  
هاڻ ته ائين چڻ ڪين هيو ڪجهه، خوابن جا سڀ ڪيل هيا.  
اميد ته خوش هوندين  
پيارا سرتاج عزيز،

سدائين ساٿ سلامت رهي، جيئن ته اڳ ۾ به خط موڪليا  
اثر ۾ شايد توکي ڪونه ڏنا ويا آهن. اڳين خطن وانگر اڄ به توڏي  
سهڻي صلاح ۽ ڪڙو منو خط پنهنجي سمجهه موجب لکي موڪليان  
ٿي، چوندا آهن ته ”حقيقتن کان تڻائڻ پنهنجي ضمير سان دوکو ڪرڻ  
جي برابر آهي.“

پيارا، جنهن قوم جي حقن خاطر تون وڙهين پيو. ان کي  
تنهنجي ڪابه عزت ڪانهي، فقط ڪي چند چوڪرا آهن جيڪي  
اخبارن ۾ روز پيا بيان ڏين. نه ته هرڪو الله الله ڪيو پنهنجي گهر  
۾ خوش لڳو ويٺو آهي اول ته پنهنجي شاهه محمد شاهه کي ڏسو  
جنهن ڪجهه به نه ڪيو آهي هيل تائين! سواءِ خوامخواه بڪواس  
ڪرڻ کان سواءِ ۽ ها، اهڙن انسانن مان ورنڊو ڪجهه به ڪونه، مون  
کي ٻڌاءِ آخر وري به ڪيئن! جيڪي پنهنجي سنڌ جي نياڻين کي  
ڪرسيون اڇلائي هڻن ۽ وري وڏي ڳالهه ته هڻن به انهن کي جن جو  
نمڪ سندس پيٽ ۾ آهي. مون پيڻ شاهين ميمڻ ڏي سڻو نياپا  
موڪليا آهن ته مون کي اچي حقيقت ٻڌاءِ. پر سندس جواب اهو آهي  
ته ادي اڳ ۾ ڪرسيون هنيائون وري هاڻي لاهين برقعاً تنهن ڪري  
اسان ڪونه اينديوسين، عزيز جي گهر! اها ته برابر هڪ حقيقت آهي.

ته ٻڌ ”جيڪڏهن توکي صاف دل ٿي سنڌ سان وفاداري  
ڪرڻي آهي ته پوءِ انهن لوفرن جي پٺيان نه لڳ ۽ نه ئي  
سندن چوڻ تي هل. مان نه ٿي چاهيان ته منهنجو گهر  
رولي ۾ پوي يعني تون جيل ۾ شطرنج ويهي ڪيڏ ۽  
انهن بڪواسين سان گڏ گپ شپ ۾ وقت گذار. اول ته  
پنهنجي سؤٽ سڪندر کان پڇ ته جڏهن اسماعيل وساڻ  
کي رتو ڇاڻ ڪري ٽرڪ ۾ پيا هڻن ته تون خاموش ڇو  
بيٺو هئين!

ڪوبه حقيقت پسند ۽ سنڌ جو سچڻ پلي حڪمران هجي يا عام ماڻهو، پر اهو ڪونه چاهيندو ته چوڪرا رڳو ائين وتن ٺلهي. نعرا هڻندا ۽ پاڻ ۾ رتوڇاڻ ٿين! ڇا اهي ماڻهو سنڌ جا سچڻ آهن جيڪي هيئر توشان گڏ وينا آهن. ياد رک اهي تنهنجا دشمن آهن. توکي تباهي ۽ برباديءَ ڏي ڌڪڻ گهرن ٿا، کين اگر سنڌ جو مفاد پيارو آهي ته ڊگريون حاصل ڪري نوڪريون وٺي، اندروني طرح دشمنن سان وڙهڻ گهرجي. باقي بيگم رعنا جي پٽي لاهڻ سان سنڌ خوشحال ڪانه ٿي پوندي!

خير منهنجو ته توشان واسطو آهي ٻيا اها حقيقت قبول ڪن ٿا نه پر مون کي ته اهو حق آهي ته توڏي چند سچ جا ڪٿا جملا لکان، هيئر پلي توکي مون کان نفرت ٿيندي هجي تنهن لاءِ ارمان ڪونه اٿم ڇو ته سچ چوندو ڪنهن کان به ڪانه ڊڄندي آهيان. پر هڪ ڏينهن ضرور اهو ضرور چوندين ته:

”جن لئه مياس سي ڪانڌي به ڪونه ٿيا“ هيل تائين ڪنهن تنهنجي پوڻاري ڪئي آهي سهي؟ ڏسان ته ڪيترا هزار ٿا تنهنجي خاطر ڪڍن پر سچ جوان ڪي به کين ورندي. اندر جي باهه ڪيڏ لاءِ ڪاغذ جي ٽڪري تي هي چند سٽون لکيون اٿم، جي سچ ٻڌڻ ڪري اوهان کي ڪابه ڏهنئي. تڪليف پهچي تنهن لاءِ معذرت. بهرحال مون کي اوهان جي مجبوري جو احساس آهي. منهنجون دعائون اوهان سان آهن. فقط اوهان جي

”ر. ش“

نواب شاه

پنهنجي زندگيءَ ۾ پهريون دفعو اهڙو ڪٽو سچ ٻڌي (سو به بيوسيءَ واري حالت ۾) مون کي ڏاڍي خوشي ٿي. آڻ پنهنجو پاڻ کي قلم جي ڌڪن کان منهن لڪائي، ماضي جي يادن جو سهارو وٺڻ لڳس. اهو ڏينهن ڪاليج جي زندگيءَ وارو ياد آيم جنهن ڏينهن سڪندر ڏهراج هڪ چوڪريءَ سان بداخلاقيءَ وارو رويو هلندي، سندس چهر تي آرسيءَ جو اولڙو هنيو هو. منهنجي ضمير (اخلاق جي دائري اندر) مون کي اهو لقاءُ برداشت ڪرڻ نه ڏنو.

مطلب ته سڪندر ڏهراج سان منهنجو جهيڙو شروع ٿيو. ڏهراج جهيڙي جو بنياد ان چوڪريءَ کي بنايو. پر مون ان ڪومل جهيڙي چوڪريءَ جي اخلاقي طرح حفاظت ڪرڻ ٿي چاهي. جنهن جو اهو نتيجو نڪتو جو هن تي منهنجي وفاداريءَ جو ڏاڍو اثر ويهي ويو. ۽ پوءِ وفا جي پياري ۽ پرڪشش لفظ جذبي کيس پنهنجي پوري زندگي مون کي بن پيار جي خاتي جي اڀري ڇڏڻ تي مجبور ڪيو! اهو ڏينهن به ياد آهي. جڏهن اسان 1- اپريل 1969ع تي قرآن شريف تي هٿ رکي عمر پر سائن ٿيا هئا جو وڃڻ ڪيو، يعني سول فيريج ڪرڻ جو عهد ڪيو. ڪورٽ سڳوريءَ عمر جو سرٽيفڪيٽ گهريو پر ”وفا جي ديويءَ“ جي عمر قانون مطابق ڪجهه مهينا گهٽ هئي. جنهن ڪري اسان جي شادي قانوني طرح 6- مهينن لاءِ رڪجي ويئي. سياڻن جي چواڻيءَ ته ”عشق مشڪ لڪڻ جو ناهي؟ اسان جي مائٽن کي جڏهن اها خبر پئي ته ٻنهي تي پنهنجي مائٽن پيار جي سيلاب کي سماجي طرح بند ٻڌڻ شروع ڪيا. هن تي پنهنجي گهر کان ڪاليج وڃڻ تي بندش پئجي ويئي پر تڏهن به اسان جو عشق اڌ- ملاقات ذريعي قائم ۽ دائر رهيو. هي ذات جا ٻگهيا هئا. غريب آباد (محلي) نواب شاهه جا ويٺل هئا. سڪندر ڏهراج جي بنگلي کان ٿورو پرتي سندس اباڻي رهائش هئي ۽ هاڻي به آهي. سندس هڪ ڀاءُ جو نالو اسحاق ۽ ٻئي جو محمد معروف هو (جيڪو يو- بي- ايل ۾ زونل آفيسر آهي) آءٌ کيس چوڪري بنجي خط لکندو هوس ۽ هوءَ مون ڏي چوڪرو ”ظفر“ بنجي خط لکندي هئي. پر آخرڪار اهو راز به هڪ ڏينهن ظاهر ٿي پيو، جنهنجي نتيجي ۾ هن جي مائٽن کيس پبلڪ هيلٿ نرسنگ اسڪول لطيف آباد، حيدرآباد ۾ داخل ڪرايو ۽ اتي ئي هاسٽل ۾ رهائش جو بندوبست ڪيو ويو. اتي به اسان کي ڪير هڪ ٻئي کان روڪي نه سگهيو! هتي آئون سندس سيوٽ جو ڪردار ادا ڪندو هوس. ظاهري طرح پر اهو راز به هڪ ڏينهن فاش ٿي پيو!

روز روز خوازيءَ کان بچڻ لاءِ يڪي تهمت ڪشي مون هن کي هاسٽل مان اُٿي اچي شاهپور چاڪر ۾ رهايو (جتي اسان جي جاءِ هئي) هن جاءِ جا به حصا هئا. هڪ حصي کي واپار لاءِ استعمال ڪيو

ويندو هو، باقي ٻيو حصو خالي هو. تنهن ۾ منهنجو ڀاءُ ممتاز رهندو هو. تنهن وقت ۾ پرائمري پڙهندو هو ۽ والد صاحب ”سنجراڻي ڪاٺن فيڪٽريءَ“ ۾ رهندو هو. ڇو ته هنن سان واپار ۾ پائڻيچارو هوندو هيس.

اسان ممتاز واري ڪمري ۾ اچي ديرو ڄمايو. ان راز جي خبر صرف اسان جي بورجي صحبت ۽ چاچي خوشحالي بگڻيءَ کي هئي. انهن کي چيل هو ته جيئن بابا کي خبر نه پوي. هيءُ ويڄاري سڄو ڏينهن ان ڪمري ۾ بند هوندي هئي. ۽ شام جو ائون کيس مردانا ڪپڙا پارائي، هوا خوريءَ لاءِ ٻاهر ورائندي ۾ وٺي ويهندو هوس.

هڪڙي دفعي ٻاهر وينا هٿاسين ته اوچتو بابا اچي سلام ورايو. اسان ٻنهي کان چرڪ سان گڏوگڏ وعلڪم السلام جو آواز نڪري ويو. پوءِ ڳڻيتون ڏيندي چيو ته هيءُ منهنجو دوست خا... خالد آهي. بابا هن کي سڃاتو ڪونه. هن کيس هٿ ڏنو. بابا ان مهل نوابشاهه ٿي آيو تڪڙو هو سو ڪم ڪار جو ٻڌائي نوابشاهه روانو ٿي ويو. ڏينهن گذرندي دير نه ٿي يعني انهيءَ عرصي دوران مون اٽلر پاس ڪري ورتي هئي. پوءِ ستت ئي يونيورسٽيءَ ۾ داخلا ورتي. جتي مون پيٽ شاهين ميمڻ وٽ مارئي هاسٽل ۾ کيس رهايو. گهڻي وقت کان پوءِ مائٽن کي خبر پئي. هنن به سوچيو ته هي ڪونه مڙندا سو لاچار ٿي بابا چوڪريءَ جي مائٽن سان ڳالهايو.

محمد اسحاق (چوڪريءَ جي ڀاءُ) اها ڳالهه قبول ڪئي. ۽ پوءِ اسان جي شادي ڌار ڌور بجاءِ تمام سادي سودي ٿي گذري ۽ هاڻ هوءَ اسان جي ڳوٺ ”فيض محمد پنڱوار“ جي گرلس اسڪول ۾ ماستريائي آهي!

خط پڙهڻ جي ڪري اکين مان خوشيءَ جا ڳوڙها وهي هلن ٿا ۽ آڏو هٿن ۾ جهليل خط تي ڪري ٿا پون.

سڪندر ۽ اسماعيل ساڻ، مون کي روئندي ڏسي به خاموش آهن. خط جي هنن ستن تي نظرون ڪپي بيهي ٿيون رهن:  
آڏا ڏونگر ڏاڍا، لاڙي! سور پلا سهڻائي ڪير،  
دنيا پنهنجي ڏن ۾ پوري، روئندن کي پرچائي ڪير!

ان مهل پين ۽ پنو کڻي خط لکڻ ويهان ٿو:



(خط)

لکان ٿو خط اکين مان آب هاري،

خبر ناهي ملون يا موت ماري.

سينٽرل جيل حيدرآباد

تاريخ 18-7-1973 ع

منهنجي بندگان، منهنجي زندگي، خوشي، وفا ۽ پياري رشي!  
تنهنجو خط مليو پڙهي پروڙيم، مضمون محبت جو سارو سمجهيم.  
پياري اڃ آءُ فخر ڪندي خط توڏي لکان ٿو جو تو ۾ هڪڙي خاصيت  
اها پيدا ٿي چڪي آهي جو تون سچ منهن تي چئي سگهين ٿي، يعني  
پين لفظن ۾ بيباڪ ۽ دلير آهين، چوندا آهن ته ”دوست اهو جو  
اصلاحي تنقيد ڪري، پنهنجي پياري کي صحيح ۽ سٺي رستي تي  
هلڻ جي تلقين ڪري. آءُ تنهنجي انهيءَ اصلاحي تنقيد ڪرڻ مان  
مطمئن ۽ راضي آهيان. اميد ته آئيندي جي لاءِ به نشاندهي ڪندي  
رهنديئن.“

منهنجي دل جا دلدار محب منٺار پرين! چوندا آهن ته هر شيءِ  
جا به پاسا ٿيندا آهن. جيڪڏهن اسين ٺلهن نغرا هٿون ٿا ۽ ڪوبه عملي  
ڪم نه ٿا ڪريون ته ٻيو پاسو اهو آهي ته اسان کي ٺلهن نغرا نه هٿ  
گهرجن، پر عملي ڪم ڪرڻ گهرجي. ها، آءُ هاڻي ائين ڪندس.  
ٻيو ته تنهنجي خط مان ٿوري گهڻي مايوسي بکي ٿي. انهيءَ  
۾ تنهنجو ڏوهه ڪونهي. ڏوهه منهنجو آهي جو آءُ تنهنجي خوابن کي  
حقيقت بنائي ڪونه سگهيس، پر ايترو ضرور چوندس ته ”مايوسي  
گناهه آهي.“ مايوسي، سجاڳيءَ کي چيهو رسائي ٿي. مايوسي غفلت  
ننڊ جو ٻيو نالو آهي. ننڊ مان مراد ماڻ آهي ۽ ماڻ موت جي سڳي  
پيڻ آهي. تنهن ڪري توکي مايوسي نه ٿيڻ گهرجي.

منهنجو هٿ ڪير ساٿ ڏيئي يا نه ڏئي، بهرحال حڪومت جي  
آڏو ڪونه جهڪندس تڪليفون ۽ مصيبتون ته انسان کي سڀڪارين  
ٿيون ته اهي تنهنجي لاءِ امتحان آهن. تنهن ڪري امتحان مان پاس

ٿيڻ لاءِ همت ڪر، ڪوشش ڪر ته جيئن اهي مصيبتون ۽ تڪليفون هميشه جي لاءِ ختم ٿي وڃن!

سڄڻ سائين، هيئنر خط لکندي محسوس پيو ڪريان. تصور ٿي تصور ۾ ته تون منهنجي سامهون منهنجي ڀرسان ويئي آهين. دنيا جي هر خيال ۽ اوني کان بي نياز ٿي لکڻ شروع ڪيو اٿم. هونءِ به بنا ڪنهن رنڊ روڪ جي لکندڙ کي ذهني سکون ملندو آهي ته ٻڌ جدائي به ڪيڏي نه خراب شيءِ آهي. شايد اهو فطرتي قانون آهي ته جدائيءَ واري جانڊهه ۾ پيسجندي محبت، ڪشش ۽ سک ڪي محسوس ڪري سگهجي ٿو. مون کي توکان جدائيءَ جو احساس ستائي ٿو. ايتريقدر جو خط ملڻ کان اڳ منهنجي حالت بيمار جهڙي هئي. سوين خيال ذهن تي هٿوڙا هڻي رهيا هئا. خبر ناهي تون هن وقت ڪيئن آهين ۽ وفا ۽ پيار جي ديوي! افسوس جو آءٌ هن وقت جيل ۾ آهيان، مجبور آهيان. ڪجهه به نه ٿو ڪري سگهان!!

اڄ کان ٽي ڏينهن اڳ ڏاڍو بيمار هوس. ايتريقدر جو ماني ڪاٺ ۽ پاڻي پيئڻ به ڇڏي ڏنو هوم. هر وقت تنهنجو خيال دل تي سوار هو. پر جڏهن ٻڌم ته خط آيو آهي ته هوش ۾ اچڻ لڳس، کولي خط جڏهن پڙهيم ته بيماري به الائي ڪاڏي هلي ويئي. خوشيءَ ۾ نه ٿي مائيس. دوست چئي رهيا هئا ته اسان کي اڳ ۾ تنهنجو ڏاڍو فڪر هو پر هاڻي خبر پئي ته تو رڳو مڪر پئي ڪيو! خوشيءَ ۾ هونئن به رت وڌندو آهي، دماغ کي فرحت محسوس ٿيندي آهي. پر اڄ خوشي به ڇو نه ٿئي جو خط پرينءَ جي پار جو هو. انهيءَ قرب ۾ قيد ڪندڙ جو، جيڪو مون سان ڏک سک ۾ ساٿي رهيو آهي. جنهن منهنجي زندگيءَ ۾ بهار پيدا ڪئي ۽ وڻ ڦوٽ جي مند ۾ گلڙا پيدا ڪيا.

مون کي اميد آهي ته تون منهنجي سر جي خاطر هر ڏک، تڪليف کي برداشت ڪندي رهندينءَ. هر مصيبت کي دليريءَ سان منهن ڏيندي رهندينءَ. سلام سڀني کي خدمت ۾ عرض، امڙ کي پيرن تي هٿ. چڱو خدا حافظ.

فقط تنهنجو پنهنجو

عزيز (قيدي)

اڄ پي سنوائي آهي. ساڳي پوليس گاڏي ۾ ٽربيونل اچي پهتاسين. جتي مون درخواست ڏني ته آءٌ بيمار آهيان، مهرباني ڪري مون کي اسپتال ۾ داخل ٿيڻ جي اجازت ڏيندا ۽ پڻ اهڙو ليٽر ڏنو وڃي. ڪورٽ سڳوريءَ درخواست منظور ڪئي.

مون کي وري پيهر اسپتال ۾ داخل ٿيڻ لاءِ پوليس پارٽيءَ سان گڏ ليٽر مليو. ڊاڪٽر محترم ڪامل راجپر تمام سٺي نموني پيش آيو. هن ڊاڪٽر غضنفر عليءَ کي فون ڪري پنهنجي وارڊ ۾ داخل ڪرڻ لاءِ چيو. ڊاڪٽر راجا صرف نالي جو راجا هو. جهڙو سهڻو هو تهڙي سندس سيرت به هئي. هن مون کي چيڪ ڪري هڪ وارڊ ۾ داخل ڪيو. خوش قسمتيءَ سان مون کي ”سائيڊ روم“ مليو جنهن ۾ ٽي چار ماڻهو رهي ٿي سگهيا. ڪجهه ڏينهن کان پوءِ ”هرنيہ جو آپريشن“ ٿيو. منهنجي مٿان پوليس جو پهرو ته هلندڙ هو. اهي ويچارا مون سان جڻ ٻڌا ويٺا هوندا هئا. جيل ۾ مون سان گڏ تحريڪ استقلال، حيدرآباد جو صدر به رهندو. تنهن به انهيءَ ساڳئي وارڊ ۾ داخلا ورتي.

هن ئي وارڊ ۾ مون دوستيءَ ۽ محبت جي انتها ڏني. اهڙو مثال مون ڪٿي به ڪونه ڏٺو. ٿيو هينئن ته هڪڙو شاگرد شايد سندس نالو ڀڳوان داس هو تنهن کي يوسف جڪراڻي گروپ جي ماڻهن چاقون هنيا هيا. جنهن ڪري هو معذور ٿي پيو هو. بعد ۾ سٺي ۽ ترت علاج جي ڪري ٺيڪ ٿي ويو. ڀڳوان داس جو زاهد مخدوم دوست هو. آءٌ سمجهان ٿو ته هت سندس انهيءَ خدمت واري عمل کي خراج تحسین پيش ڪرڻ لاءِ، چيڪڏهن هيٺيون سئون لکان ته دوستيءَ جو حق ادا ٿي ويندو.

آءٌ سلام ٿو ڪريان ته انسانذات جي خدمت ڪندڙ دوست زاهد مخدوم کي جنهن ڀڳوانداس جي خدمت سڃاڻي ۽ ايمانداريءَ سان (مثل ماءُ بنجي) ڪئي. يعني هن کي ڪٿي ويهارڻ، سهارڻ، ڪپڙا ڏوٽڻ وغيره. ايتري قدر جو ڀڳوان جا معذوريءَ ڪري بسترو ۽ ڪپڙا وغيره به خراب ٿي ويندا هئا. پر انهن کي به بنا ڪنهن هڪ جي ۽ بغير ڪنهن خفي ٿيڻ جي خوشيءَ سان ڏوٽي صاف ڪندو هو.

مون وٽ يونيورسٽيءَ جا دوست، ڀائر ۽ پينرون جڏهن ملڻ ايندا هئا ته پاڻ سان گڏ ميوو (فروٽ) به آڻيندا هئا. تڏهن آءٌ هي دعا گهرندو هوس ته جيل جي بجاءِ جيڪر هتي اسپتال ۾ سال لڳي وڃن ته بهتر! پوءِ ان فروٽ کي ونڊي ورڇي سڀ کائيندا هئاسين.

مٿي ٻڌائي آيو آهيان مون ته صوبيدار تي کيس داخل ڪيو هو (تنهن کي صوبيدار حاجي سمون جيڪو نذير ۽ بشير جو مامون هو. هي ٻئي منهنجا دوست هئا. جن کي اسين ڊاڙي برادران چوندا هئاسون) تنهن کي حاجي صاحب مون وٽ ويئي آيو. صوبيدار ناصر پنجابيءَ معافي ورتي. مون حاجي سمي صاحب کي يقين ڏياريو ته ٽريبونل مان کيس واپس وٺندس. ان ساڳئي ڏينهن تي منهنجو سوٽ جناب شهيب خان، محترم قاضي فيض محمد کي ضعيف العمريءَ ۾ تڪليف ڏئي وئي آيو. هو مون تي ٿيل ڊي پي آر واري کيس ۾ ضامن ڪڍڻ لاءِ نواب شاهه کان حيدرآباد آيو هو. سائين قاضي صاحب ويڇاري ڏاڍو پاڻ پتوڙيو، مطلب ته منهنجي ضمانت ٿي ويئي. آءٌ سندس انهيءَ احسان جي بار هيٺيان سدائين جهڪيل رهندس.

اسپتال ۾ رهڻ دوران هڪ ڏينهن دل ڳوٺ وڃڻ لاءِ چاهيو. پوليس گارڊ جو مون تي تمام گهڻو اعتماد هو. هڪڙي ڏينهن منهنجي دوست اڪبر رند شراب آندو. هن سپاهين سونهاري مراد علي کي به شراب پيئڻ جي صلاح ڪئي. هنن همراهن به ڏاڍو مزي مزي سان پيئڻ شروع ڪيو. اسان چئني شراب پيتو. هاڻي سپاهي جڏهن نشي جي مستيءَ ۾ آيا. تڏهن چوڻ لڳا ته عزيز صاحب، حڪم ڪپي. اسين هر خدمت ڪرڻ لاءِ تيار آهيون. مون چيو ته ”يار“ حڪم ڇا جو، ڳوٺ نواب شاهه وڃڻ جو ارادو آهي اهو منهنجو عرض آهي. ”تنهن تي چيائون ته پوءِ“ چڱو جلد تيار ٿي وٺ، ڇا ياد ڪندين...! هونءَ به مون تي اعتبار حد کان مٿي هين.

مون فون ڪري هڪ دوست کي چيو ته ”ڪار ڪپي..“ ڇي ”يار متان خراب ٿي پوي گاڏيءَ تي اعتبار نه آهي. ائين ڪندين هڪڙو سنهڙو قد آور ڏاڙهونءَ جهڙي رنگ جهڙو جوان اچي پهتو. کيس ڏسي ڏاڍي خوشي ٿي جو اهو منهنجو پراڻو دوست ۽ مخالف سڪندر ڏهراج هئو.



انهن ڏينهن ۾ ڏاڍي گرمي هئي. ڀلا مهينو هجي جولاءِ جو!! تنهن ڪري ڪٿ ڪڍي روم کان ٻاهر وينا. هٿاسون. ڏهراڄ مون کي هر طرح جو يقين ڏياريو. مون تي ڏاڍو اثر ٿيو. ٻين لفظن ۾ هن مون کي چڻ موهي ڇڏيو هو. هاڻي بسترو خالي ڇڏي، پوليس سان گڏ ڪار ۾ چڙهي سنڌ يونيورسٽيءَ ۾ پهتاسين. اتي ممتاز جوڻيجو يونيورسٽيءَ ۾ پنهنجي پائرن ۽ دوستن سان ملڻ آيو هو. هو ان وقت نواب شاهه ۾ چيف آفيسر هو. هن کي ڪار پنهنجي هئي تنهن کي به ساڻ کنيوسين. خيرن سان اچي نواب شاهه پهتاسين. مٿن مائٽن سان ملي. ڏاڍو خوش ٿيس حال احوال ڏئي وئي مهمانن جي خدمت چاڪري بعد ۾ موڪلائي وري واپس راتو رات حيدرآباد اسپتال پهتاسين.

سائين غلام مصطفيٰ شاهه جي ڪوشش سان 15-16 کان پوءِ ڊاڪٽر عالمڻي مون کي پرائيوٽ ڪمري ۾ رکيو. جتي منهنجي نگرانيءَ لاءِ صرف هڪڙو سپاهي رکيو ويو. هتي سڀ دوست مائٽ مٽ ملڻ لاءِ پيا ايندا هئا. پرائيوٽ ڪمري ۾ داخل ٿيڻ کان پوءِ ٻئي ڏينهن خط آيو.

\* \* \*

منهنجا مڙا ۽ پيارا سرتاج

جتي هجين خوش هجين!

احوال ته اوهان جو خط مليو. پڙهي اندر جي آڳ تي ڪجهه مڙوئي ڇنڊو پيو. اوهان جي ناچاقائيءَ جو ٻڌي ڏک ٿيو. جنهن جو اظهار ڪرڻ ته هت مشڪل آهي. ڏٺيءَ در سوال آهي ته رب پاڪ توهان کي صحت ڏئي ۽ زندگي بخشي. ٻيو ته ڏک سک زندگيءَ ۾ ايندا رهندا آهن، مون ۾ ڪافي همت آهي. آخر توهان جي گهر واري آهيان ضرور همت هوندم.

مڙا. آءُ توکان ڪانهان ناراض. تون رنج نه ٿي دل مان وهڻ گمان ڪڍي ڇڏ. خط توهان ڏي لکندي رهنديس. پر ماڻهو متان رنج ٿين تنهن ڪري خط دير سان ٿي لکان. آڳ ۾ ادا عطا محمد جي اڱڊريس تي ادا عاشق جن ڏي ڏياري موڪليو هيم. جو توهان کي مليو. پيارا هو حقيقتن جو خط هو. پر خير مون کي توڏي ڏسڻو آهي.

مون کي ٻين سان ڪوبه واسطو ناهي. مٺڙي جي ڪري زندگي گذارڻي آهي سو گذاريندس. حقيقت ۾ آءٌ ڏک سورن وارو توڙي خط ڪونه ٿي لکان. ڇو جو تون اڳي بيوس آهين. ڪهڙا ڏوراپا لکان. تنهن ڪري تون ٻين ڏي خط لک ته ڪو مون کان رشي ڪاوڙ جي ويئي آهي. خدا جو قسم آءٌ پنهنجي مٺڙي کان قيامت تائين ناراض ڪانه ٿيندس. هيءُ فاني دنيا آهي. جنهن مان هر ڪنهن کي لڏي وڃڻو آهي. ضرور ويندو. پر وڇوڙو شال ائين ڪنهن جو نه ٿئي. رب سائين اسان جي ميلاپ ضرور ڪرائيندو. هيءُ خط ضرور اوهان کي ملي ويندو. منو هاڻ ته ڪل، ٽهڪڙا ڏي، خوش ٿي، اڪيون ڪڍي هن طرف نهارجانءِ جيئن منهنجي اک ڦڙي ته آءٌ محسوس ڪريان ته منهنجو مٺڙو مون کان ناراض نه آهي. اڏي تنوير جو خط آيو آهي. سو به هن خط ۾ بيان موڪليان ٿي. جاني، هاڻي ته راضي آهين نه! توکي ڪپڙن جي ضرورت هوندي هاڻ جيڪو به آيو تنهن جي هٿان ڏياري موڪليندس. خدا توهان جي هر مصيبت آسان ڪري. امڙ جا سلام قبول پون. هت هر ڏينهن تنهنجو انتظار آهي. سلام سڀني جا قبول ڪندا.

چڱو هاڻي ڏڻي نگهبان  
فقط اوهان جي (ر.ش)

\* \* \*

دادو

شاهائي پاڙو

پياري اڏي (ر. ش). جيئي سنڌ پيڻ سوچيو ته گهڻو اڳ هيم ته توڙي خط لکان پر ڪا ائڊريس نه هيم. سو پهرين لکيم پيڻ شاهين کي، جنهن کان ائڊريس وٺي تو ڏانهن لکي رهي آهين:

پينٽري گهڻي ڳڻتي هيم تنهنجي ته ٿي سگهي ٿو ته پريشان هجين پر پوءِ سوچيم ته نه. تو جهڙي پڙهيل ڳڙهيل ۽ سلجهيل چوڪري ايتري پريشان نه ٿي ٿي سگهي ڇاڪاڻ ته کيس چڱيءَ ريت ڄاڻ آهي. ته اهي تڪليفون ۽ دشواريون ڏسڻ کان پوءِ ئي پاڻ کي ماڳ ملي سگهندو. اڏي مون کي پڪ آهي نه تون ادا عزيز ۽ سڪندر جي مائرن لاءِ آت بڻي هوندئينءِ. کين سمجهائيندي هوندئينءِ ته جيل

۾ وڃڻ مردن، همت وارن جوئي ڪم هوندو آهي. پر دنيا ۾ ائين به ٿيو آهي ته عورتن، مردن کان به وڌيڪ ڪردار ادا ڪيو آهي. پينٽري، تون ائين نه ڄاڻجانءِ ته ڪو اسان پنهنجن پائرن کي اڪيلو ڇڏيو آهي. اسان به پنهنجي وت آهي ڪجهه ڪري رهيا آهيون. 12- مٿي ته پنهنجي پاءُ کي ڪڍيم ته ڪارو ڏينهن ملهائي 144 قلم جي باوجود به ايترو ته شاندار ۽ پر امن جلوس ڪڍرايائين. جو پوءِ هن لاءِ اي ڊي ايم وارن شڪايتون ڪيون ۽ بابا کي اچي چيائون ان کان سواءِ 23 تي پاءُ جي مدد سان پوري شهر تي ڪارا جهنڊا. چاڙهياسين. گرلس ڪاليج ويس اتان جي چوڪرين کان ڪلاسن جو بائيڪاٽ ڪرايم ۽ پريس بيان ورتو. جيڪو اخبار ڏانهن موڪليو سين.

مطلب ته اڌڙي، پاڻ کي يا عزيز ۽ سڪندر کي اڪيلو نه سمجهو. اسان جو انهن سان هر دم سات آهي، ڀلي پوءِ گهر جا دڙڪا کائڻا پون. يا ماڻهن جون ڳالهيون ٻڌڻيون پون، اسان سڀني کي ڏک ۽ ڏولاوا برداشت ڪرڻا آهن.

ادي، مون کي يقين آهي ته ڏاڍي هوندينءِ. فڪر نه ڪر، هونئن سمجهان ٿي ته تو لاءِ اهو ڪم ڏکيو هوندو پر پڙهيل، باشعور چوڪرين لاءِ اهي ڪم ڏکيا نه هوندا آهن.

چڱو ادي منهنجي پاران ماسي (ادا سڪندر ۽ ادا عزيز جي ماءُ پنهي کي سلام ۽ دعائون چئج، ڳڻتيءَ جي ڪابه ضرورت ڪونه آهي. سلام سڀني کي لک لک، تون به قبول ڪج.

چڱو ادي، جيئي سنڌ

اوهان جي پنهنجي پيڻ ”تنوير“

\* \* \*

ساڳي ڏينهن تي مون به خط جو جواب ڏنو:

اسپتال- حيدرآباد منهنجي پياري رش

تاريخ 7- 1973 ع

تنهنجو خط مليو، اڌ ملاقات ٿي ويئي ڏاڍي خوشي ٿي، هن ناچاڪائيءَ واري حالت ۾ ڏاڍي روح کي فرحت ملي. ڪلهه کان وٺي من ۾ مونجهه هئي، لڇيس پڇيس پئي. دل چاهيو ته ڪنهن کي حال

ٻڌايان، ڪنهن سان حال اوريان، دل ۾ خيال آيو ته هيڪر پنهنجو حال ڪڪرن کي ٻڌايان، ٻڌائڻ لڳس ته ڪڪرن به روئي بوندون وسائڻ شروع ڪيون. چنڊ کي دانهن ڏنم ته هن به پنهنجو داغ ڏيکاريو مطلب ته پنهنجا سور پئي پٽيا، سج سان سور سليان ٿو ته اهو به ڳاڙهو لال ٿي وري مون تي گرم ٿيو وڃي. جي هوائن کي ٻڌايان ٿو ته اهي ڊڄي سڪڙجي سرد ٿيون وڃن، گلاب جي گلن سان حال اوريان ٿو ته اهي تعجب ۽ حيرت مان پيلا ٿيو وڃن. پهاڙن کي ٻڌايان ٿو ته اهي حيا شرم کان برف سان پاڻ کي ڍڪيو ڇڏين، رات کي حال اوريان ٿو ته وڌيڪ خطرناڪ ٿي منهنجي ننڍڙي دل کي ڊيڄاري، هيسايو ڇڏي. هر شيءِ کي حال ٻڌايم ته مون سان ساٿ ڏيڻ کان انڪار ڪيائون ته تون قيدي آهين. مريض آهين، توسان ڪهڙو ساٿ ڏيون. انهيءَ مجبوريءَ ۽ بيوسيءَ واري حالت ۾ جڏهن تنهنجو خط پهتو ته دل جون هڙئي مونجهون دور ٿي ويون. اڄ دل ڏاڍي خوش ٿي، گد گد ٿي رقص ڪرڻ لڳي دل کي ڏاڍو قرار اچي ويو، جو تو پنهنجو ٽائيم ڪڍي، مون کي ياد ڪيو آهي. اميد ته آئينده لاءِ به يادگيري ڪنديءَ!

”پيٽ تنوير“ جو خط پڙهيم. سندس مهرباني جو پرڀ اسان لاءِ ڪجهه نه ڪجهه ڪيو اٿن ۽ ان کان علاوه توکي دلداري پڻ ڏني اٿس. سندس لک ٿورا لک لائق! ڀلا پيٽ آهي، ڀاءُ جي لاءِ ضرور مدد ڪندي. مون کي سندس دعائن جي ضرورت آهي، ڇو جو سندس دعائون مون کي زندگيءَ جو ساٿ ڏينديون. بيو سڀ خير آهي، فڪر ۽ ڳڻتي ڪرڻ جي ڪابه ڳالهه نه آهي. تون دلگير نه ٿي، انشاءِ الله ڏک دور ٿي ويندا سگهن جو سج ضرور اڀرندو.

سلام سڀني کي چئج، امڙ کي پيرن تي هٿ، کيس آت ڏيندي رهجانءِ ته ڪنهن چوريءَ يا ڏاڙي ۾ ڪونه ويو آ، سٺي ڪم جي لاءِ ويو آهي. ”بهر حال ويندا لڙ لهي اڪيون ٿينديون اڪين جهڙيون..!“

ڇڱو الله تنهنجو نگهبان

فقط تنهنجو پنهنجو

عزيز (قيدي)

نوٽ:

بئي ڏينهن پيڻ شاهين ميمڻ جو خط پهتو. خط جو نقل هيٺ  
ڏجي ٿو.

نواب شاه

1973

سورهيه ڀاءُ عزيز ڀنگوار

السلام عليڪم

اوهان جو خط اڄ 11 وڳي ڌاري مليو، روز انتظار ڪندي  
هيس ته ڪڏهن ٿو خط اچي. بهرحال توهان جو خط پڙهي ڏاڍي خوشي  
ٿي ته اڃا منهنجو ڀاءُ ثابت قدم آهي. اسين سنڌي غيور آهيون ۽ ڪنهن  
جي به آڏو گڏا ڪونه ٿيڪيندا آهيون. انهيءَ لاءِ سنڌ جي تاريخ شاهد  
آهي. تنهن ڪري مون کي توکان اهائي اميد وابسته آهي. مون کي  
خوشي آهي ته مان هڪ سورهيه بهادر ۽ ثابت قدم ڀاءُ جي پيڻ آهيان.  
هڪ پيڻ جي حيثيت ۾ اڪثر سوچيندي آهيان ته تنهنجو  
مستقبل آخر ڇا ٿيندو؟ اڌل گورنمينٽ ڪاليج نواب شاه ۾  
ليڪچرار جي نوڪري ملي آهي. سوچيان ٿي ته پي-ايڇ-ڊي ڪرڻ  
وري يونيورسٽي وڃان. پر اها به ڪوشش اتر ته مقصد به پورو ڪيان  
يعني پگهار به مون کي پئي ملي هو هن هفتي حيدرآباد وڃي آهيان  
ته جيئن وڌيڪ معلومات حاصل ڪري سگهان. ته مون کي ان لاءِ ڇا  
ڪرڻو پوندو. جيڪڏهن مون کي پي-ايڇ-ڊي ڪرڻ جي اجازت ملي  
ويئي ته پوءِ پيڻ ر-ش کي پاڻ وٽ حيدرآباد ۾ رهائيندس ته جيئن  
هوءَ به پنهنجي تعليم مڪمل ڪري سگهي. مون کي اميد آهي ته  
توهان کي ڪو اعتراض ڪونه ٿيندو.

مون ٻڌو هو ته توهان جيل ۾ دل شڪسته ٿي پيا آهيو ۽ ٻيو  
ته بيماريءَ جي صورت ۾ توهان ۾ وري اها طاقت به ڪانه رهي آهي.  
بهرحال توهان کي خدا تعاليٰ جلد صحتياب ڪندو. منهنجون دعائون  
توهان سان گڏ آهن. سلام سڀني قيدين کي چوندا. مهرباني

وڌيڪ خبر

فقط اوهان جي ادي

”شاهين“

اڄ به دستور موجب دوست اخبار وٺي ڏئي ويا آهن ته جيئن ملڪي حالتن جي پوري پوري ڄاڻ پئي ملي. پنهنجي دوستن يعني شاگردن جي بيانن ۽ جلسن جلوسن جي خبر به اخبار جي ذريعي ملي رهي آهي. اخبار جي اندرئين صفحي تي هڪ شاگرد احمد خان جماليءَ جو خط پڙهيم ۽ ٻي خبر پهرين صفحي تي لکيل آهي. ٻيو خط ۽ خبر هن ريت آهن:

### شاگرد احمد خان جمالي جو جيل مان خط

آئون احمد خان جمالي شاگرد انجنيئرنگ ڪاليج ڄامشورو. اوهان کي (ايڊيٽر) گذارش ٿو ڪريان ته سنڌ يونيورسٽي ڪنوڪيشن واري هنگامي جي سلسلي ۾ مون کي ٽن سالن لاءِ لاڳاليج مان خارج ڪيو ويو آهي ۽ ان بعد گرفتار به ڪيو ويو. ليڪن جناب اعليٰ:

اسان جي ڪاليج جي استادن پئي اسٽاف ۽ اتي موجود شاگردن کان اوهان تحقيقات ڪرائي پڇندا ته آءٌ ان ڪنوڪيشن واري ڏينهن اتي موجود ئي ڪونه هيس جنهن جي شاهدي اسان جي ڪاليج جا ڪافي استاد پڻ ڏيڻ لاءِ تيار آهن. ان کان علاوه آءٌ ڪافي عرصي کان عملي سياست کان بلڪل پري رهيو آهيان. هيءُ منهنجو ڪاليج ۾ آخري سال آهي آءٌ پنهنجي تعليم امن امان سان مڪمل ڪرڻ چاهيان ٿو. منهنجي چال چلت ۽ اخلاقي رويي جي شاهدي ڪاليج جا استاد ئي ڏيندا. مون ڪڏهن به غندا ڳردي ۽ جهيڙي فساد ۾ حصو نه ورتو آهي ۽ نه وري پسند ڪريان ٿو. ان هوندي به منهنجي خلاف سخت ڪاروائي ڪئي ويئي آهي. جنهن ڪري آءٌ ۽ منهنجا والدين سخت پريشان آهيون. ان ڪري خدا را مون سان انصاف ڪري مون کي آزاد ڪندا ۽ منهنجي خارج ڪرڻ واري فيصلي تي ٻيهر نظر ثاني ڪندا ته آءٌ پنهنجي تعليم جو آخري سال به ڪري وڃان.

احمد خان جمالي شاگرد قيدي

حيدرآباد (سينٽرل جيل).



(خبر)

حيدرآباد -2 اسٽاف رپورٽر

معلوم ٿيو آهي ته سنڌ سرڪار هن هفتي سنڌ يونيورسٽي جي شاگردن تان رستيڪيشن حڪم واپس وٺندي ۽ شاگردن تان ڪيس به واپس وٺندي ۽ کين آزاد ڪندي، معلوم ٿيو آهي ته حڪومت هن معاملي تي غور ڪري رهي آهي. سنڌ جو وڏو وزير هنن مسئلن جو جائزو وٺندو، هن آڏو شاگردن خلاف ڪيسن ۾ چند معاملن کي ضروري حڪم لاءِ پيش ڪيو ويو آهي.

\* \* \*

اسپتال مان ڳوٺ وڃي اتان واپس اچڻ تي اڳين پنهنجي ڪاميابيءَ تي ڏاڍو خوش ٿيو هوس تنهن ڪري هاڻي ٻين به ڪاميابي حاصل ڪرڻ جو سوچڻ لڳس. مطلب ته دل ۾ ٻيهر ڳوٺ وڃڻ لاءِ شوق پيدا ٿيو.

هڪ ڏينهن مون سان نظير پنهور دادوءَ وازو نظر محمد جوڻيجو ۽ عيسيٰ ابڙو اسپتال ۾ ملڻ آيا. ڳالهين ٻولهين کان پوءِ سانڍيل احوال انهن دوستن سان اوريم. نظر محمد جوڻيجي چيو ته پوءِ ڀلا ڪيئن ڪجي...! گهڙي کن کان پوءِ نظر محمد جوڻيجي، عيسيٰ ابڙي کي چيو ته مون کي هڪ ترڪيب سمجه ۾ آئي آهي. ان ۾ تنهنجو ڪردار اهو هوندو ته تون رات جا چار ڀير عزيز جي بستري تي سمجهانءَ (عيسيٰ ابڙو، اسماعيل وساڻ کان به ٿلهو متارو هو يونيورسٽيءَ ۾ ٿورو گهڻو رعب تاب هوندو هيس، پر هت ته پٽا ڏئي پڄي ويو ۽ جواب ڏنائين. نظير پنهور چيو ته يار آءٌ ۽ منهنجي موٽر سائيڪل حاضر آهي. بستري تي سمهڻ وارو ڪردار نظر محمد جوڻيجي چيو ته آءٌ ادا ڪندس، توهان ڳوٺان ٿي اچجو. اهو اسان ايندڙ ڏينهن لاءِ پروگرام ٺاهيو. سين.

ٻئي ڏينهن پروگرام موجب رات دوست آيا اوڏيءَ مهل ٽرس کي سڌ ڪري ننڊ جون گوريون گهريم. کير ڪافي هو سو (سپاهيءَ جي پريٽ) ان ۾ ٿوري کنڊ ۽ گوريون ملائي سپاهي کي ڏنوسين. (کير اسان کي گهڻو ملندو هو ۽ ٻيو دوست به آئيندا هئا ان مان آءٌ به

پيئندو هوس ۽ سپاهيءَ کي به ڏيندو هوس) سپاهي به رونه معمول مطابق ملندڙ کير سمجهي پي ويو. گهڙيءَ کن کان پوءِ هن کي ڪرسيءَ تي ويٺي ويٺي ننڊ جا جهوٽا اچڻ لڳا. جڏهن کيس گهري ننڊ اچي ويئي. ته نظر محمد جوڻيجو پنهنجو واعدو پاڙيندي بستري تي مٿان چادر وجهي سمهي پيو. اسان موٽر سائيڪل تي چڙهي نواب شاهه روانا ٿياسين. ڊرائيونگ نظير پنهور ڪري رهيو هو. ڪچهري ڪري حال احوال وٺي نئون سنئون ٿي وري موڪلائي واپس ورياسين. جڏهن هالا وٽ پهتاسين ته موٽر سائيڪل جو هيڊ بلب فيوز ٿي ويو، پوءِ پنهور صاحب پنهنجي مڙسي ڏيکاري.

ڇا ڪيائين پويان ايندڙ ٽرڪ جي روشني ۾ موٽر سائيڪل هلائيندو رهيو: اسان بلڪل وچ وارو روڊ ڏيو پئي آياسين. پنهور به سائيڊ نه ڏيڻ جو ڪو قسم کڻي ڇڏيو هو. جنهن پاسي ٽرڪ سائيڊ ٿي ورتي ان سائيڊ تي اسان وري موٽر سائيڪل کي ٿي نيو. مقصد ته جيدرآباد تائين ٽرڪ کي اڳ نه ڏنوسين. جڏهن حيدرآباد جي حد ۾ داخل ٿياسين تڏهن وڃي ٽرڪ کي سائيڊ ڏني سين. ڇو ته هاڻي ٽرڪ جي روشنيءَ جي ضرورت ڪانه رهي. شهر ۾ لائيٽ جي روشني ڏينهن جو ڏيک ڏئي رهي هئي. قصو ڪوتاهه خيرون سان وڃي اسپتال رسياسين. ان سڄي وقت ۾ صرف نرس کي خبر پئي هئي. باقي ٻين کي ڪابه خبر نه پئي.

اسان جي ڳالهائڻ تي نظر محمد جوڻيجو ٽپ ڏئي اٿيو. سندس چوڻ موجب کيس بلڪل ننڊ نه آئي. صرف چادر وجهي سٽو پيو هو. ايتري ۾ سپاهي به اسان جي گوڙ تي اڪيون مهنئيندو اٿيو. ۽ نيم خوابيءَ واري حالت ۾ چوڻ لڳو ته ”اي سائين، اوهان اڃا جاڳو پيا“ کيس چيو سين ته يار ”تو کي ڏاڍي ننڊ آئي هئي پر اسان ته ڪچهريءَ ۾ ننڊ ئي ڪانه ڪئي.“ تنهن تي اڪڻ لڳو ته ”سائين اڄ ته توهان کير به مون کي گهڻو ڏنو هو کير به هو سٺو سو مون کي به ڏاڍي ننڊ اچي وئي...!!“

ستت ئي مون کي اسپتال مان اجازت ملي ۽ پوءِ جيل ۾ آندو ويو، جتي خبر پئي ته امان الله شيخ، مولا بخش لغاري ۽ احمد خان جمالي جي ضمانت هاءِ ڪورٽ ڪئي ۽ هو آزاد ٿي ويا. اها خبر



ٻڌي ڏاڍي خوشي ٿي. اسان جي وڪيل به اسان جي ضمانت لاءِ درخواست فرسٽ ڪلاس مئجسٽريٽ جي ڪورٽ سڳوريءَ ۾ پيش ڪئي (ڪيس ٽربيونل ۾ هلندڙ هو) ليڪن ڪورٽ سڳوريءَ اسان جي درخواست رد ڪئي. اها خبر اسان کي اخبار جي ذريعي پئي.

### ”وساڻ ۽ ڀنگوار جي ضمانت رد“

حيدرآباد 29 (اسٽاف رپورٽر)

معلوم ٿيو آهي ته اڄ ڪوٽڙي جي فرسٽ ڪلاس مئجسٽريٽ شاگرد اڳواڻن اسماعيل وساڻ، عزيز ڀنگوار ۽ سڪندر ڀنگوار جي ضمانت جي درخواست رد ڪري ڇڏي آهي. ياد رهي ته هنن تي سنڌ يونيورسٽي واري ڪنو وڪيشن جي موقعي تي سپاهيءَ کي قتل ڪرڻ جو الزام آهي اهو الزام فرسٽ رپورٽ ۾ داخل ٿيل آهي.

\* \* \*

ان کان پوءِ اسان جي طرفان سيشن ڪورٽ ۾ ضمانت لاءِ درخواست ڏني ويئي پر هن ڪورٽ به ضمانت جي درخواست رد ڪري ڇڏي. تنهنڪري سنڌ هاءِ ڪورٽ ۾ ضمانت لاءِ درخواست ڏنيسين. پر هاءِ ڪورٽ سڳوري به اسان جي ضمانت واري درخواست رد ڪري ڇڏي.

اسان جيل ۾ هياسين ته هڪڙيءَ ذات جو ٻي ڪلاس ۾ پوليس سپريٽينڊنٽ ۽ ٻيا ڪجهه اوڀرا ماڻهو آيا. جيڪي سڀ جا سڀ سول ڊريس ۾ هئا پوليس سپريٽينڊنٽ اسان جو هنن سان تعارف ڪرايو ۽ پوءِ همدرانه طور پڇيائين ته ”بابا تڪليف ته اوهان کي نه آهي؟“ اسان انڪار ڪيو ۽ چيوسين ته ”سڀ ٺيڪ آهي ڪا به تڪليف ڪانهي؟“

ٻئي ڏينهن جيل سپريٽينڊنٽ نور الاهي شيخ آيو ڇي ”بابا اوهان لاءِ ٻاهر وڃڻ کان هٿ رهڻ وڌيڪ ٺيڪ آهي. ٻاهر ڇا رکيو آهي! اوهان کي ڪنهن به شيءِ جي ته ڪا ضرورت ڪانه آهي؟“ اسان سندس معنيٰ خيز ڳالهه نه سمجهندي، سندس چهرو پڙهي ورتوسين جنهن مان همدردي ظاهر هئي.

هائِ ڪورٽ ضمانت جي درخواست جڏهن رد ڪئي، ته اسان جا وڪيل جناب عزيز الله شيخ جي پارٽنر مسٽر ابراهيم صاحب سپريم ڪورٽ جي ضمانت لاءِ درخواست ڏني. سپريم ڪورٽ سڳوري اسان جي ضمانت واري درخواست عارضي ضمانت لاءِ منظور ڪئي. جڏهن اها خبر پئي ته ڏاڍا خوش ٿيڻ لڳاسين. ڪپڙا سٺا پائي تيار ٿياسين؟ هاڻي لڳاسين دوستن کان موڪلائڻ. هوڏانهن سڪندر دوستن کان ايندريسون وٺڻ لڳو ۽ ڪن کي پنهنجون ايندريسون ڏيڻ لڳو بهرحال جوان وسان ڪين گهٽايو.

### ”سنڌ يونيورسٽي جي 3 شاگردن جي ضمانت“

ڪراچي (نمائندو خصوصي)

ڪالهه سپريم ڪورٽ ٽن سنڌي شاگردن هر هڪ محمد اسماعيل وساڻ، عزيز ڀنگوار ۽ سڪندر ڀنگوار جو ضامن ڪٺيو ياد رهي انهن کي سنڌ يونيورسٽيءَ جي ڪنوڪيشن جي موقعي تي هنگامي جي سلسلي ۾ گرفتار ڪيو ويو هو.

آءٌ ۽ اسماعيل وساڻ گڏجي انور نظاماڻي وٽ وياسين هو اسان جي آزاديءَ واري ڳالهه ٻڌي روڻهار ڪو ٿي ويو پنهنجي باري ۾ چيائين ته ٻاهر نڪري منهنجي لاءِ تحريڪ هلائينجو. يار، اوهان جي وٽي ڪان پوءِ هيءَ دنيا مون کي ويڳائي لڳندي بهرحال کيس دم دلاسا ڏيئي اسان ٻين دوستن کان موڪلائڻ لڳاسين.

اها رات اسان ڪل پوڳ ۾ گذاري، خوشيءَ ۾ تبديلي نه آئي سڀڪو پري پري ڀولار ۾ اڪيون ڪپايو ستو پيو هو. هڪڙي مزي جي ڳالهه ته:

هيءُ منهنجو سؤٽ سڪندر ڀنگوار، سنڌ يونيورسٽيءَ ۾ هڪ چوڪري تي مشتاق هوندو هو هاسٽل ۾ مون کي منت ڪندو هو ته مهرباني ڪري مون کي خط لکي ڏي ڇو ته آءٌ هن تجربتي ۾ هوشيار هوندو هوس. تنهنڪري پيو منت آزي ڪندو هو. خط لکرائڻ وقت مڙس جي لڇ لڇان لڳي پيئي هوندي هئي. آءٌ ۽ اسماعيل کيس ڏاڍو چيڙائيندا هئاسون. خط لکائي پوءِ پاڻ ويهي پڙهندو هو. پڙهي تڏا شوڪارا پڻ پريندو هو ڪڏهن ڪڏهن ته درد پريا انڊين گانا پيو جهونگاريندو هو. سڪندر ان چوڪري (اين N) جي عشق ۾ تحريڪ

کان به پيو پاسو ڪندو هو. ڇو ته ”N اسان جي نظرياتي مخالف هوندي هئي ۽ سندس همدرديون سپاڻ سان هونديون هيون. ڪنوڪيشن جي هنگامي کان پوءِ هوءَ سڪندر سان بلڪل (نظرياتي طرح) ڪاوڙيل هئي. سڪندر کيس جيل مان روز پيو خط لکندو هو. پر افسوس جو سندس خطن جو آخر تائين ڪوبه جواب ڪونه آيو هو. اڄ به پنهنجي منهن سوچيندي سوچيندي آخر لاشعوري طرح سندس زبان مان هڪ درديلي ڪلام جا ٻول نڪري ويا. تڏو شوڪارو پري ڪجهه پٽڪيو پوءِ ته وساڻ کي ڪجهه ملي ويو. کيس ڏاڍو چيڙايائين مان ڪلندو رهيس اسماعيل وساڻ ڪلائيندو رهيو. رات جو گهڻي دير کان پوءِ نند آئي.

اسان اڃا سبتا ئي پيا هئاسين ته صبح جو آغا صاحب جيلر آيو! ته ”ٻاهر پوليس آهان جي گرفتاري لاءِ بيٺي آهي!“ اهو ٻڌي اسان جا لڱ ٿي وسامي ويا. هرڪو هڪٻئي ڏانهن ڏاڍي معصوميت سان نهاري رهيو هو. ڇو ته سڄي رات آزاديءَ جي تصور ۾ سوچيندا ئي رهيا هئاسين. پر اسان جا خيالي واريءَ جا گهرڙا ڊهي چڪا هئا مطلب ته ڏاڍو افسوس ٿيو. مجبوراً اسان کي نماڻو ٿي ويهڻو پيو. اها خبر جڏهن انور نظاماڻي کي پئي ته هو خوشيءَ مان ڊوڙندو آيو ڪلندو مٽڪي جهڙو پيٽ لوڏيندو، ٻانهون هڻندو اچي اسان وٽ رسيو ۽ مبارڪون ڏيڻ لڳو ته وري به شڪر ٿيو جو گڏ ٿياسين. اسان هن ڏانهن نهايت حقارت مان نهاريو. نظاماڻي ويچارو وڌيڪ ڪڇي نه سگهيو!

سپريم ڪورٽ جڏهن اسان جي عارضي ضمانت منظور ڪئي. پر اڃا باقائدي ڪنفرم ڪونه ٿي هئي. حڪومت طرفان اسان کي ٽن مهينن لاءِ نظر بند ڪيو ويو. اسان نظر بنديءَ جي خلاف هاءِ ڪورٽ ۾ رٿ داخل ڪئي. مگر اسان کي سينٽرل جيل حيدرآباد مان ٽن مهينن لاءِ (Detain) نظر بنديءَ ۾ ڪراچيءَ سينٽرل جيل آندو ويو، جتي سڀ کان پهريان اسان جي ملاقات ڊپٽي سپرنٽينڊنٽ جيل دراني، سان ٿي. هن اسان جي گرفتاري جا (Allegations) الزام پڙهيا. (دراني هن کان اڳ نوابشاهه ڊسٽرڪٽ جيل تي ڊپٽي سپرنٽينڊنٽ هو. تن ڏينهن ۾ هڪڙي شاگرد دوست شعبان پٽيءَ کي گرفتار ڪري جڏهن

ڊسٽرڪٽ جيل آندو ويو. تڏهن کيس ڀتين کي پوڄي هڻڻ جو حڪم درانيءَ ڏنو هو. اسان ان حڪم خلاف اخبارن ۾ بيان ڏنا هئا) اسان جا نالا پڙهي چيائين ته ”معتبرو! نيٺ اوهين به منهنجي ور چڙهي ويو نه! گهڻا ڏينهن اوهان ڪئي هئي. اهو ٻڌي اسان کي گذريل بيان واري ڪارروائي ياد آئي ۽ گهڙي ڪن لاءِ لڱ ڪانڊارجي ويا. پوءِ اسان کي جيل جي حوالي ڪيو ويو.

قدرت خدا جي اهي ساڳيا ماڻهو ڄام صادق علي جا ستايل ۽ قاسايل اڳئي ڪراچي جيل ۾ موجود هئا. ڊاڪٽر اعزاز نظير مزدور ليڊر ۽ تحريڪ استقلال جو محفوظ ياز خان به اتي قيد ٿيل هئا.

اسان اتي ڪراچي سينٽرل جيل ۾ سي ڪلاس باريڪ نمبر 16 ۾ رهڻ لڳاسون. چند ڏينهن کان پوءِ انور نظاماڻيءَ کي به ڪراچي جيل آندو ويو. ڇو جو هن به پنهنجي نظربنديءَ خلاف هاءِ ڪورٽ ۾ رٿ داخل ڪئي هئي. هاءِ ڪورٽ سندس درخواست منظور ڪئي. نظاماڻي جي پهچڻ سان غم ڪجهه خوشيءَ ۾ تبديل ٿي ويو. نظاماڻيءَ سميت سڀ گڏ رهندا هئاسون. هتي اڳي کان به وڌيڪ قرب سان گذاريوسين. اڄ به ياد آهن وريام ڏاهريءَ جا ڀر سوز ڳاتل گيت، جيڪي تصور ۾ اڃا ڪنن ۾ ٻرن پيا. واہ واہ زندگيءَ ۾ ياد رهندا. وريام جو ڳاتل هيءُ ڪلام جيڪو هو گهڙي تي ڳائيندو هو

پرچن شال پنهور ڍولا مارو مون سان

ته مدهوشيءَ چانئجي ويندي هئي.

اڄ به ياد آتم، هاءِ ڪورٽ ۾ جڏهن پيشيءَ جو ڏينهن آيو. اسين پوليس پارٽيءَ سان گڏ جيل کان ٻاهر نڪتاسين. ٻاهريون منظر ڏسي اسان کي دهشت وٺي ويئي. ڇو جو چار پنج پوليس جون گاڏيون، وڏن عملدارن جي موجودگيءَ ۾ وائيليس سان ليس ٿيل، سپاهي رائيفلن جي سان تيار لڳا بيٺا هئا. شينهن جهڙي مٿس کي ڏسي ششدر ٿي وياسين، هو قيمص شلوار ۾ ملبوس هو. اچي سونهاري، اکين مان باهه جا شعلا ٿي نڪتس. بلڪل اڪيون ڳاڙهن پيرن وانگر رنگ رتول هيس. مٿي تي وڏو پٽڪو هيس، جيڪو هڪ بنهه نرالي انداز ۾ جيئن مري پروچ پڌندا آهن) انهيءَ پٽڪي جو پلانڊ سندس سيني تي منهن کان هيٺ جهال ڪري بيٺو هو. سو

سندس ڇاتي تي رقص ڪري رهيو هو بعد ۾ خبر پئي ته هيءُ بلوچستان جو جو ليڊر شيروڙ هو!

اسان پاڻ کي (هن جي مقابلي ۾) قابل نه سمجهيو ۽ احساس ڪمٽريءَ ۾ مبتلا ٿي هڪا ٻڪا ٿي ويناسين. هاڻي اسان کي هن وڏي پوليس اٿلي جي موجود هئڻ جو مقصد سمجه ۾ اچي ويو. هن مانجهي مٿس اسان سان ڳالهائڻ شروع ڪيو. سندس آواز ۾ ڏاڍو رعب هو بلڪل ائين جيئن شينهن جي گجگوڙ هئي. جناب شير محمد مري عرف جنرل شيروڙ اسان کان پڇيو ته ”ڪهڙي ڏوهه ۾ ڦاٿل آهيو ۽ آهيو ڪير؟ اتي سڪندر ڀنگوار سرهو ٿي ڳالهايو ته ”اسين ڪنوڪيشن ۾ حفيظ پيرزادي کي ڇمات هئڻ واري الزام هيٺ ڦاٿل آهيون، هن سڪندر کان اسان جا نالا پڇيا، اسان کيس پنهنجو تعارف ڪرايو ۽ پوءِ موت ۾ کانئس سندس اسم شريف پڇيوسين. ٺهه پهره ورائيائين ته ”مون کي شير محمد مري عرف جنرل شيروڙ سڏيندا آهن“ اسان کان هيڪر چرڪ نڪري ويو ۽ سوچڻ لڳاسين ته هڪڙي شينهن کي ڪيئن نه اچي گذرڻ ورايو آهي. افسوس...! ڪچهري ڪندي ٻڌايائين ته ”اوهان شاگردن ۾ ڪجهه نه ڪجهه سڃاڻي آهي. باقي حيف آهي انهن سنڌين کي جيڪي حڪومت ۾ رهندي به سنڌي سڏائين ٿا ۽ سنڌين جي لاءِ ڪجهه به نه ٿا ڪن. جيڪڏهن کين همت ۽ ذرا غيرت هجي ها ته گهڻا سال اڳ هو پنهنجا حق وٺي ڇڏين ها.“

هن شينهن تي پاڪستان جي خلاف غداريءَ جو الزام هو. سندس خلاف هاءِ ڪورٽ ۾ ڪيس هلي رهيو هو. ڪچهريءَ ۾ خبر ٿي نه پئجي سگهي جو پوليس گاڏي اچي هاءِ ڪورٽ وٽ بيٺي، گاڏيءَ جو دروازو کوليو ويو. اسان کي گارڊن پاڻ سان گڏ وٺي عدالت ڏانهن روانو ٿيو. ۽ جنرل شيروڙ کي سنگينن جي پهري ۾ گذرڻ اچي ڪورٽ پهچايو.

اسان اڃان عدالتي سڏ جي انتظار ۾ هئاسين ته بابا سائين به اچي ويو. اسين ٽئي ڄڻا (اسماعيل، سڪندر ۽ آءٌ) ساڻس ملياسين. بابا حال احوال ورتو. پوءِ پاڻ احوال ڏيندي چيائين ته ”پوليس اسان کي روز پئي ٿي تنگ ڪري، اسين هاڻي بلڪل بيزار ٿي پيا آهيون.

هاڻي جي منهنجو پٽ آهين ته معافي لکي ڏي...! مون ۾ هاڻي وڌيڪ  
تڪليف برداشت ڪرڻ جي سگهه ڪانه رهي آهي. آئون ڏاڍو مجبور  
ٿي پيو آهيان، هان... هي معافي نامون لکيل اٿئي، هن تي رڳو  
صحيح ڪر...!

اهو ٻڌي منهنجيون هيٺيون هيٺ مٿيون مٿي ٿي ويون،  
اکين آڏو اوندهه اچي ويئي، پاڻ کي پن باهين جي وچ ۾ محسوس  
ڪيم، هڪ طرف سڄي فيڊريشن ۽ سنڌ جي عظمت جو سوال هو،  
دوستن جو مون تي ناز هو ۽ ان کان سواءِ سنڌي شاگردن جي (اسان  
جي گرفتاريءَ کان وٺي اڄ تائين) جدوجهد هئي.

ٻئي طرف اها هستي هئي، جنهن کي ڪعبو قبلو چيو ويندو  
آهي، جنهن منهنجي سٺي نموني تربيت ڪئي هئي...!

مون ٻيو طرف وڌيڪ ڳورو سمجهيو ۽ ڏکندڙ هٿن سان  
معافي وٺندي صحيح ڪيم (اهو معافي نامون والد صاحب، ممتاز  
پٽي جي پوليٽيڪل سيڪريٽري مسعود نورانيءَ کي ڏنو. ليڪن  
افسوس جو ڪوبه ڪٽنيل ڪونه نڪتو...!)

آءٌ اڃا عدالتي سڏ جي انتظار ۾ هيس ته ايتري ۾ فرسٽ  
فلور تي هڪ پٺاڻ پوليس آفيسر آيو. ڪورٽ جي ٽائڪ کان پڇيائين  
ته ”ڪنوڪيشن واري ڪيس ۾ گهريل جوابدار ڪهڙا آهن؟“ ٽائڪ  
اسان ڏانهن اشارو ڪندي ٻڌايس ته اهي آهن. ڪراچيءَ جا شاگرد  
دوست آيا هئا، تن چانهه وغيره گهرائي. اسان ان پوليس واري کي سڏ  
ڪيو ته پهريان چانهه پيو پوءِ جيئن هوندو تيئن ٿيندو. اسان  
ڪنوڪيشن واري ڪيس ۾ آيا آهيون اوهان بي ڌڙڪ ٿي ويهو.  
اسين ڀڄڻ وارا ناهيون اطمینان ڪريو.“

بهرحال ٿي مهينا، اسين نظر بنديءَ جي سزا خلاف داخل  
ڪيل رٿ جي مطابق هاءِ ڪورٽ ۾ شنوان تي ايندا رهياسين. وقت  
تيزيءَ سان گذرندو رهيو. ٽن مهينن جي حاضري هفتي ۾ هاءِ ڪورٽ  
فتويٰ ڏني ته:

”هنن کي هلندڙ ڪيس مان ڪورٽ سڳوري آزاد ٿي  
ڪري“ اهڙو ليٽر جيل اختياريءَ وارن کي مليو جنهن ۾ لکيل هو ته:

”جيڪڏهن ٻئي ڪنهن به ڪيس ۾ گهريل نه آهن ته ڪين آزاد ڪيو وڃي.“

جیل کان ٻاهر مائٽ مٽ ۽ دوست وٺڻ آيا اندر سڀني قیدین کان موڪلائي ٻاهر ايندي سوچڻ لڳائين ته وري به اسان کي گرفتار ڪيو ويندو. ڇو ته اڳيون مثال به اسان جي سامهون هو. خيرن سان جيئن ٻاهر نڪتاسين ته واقعي اسان وارو اندازو صحيح ثابت ٿيو. يعني پوليس جو وڏو اٿالو اسان جي گرفتاريءَ لاءِ ٻاهر بيٺل هو. يڪدم اسان کي پوليس جي گهيري ۾ آندو ويو. ٻي معنيٰ ۾ گرفتار ڪيو ويو. هوڏانهن سڀني آيل مٿن مائٽن جي دل ۾ ملڻ جي حسرت رهجي ويئي...!

اسان کي سينٽرل جيل ڪراچي کان گرفتار ڪري سڌو ”نيو ٽائون ٿاڻي“ تي آندو ويو. ٽي چار ڪلاڪ اتي اسان کي بند ڪري وري ”ڪلفٽن ٿاڻي“ تي وٺي آيا. هتي اسان کي پنهنجون زندگيون غير محفوظ محسوس ٿيڻ لڳيون. ڇو جو ان وقت اهڙا واقعا ٻڌڻ ۾ آيا هئا مثال:

(الف) پير صاحب پاڳاري جا 6- حر (جيڪي قيدي هئا تن کي رات جو وٺڻ سان ٻڌي، رائيڻن جي گولين سان، سندس سينا ڀڙ ڪري کين شهيد ڪيو ويو) ڏاڙيل ڏيکاري ماري ويا.

(ب) سنڌ يونيورسٽيءَ ۾ اشوڪ ڪمار، علي مردان شاه، ۽ کيڙو نوجوان به حڪومت جي اشاري تي شهيد ڪيا ويا.

اڳ ۾ ٻڌائي آيو آهيان ته سنڌي شاگردن جي جدوجهد نيٺ حڪومت کي مجبور ڪري ڇڏيو هو. ان وقت مسعود نوراني، ممتاز ڀٽي جو پوليٽيڪل سيڪريٽري هو. هنن شاگردن جي طاقت کي ختم ڪرائڻ لاءِ شاگردن کي پاڻ ۾ ويڙهائيو. يوسف جڪراڻي ظاهر ۾ جيئي سنڌ جو هو پر اندروني طرح ممتاز ڀٽي جو خريد ڪيل گڏو هو. تنهن حڪومت جي اشاري تي يونيورسٽي ۾ جهيڙا ڪرڻ شروع ڪيا.

پير منور گروپ ۽ يوسف جڪراڻي وارن هڪٻئي جي حمايتي شاگردن کي گوليون هڻي ڏکيندا رهيا. انهن جهيڙن ۾ علي مراد شاه ۽ کيڙو (ٻئي سنڌي شاگرد) شهيد ٿي ويا. شهيد ٿيندڙ شاگرد جيئي سنڌ اسٽوڊنٽس فيڊريشن سان واسطو رکندڙ هئا تنهنڪري

هاڻي جيئي سنڌ ۽ سپاف جو ٽڪر شروع ٿي چڪو هو. سڀني شاگردن کي ڏاڍو ڏک ٿيو جو سنڌي سنڌي کي پيا ماريوندا هئا پر اصل دشمنن کي ڪير به ڪونه چوندو هو. مطلب ته پنهنجي تباهي پاڻ پيا ڪندا هئا. انهيءَ چوڻ ۾ ڪو به وڌاءُ ڪونه ٿيندو ته سنڌي شاگردن جي طاقت کي (غدارن) ڪچلي ڇڏڻ ۾ پنهنجي وسان کين گهٽايو، يعني پاءُ کي پاءُ جي هٿان ماريو ويو.

علي مردان شاهه ۽ ڪيڙي (شهيد ٿيل شاگردن جي ڏوهه ۾) واري ڪيس ۾ سڪندر ڏهراج کي گرفتار ڪري ڄامشورو ٽائي تي آندو ويو. انهن ساڳين ڏينهن ۾ اشوڪ ڪمار جي فرار ٿيڻ جي ڳالهه عام ٿي ويئي جنهن جي اصل حقيقت جي صحيح معنيٰ ۾ خبر پئجي نه سگهي. سڪندر ڏهراج، ان ڪيس ۾ آزاد ٿي ويو. هڪ ڏينهن اسان جي ملاقات لاءِ سينٽرل جيل آيو. ڪائنس اشوڪ ڪمار جي واقعي جي خبر پڇي سون تنهن ٻڌايو ته:

اشوڪ ڪمار تي هڪ ٽرانسميشن ٺاهڻ جو ڪيس ٺاهيو ويو هو. انهيءَ الزام ۾ ڪيس به ڄامشورو جيل ۾ قيد ڪيو ويو. آءُ به اتي جيل ۾ هيس. پر ٻي باريڪ ۾. جتي اشوڪ جي ملاقات بلڪل بند هوندي هئي. پر منهنجي ملاقات آزادانه نموني ٿيندي هئي. مون کي باريڪ مان ٻاهر نڪري چڪر ڏيڻ جي به اجازت هوندي هئي. هڪ ڏينهن اهڙي موقعي ملندي مون لوهي شيخن جي پويان ويٺل اشوڪ کان پڇيو ته ”اشوڪ ڪيئن آهين...!“ هن غريب جا صرف ڇپ چريا ”گلن تان ڳوڙها ڳوڙ لڳس. هڪ اڳيئي سنهڙو هو ويتر بکن ۾ سڪي پيڇرو بنجي چڪو هو. ڪجهه پڻ ڪيو، جيڪو سمجهي ڪونه سگهيس، شايد اهو چئي رهيو هو ته ”منهنجو ڏوهه اهو آهي ته آءُ سنڌي آهيان...!“ پوءِ آءُ موٽي اچي پنهنجي باريڪ ۾ وينس.

هوڏانهن انهيءَ ڳالهه جو ٻيو پاسو يونيورسٽيءَ ۾ اشوڪ جو ظاهري ڏوهه اهو چيو ٿي ويو ته روشن پنهور (جيڪو ان وقت سپاف جو چيئرمئن هو) جي پاءُ ۽ اشوڪ جي وچ ۾ ٻاهرين ملڪن جي طرفان اسڪالرشپ وٺڻ جو مسئلو هو. روشن پنهور جي پاءُ کان اشوڪ تمام گهڻو هوشيار هو. جنهن ڪري هيءُ اسڪالرشپ جو حقدار هو.



ٿورن ڏينهن ۾ اهو ٻڌڻ ۾ آيو ته اشوڪ ڪمار کي ممتاز علي پٽي، روشن پنهور جي چوڻ تي بڪ وگهي مارائي، نئي ضلعي جو هڪ صوبيدار هو تنهن جي هٿان، سنڌوءَ ۾ لوڙهائي ڇڏيو. پر پوليس طرفان اهو اعلان ڪيو ويو ته ”اشوڪ ڪمار جيل مان فرار ٿي ويو آهي.“ مطلب ته اسڪالر شپ کان محروم رکڻ لاءِ کيس زندگيءَ کان محروم ڪيو ويو...!

اڄ به اشوڪ ڪمار جي جيجل امڙ جي باري ۾ چيو وڃي ٿو ته درجي ڪڙڪائڻ تي چرڪ پري اٿي ڊوڙندي در وٽ پهچندي آهي ۽ بي اختيار وڏي واڪي رڙ ڪري چوندي آهي ته ”پٽ، اشوڪ اچي وئين.“ جواب نه ملڻ تي در وٽ ويهي ڀڳوان کي ٻاڏائي چوندي آهي ته ”ڀڳوان سنڌي سڏائڻ ڏوهه آهي؟“ پوءِ زارو قطار روئي چوندي آهي ته پٽ، ماءُ جيجل کان ڇو ڪاوڙيو آڻ پٽ اڄ، جلدي اڄ.

هي سٽون جڏهن آءُ لکان ٿو ته دل ۾ درد پيدا ٿو ٿئي ته ڪيتريون اهڙيون مائرون هونديون، جيڪي اڃا تائين پنهنجي ٻچن جي اچڻ جي آس اندر ۾ سانڍيون ويٺيون هونديون...!

حالانڪ اشوڪ ڪمار (شهيد) جي باري ۾ حڪومت جو اهو اعلان ته هو فرار ٿي ويو آهي. اهو اعلان پاڻ کي بچائڻ لاءِ سوچيل سمجهيل منصوبو هو پر اشوڪ کي چيچلائي چيچلائي ماريو ويو. اڄ اشوڪ سنڌ واسين جي دلين تي آهي ۽ رهندو...!

انهيءَ سڄي پس منظر کي سامهون رکي اسان به محسوس ڪيو ته اڄ اسين ختم ڪيا وينداسون. ڪلفٽن ٿاڻي کان پوءِ اسان کي آرٽري ٿاڻي تي آندو ويو. اهو وقت رات جو 12- وڳين جو هو. ٿاڻي تي اهو ساڳيو ئي صوبيدار هو (جنهن کي اسان هاءِ ڪورٽ ۾ چانهه پياري هئي) هو اسان کي ڏسي اسان جي حال تي رحم کائڻ لڳو. سندس چهري مان همدردي ظاهر ٿي رهي هئي. دل ۾ ڪنهن ايندڙ خيال کان ڪڏهن ڪڏهن چرڪي ٿي ويو. ڪلاڪن کان پوءِ الائي ڪنهن سان ٽيليفون تي ڳالهايو. هن رسيور ڪٽندي ”چيو ها، اهي ٽئي جوابدار هتي مون وٽ آهن.“ پوءِ هن اسان کي چيو ته ”توهان هلو. آءُ مجبور آهيان.“

پوليس وارن وٽ رائيفلن کان سواءِ هڪڙي هڪ نالي بندوق به هئي. هاڻ اسان کي رپئي جا 18- آنا وسي ويئي ته بس هاڻي اسان جي حياتي پوري ٿيڻ تي آهي. اها سڄي رات اسان خوف ۾ گذاري، نند جو ته ڪو تصور ئي ڪونه هو. صبح جو اهو پٺاڻ صوبيدار کلندو آيو. اچڻ شرط مبارڪون ڏنائين. اسان حيرت مان پڇيو ته ”سائين ڇا جيون مبارڪون؟“ تنهن تي ورائيائين ته ”توهان تي ڊي- پي- آر تحت 42-49 جو ڪيس داخل ٿي ويو آهي.“ اسان ويتر حيرت مان پڇيو ته ”سائين ڊي- پي- آر جو ڪيس ٿيو آهي ۽ اوهان وري مبارڪون پيا ڏيو...!“

وري به سواءِ ٻئي ڪنهن جواب ڏيڻ جي چيائين ته ”اي- مبارڪون هجنو جو حياتي...!“

جڏهن وڌيڪ پريشان ٿياسين ته چوڻ لڳو ته ممتاز علي پٽي جي جاءِ تي سنڌ جو وڏو وزير جناب غلام مصطفيٰ خان جتوئي ٿيو آهي!“

ڪلفٽن ٿاڻي تان اسان کي ٻيهر ڪراچي سينٽرل جيل آندو ويو. هي اسان جا واقفڪار حر مجاهد اسان کي ڏسي ڏاڍو خوش ٿيا ۽ پاڪر پائي چميون ڏيڻ لڳا. اسان کانئن ايتري خوشيءَ جو سبب پڇيو ته هنن ٻڌايو ته ”اسان کي جيل عملدارن کان خبر پئي هئي ته ”حڪومت اوهان ٽنهي کي ختم ڪرڻ جو حڪم ڏنو هو.“ اسان سڄي رات قرآن شريف جي تلاوت ڪري رب پاڪ کي ٻڌايو ته اوهان جي زندگي سلامت رکي. ڏٺي سائينءَ اسان جي دعا قبول ڪئي ۽ اوهان اڄ خيرن سان واپس اچي مليا آهيو!“

ٻي شروعاتي تي اسان کي ڊي- پي- آر ۾ لڳل قلم 42-49 ڪيسن جو ضامن ڪيو ويو، ڪيس ۾ پيروي اسان جي وڪيل جناب عزيز الله شيخ ۽ مسٽر محمد ابراهيم صاحب جن ڪئي آزاد ڪرڻ جو آرڊر جيل اختياريءَ وارن وٽ ٻئي ٽئين ڏينهن تي پهتو.

اتي جيل ۾ هڪ پناهگير ڪلارڪ هو (جيل سپرنٽينڊنٽ جي آفيس ۾) ان پنهنجو پاڻ ملهايو. ڇا ڪيائين جو اسان وارا ڪاغذ بين عام قبيدين جي ڪاغذن سان گڏ رکي ڇڏيائين (هونءَ حقيقت ۾ حڪومت طرفان ڪنهن به سياسي قيديءَ کي آزاد ڪرڻ جي منع ٿيل

هئي. جڏهن اهي ڪاغذ ڊپٽي سپرنٽينڊنٽ جي ٽيبل تي پهتا ته ٽڪڙ ۾ هو اسان وارن ڪاغذن تي به صحيح ڪري ويو.

هوڏانهن ان ڪلارڪ اسان کي ناپو موڪليو ته توهان جي آزاديءَ جو آرڊر صحيح ٿي ويو آهي. تنهن ڪري تيار ٿي ويناسين تڏهن حقيقي اسمٽن حر مجاهدن پڇيو ته اسان کين ڦاسي ته وٺي چيو ته ”حر مجاهدن پڇيو ته اسان کين پاسي تي وٺي چيو ته ”ڳالهه دل ۾ رکجو. اسين آزاد ٿي رهيا آهيون.“ ايتري ۾ اسان کي سڏ ٿيو. جڏهن اسين ڊپٽي سپرنٽينڊنٽ مسٽر درانيءَ وٽ پهتاسون ته اسان کي ڏسي رڙ ڪري چيائين ته ”ڇا توهان آزاد ٿيا آهيو ڇا؟ اسان هائوڪار ڪئي. اتي هو ايڏو ته وائڙو ٿي ويو جو اتي بيهي رهيو ۽ لڳو اسان کي منهن ۾ ٽڪڙ....!“

پوءِ ته هيٺين اسٽاف تي جيڪي چوهه چنڊڻا هيس سي چنڊيائين ۾ هٿان هاج نڪري وئي هيس سو ڇا ٿي ڪري سگهيو اسان کي اتي گهٽ ۾ گهٽ ٽي ڪلاڪ ويهاري ڇڏيو. 5- وڳين جا آيل مٿان-8 اچي ٿيا. ٻاهران دروازي تي منهنجو سوٽ شهبيگ خان بيٺو هجي. سو به انتظار ۾ هيو. نڪي اسان جي هٿان جند چٽي نڪي وري سوٽ جو انتظار ڪتي. اتي اسان کي ڪنهن صلاح ڏني ته ڪجهه ڳالهايو نه ته ڪونه ڇڏيندو. هاڻ اسان به اتي شور ڪيو. دروازي وٽ بيٺل سوٽ شهبيگ خان کي چير ته ”اسان کي بغير ڪنهن جواز جي روڪيو پيو وڃي. اسان پورا ٽي ڪلاڪ انتظار ڪيو آهي. توهان مهرباني ڪري وڪيل صاحب جناب عزيز الله شيخ ڏانهن وڃو. وڃي کيس اها سڄي حقيقت ٻڌايو.“

ان ڏينهن وزير اعظم ذوالفقار علي ڀٽو، چار صادق علي جي دعوت تي ٽنڊي آدم آيو هو. دراني جتي ڪٿي ٽيليفون ڪري پڇيو پر کيس ڪوبه وڏو آفيسر ڪونه مليو. ڇو جو وزيراعظم جي منزل هئي. درانيءَ ٻيهر ٽيليفون ڪري هر ضلعي مان پڇا ڪئي ته ”هنن جي برخلاف ڪٿي وارنٽ ته نه آهن.“ پر کيس ڪٿان به خبر ڪانه پئي. پوءِ مجبور ٿي جيل سپرنٽينڊنٽ کي ٽيليفون ڪري سڄي حقيقت ٻڌايائين ۽ اهو به ٻڌايائين ته هنن جو هڪڙو ماڻهو وڪيل ڏي

به ويو آهي. جيل سپرٽينڊنٽ چيو ته ”پلا هاڻي ڇا ٿو ٿي سگهي! پوءِ  
 دراني مس وڃي اسان مان هٿ ڪڍيا.  
 اسان 11- مهينا سزا ڪاٽي آزاد ٿياسين. جيل مان ٻاهر نڪري  
 جلدي جلدي دوستن سان گڏ اچي حيدرآباد پهتاسين. جتان چناب  
 ايڪسپريس ۾ چڙهي نوابشاهه پهتاسين.



## 11 مهينا جيل ڪاٺڻ کان معذوريءَ تائين

سورن ڏينهن کان پوءِ سپريم ڪورٽ ڪراچي واري بينچ اسان مان، منهنجي ۽ سڪندر جي ضمانت پڪي (ڪنفرم = Conform) ڪئي. پر اسماعيل وساڻ جي ضمانت رد ڪئي. اسان کان پنج پنج هزارن جي شوئرٽي ورتي ويئي.

اسين شنوائيءَ تي ٽريبونل ۾ پيش ٿيڻ لاءِ حاضر ٿياسين. اسان کي وري ٻي تاريخ ملي. ٻاهر ڪورٽ کان نڪتاسين ته خبر پئي ته گرفتار ڪرڻ لاءِ پوليس بيٺي آهي. اسان ٻنهي (سڪندر ۽ منهنجي) ضمانت ٿيل هئي سو ڳالهه ٻڌي آڻ ٻڌي ڪري ٻاهر نڪتاسين. پر اسماعيل جي ڪا خبر پئجي ڪانه سگهي ته هو ڪيئن اتان نڪري ويو. اسان ڳوٺ پهتاسين. مون والد صاحب سان سڄي حقيقت ڪئي ته پوليس وري گرفتار ڪرڻ لاءِ پئي سئون هڻي.

بابا، پاڙي جي مشهور زميندار حاجي امام علي انڙ کي گذارش ڪئي ته جيئن اوچتي گرفتاريءَ کان بچاءُ ڪيو وڃي. بابا سائين جي حاجي امام علي انڙ سان سٺي دعا سلام هئي. تن ڏينهن ۾ سنڌ جو وڏو وزير غلام مصطفيٰ خان جتوئي نواب شاهه ضلعي جي دؤري تي آيل هو. تنهن کي انڙ صاحب چيو. جتوئي صاحب ورائيو ته ”جي عزيز اتي آهي ته گهرائي مونسان ملايوس.“

مون جڏهن اها ڳالهه ٻڌي ته اعتبار ئي ڪونه پيو اچي. بابا، جو حڪم ته ”پٽ وڃ.“ بس پوءِ ته چڻ ڪڪڙ تي مينهن پئجي ويو. آءٌ سنبري تيار ٿي اٿبڌل سوالن جي جوابن بابت پاڻ کي ذهني طرح تيار ڪرڻ لڳس. انسپيڪشن بنگلي ۾ جتوئي صاحب ترسيل هو. مون

وڃي سلام ورايو سڀني جون نظرون مون ڏانهن ڪڇي ويون. آءٌ پنهنجي حقيقي خوف کي لڪائڻ جي ڀرپور ڪوشش ڪري رهيو هوس. پر ان هوندي به منهنجو بت ڏکي رهيو هو. اتي ويٺل هڪ ڊاڪٽر صاحب ٻڌيو ته ”ڇو ٿو ڏکين؟“ مون جواب ۾ چيو ته ”سائين بخار اٿر.“

جتوئي صاحب مرڪنڊي مون کي پنهنجي ڀرسان ويهڻ لاءِ چيو. ائين ڪڍي چئجي ته هو مون کي پنهنجي داءِ ۾ قابائي رهيو هو. هن مون سان ڳالهائڻ شروع ڪيو (مٿي تي هٿ ڦيري) نرميءَ سان چيائون ته ”جي منهنجي مخالفت نه ڪرين ته جيل جي خطرن کان بچي پوندين.“ پنهنجي خلاف مخالفت ته ڪرڻ لاءِ آماده ڪندي مون کي چيائين ته ”پٽ! توهان منهنجي مخالفت نه ڪريو ته آءٌ توهان جون سڀ تڪليفون دور ڪرڻ جي ڪوشش ڪندس!“

مون آڻ مڃي. ان ڏينهن کان وٺي پنهنجي بيٺل ڪردار کي وڃائي ڇڏيو. جتوئي صاحب جو جادو انهيءَ ڪري به مون تي وهي ويو هو جو منهنجي آڏو هيٺيون مسئلو ڪر کنيو بيٺو هو.

يعني اهو ڏينهن خالي نه هو جنهن ڏينهن پوليس نه اچي، وڏڙن کي تنگ نه ڪندي هجي. مطلب ته پوليس آزار اسان کان برداشت ڪرڻ کان ٻاهر ٿي ويو هو. ٻئي طرف سڄي سياسي وقار جو سوال هو. ماڻهن جي خوشنوديءَ حاصل ڪرڻ خاطر مون پنهنجو سياسي ڪردار ضايع ڪرڻ مناسب سمجهيو اهڙي طرح اڄ تائين پنهنجو سياسي مستقبل وڃائي ويهي رهيس. اهڙيءَ طرح جتوئي صاحب جي خاص خليفن ۾ شامل ٿي ويس ۽ ٻين کي به شامل ڪيم. انهن مان سڪندر ڀنگوار ۽ ديدار بلوچ سر فهرست آهن.

يونيورسٽيءَ مان ٽن سالن لاءِ ريسٽيڪيٽ ٿيل هوس. هاڻي اهو به آرڊر واپس ورتو ويو ۽ مون کي هڪ دفعو ٻيهر تعليم حاصل ڪرڻ جو موقعو مليو. ان عرصي دوران مون ايم- اي پوليٽيڪل سائنس ۾ پاس ڪئي هئي. هڪڙا ٻه واقعا ياد آهن تن کي قلم بند ڪرڻ مناسب ٿو سمجهان. (1) ٿيو هيٺن ته ڊپٽي سپرنٽينڊنٽ مسٽر دراني، سنڌ- يونيورسٽي ۾ مسلم هسٽريءَ ۾ اورل ڏيڻ آيو هو. اسان يونيورسٽي- ۾ چڪر هڻي رهيا هئاسين ته اوچتو اسان جي نظر ان

تي پئي. اسان کي به جيل واريون باهيون هجن. ڇاڪاڻ ته هيءُ چڱي نموني سان اسان پيش نه آيو هو. دل ۾ چيوسين ته ”اسان توکي ته آسمان تي پئي ڳوليو پر تون ته ڌرتيءَ تي ملي ويو آهين.“ هاڻي قسمت سان قبضي ۾ آيو آهين.“ تنهن تي ڌرانيءَ اسان کي منتون ڪرڻ لڳو ته منهنجي هتي واءِ- واس آهي مهرباني ڪريو اسان چيس ته ”چڱو تون اورل ڏئي وٺ. 15، منتن کان پوءِ هو ٻاهر نڪتو اسان هياسون تاڙ ۾ سو کيس گهيري ۾ آندو سون. اتان کيس هاسٽل تي ڪمري نمبر 34- تي وٺي آياسين جتي هن کي ڏاڍو هراسان ڪيوسين: ڪنهن چيو ته هن سان هيءُ تعدي ڪريو ته وري ڪنهن ڪهڙي صلاح پئي ڏني. مطلب ته اسان ساڻس ڪو ٻيو برو سلوڪ ڪونه ڪيو پر صرف خوفزدہ ڪيوسين. ٽن چئن ڪلاڪن کان پوءِ هن کان قسم ورتوسين ته آئينده ڪنهن به غريب کي هروڀرو تنگ نه ڪندين هن قرآن شريف تي قسم ڪنيو تڏهن وڃي کيس آزاد ڪيوسين. انهيءَ سڄي ڪاروائيءَ ڪرڻ مان اسان جي مراد اها هئي ته جيئن کيس اهو چٽيءَ طرح ذهن نشين ڪرايون ته ”وقت وقت جي ڳالهه آهي، ڪڏهن اسان تنهنجي قيد ۾ هئاسون پر اڄ تون اسان جي قيد ۾ آهين. آئينده لاءِ پنهنجي عهدي تي ناز نه ڪجانءِ ۽ نه ئي ڪنهن کي ايڏاڻجانءِ...!“

(2) ٽربيونل ۾ هڪ ڏينهن منهنجي پيشي هئي. آءٌ اندران جيئن ٻاهر واپس آيس ته سامهون منجهس عبدالواحد آريسر هٿڪڙيون پهري بيٺو هو هن ويڇاري وٽ (پشاپ) ڪپڙن جي هڙ هئي. جيڪا سندس جنگهن جي وچ ۾ ڦاٿل هئي. ڇو ته سندس ٻئي ٻانهون هٿڪڙين ۾ قيد هيون. سندس منهن مان ڪوبه خوف يا هراس معلوم نه پئي ٿيو مطلب ته مضبوط ارادي سان ڪارونجهر جيل بنيو بيٺو هو. سندس چهر تي مرڪ هئي فتح جي.

مون کيس ڏسي. لنوائي وڃڻ جي ڪوشش ڪئي پر پاڻ مون کي سڏ ڪيائون. پر مون نهايت بي رخيءَ سان ساڻس هٿ ملايو ۽ پوءِ بغير ڪنهن خوش خيبر عافيت ۽ ڳالهائڻ جي رمندو رهيس. اڄ جڏهن آءٌ هي ستون لکان پيو ته منهنجو ضمير مون کي ملامت ڪري رهيو آهي. منهنجو ڪنڌ شرم کان سندس قرب جي ڪچهرين ۽ احسانن کي ياد ڪندي هميشه لاءِ جهڪيل رهندو. افسوس اتر ته مون

پنهنجي جوانيءَ جي مستيءَ ۾ اهڙن عظيم انسانن کي نه سڃاتو. منهنجي نظر ۾ هيءَ ”سنڌ جو هو چي منهن“ آهي، مثال هيءَ سنڌي قوم کيس سڃاڻي....!

هڪ ڏينهن انجنيئرنگ ڪاليج ڄامشورو يونين جي صدر سرور ڪونڌر جتوئي صاحب کي فنڪشن ۽ خاص مهمان طور شرڪت ڪرڻ جي دعوت ڏني. اسين خريد ڪيل خاص ماڻهو راه هموار ڪرڻ لاءِ ميدان ۾ لٽاسين ڇو ته گهڻن شاگردن مخالفت ڪئي. پر جيئن ته اسين ظاهري طرح ٻين جي سامهون و ڪاميل نه هئاسون، سو اسان جي وچ ۾ پوڻ ڪري سڀ خاموش ٿي ويا. جتوئي صاحب بنا ڪنهن مخالفت جي فنڪشن ۾ شريڪ ٿيو ۽ پوءِ ريسٽ هائوس پهتو. آءٌ سڪندر ڀنگوار ۽ ديدار بلوچ ٻئي ڏينهن کيس ۾ ڪاغذ کنيو ريسٽ هائوس پهتاسين. فنڪشن ۾ اسان جي چايلوسيءَ واري ڪردار تي جتوئي صاحب ڏاڍو خوش ٿيو هو. تنهن ڪري اسان ساڻس وڃي ملياسين اتي ڊاڪٽر نبي بخش خان بلوچ ويٺو هو. (جيڪو سائين غلام مصطفيٰ شاهه جي جاءِ تي وائيس چانسلر ٿي آيل هو). جتوئي صاحب اسان کان اچڻ جو سبب پڇيو. اسان تنهي هڪٻئي ڏي نهاريو ۽ گڏو گڏ اسان جا هٿ کيس ڏانهن ڪڍي ويا ڪاغذ ڪڍي، کولي سندس اڳيان ٿيل تي رکياسين. ڪاغذ پڙهڻ بغير اسان کان جتوئي صاحب پڇيو ته ”ڇا ڪپي؟“ مون ۽ ديدار بلوچ هڪ زبان تي چيو ته ٽرڪ جي ڀرمت ڪپي. جتوئي صاحب جلدي جلدي صحيح ڪري ڀرمت جا پروانا اسان کي ڏنا.

اتي سائين ڊاڪٽر نبي بخش خان بلوچ، اسان جي پني ٺهريندي ٽوڪ طور مرڪندي چيو ته ٻيڙائي پار!

جيئن ته اسان پنهنجو ضمير سياسي سوڌي بازيءَ ۾ ختم ڪري ڇڏيو هو. جنهن ڪري ضمير جهنڊڙيون نه ٿي هنيون. تنهن ڪري ان منهنجي ٻيڙائي پار وارو جملو صرف پوڳ سمجهيسين، ڇو ته سياڻن جو چوڻ آهي. ته ٽٽونءَ کي تارو تازيءَ کي اسارو سو اسان به ان مهل ٽٽون بڻيل هئاسين.

چوندا آهن ته ”دانا مري اکر سان ۽ ناداق مري تلوار سان. ٻن مثال کي سامهون رکي اسان ان مهل اکر سان مرن وارو ڪونه.



هئاسين افسوس! اتان موڪلائي اسين خوش خوش ٿي ٻاهر نڪتاسين. اها اسان جي پهرين ذاتي سياسي رشوت هئي. پوءِ ته جتوئي صاحب جي اسان کي جتي به ٿي خبر پئي اتي پهچي اڳ ۾ ئي سندس لاءِ راه هموار ڪندا هئاسين.

نواب شاهه ۾ پئي دفعي جي دوري دوران جتوئي صاحب کي دعوت ڏنر. (ائين غريبائي چانهه پارٽي) تنهن کان ته چڻ ضلعي ۾ منهنجي حڪومت ٿي ويئي. هرڪو مون وٽ اچڻ لڳو. آءٌ سندن جائز ڪم حڪومت کان ڪرائي ڏيندو هوس. ڇو ته مون کي خاطري هوندي هئي ته جتوئي صاحب، مون کي جواب ڏئي سو ته سوال ئي پيدا ڪونه ٿو ٿئي.

سنڌ حڪومت طرفان (سواءِ اسماعيل وساڻ جي) سڀني شاگردن جا رسٽيڪيشن آرڊر واپس ورتا. پئي دفعي آءٌ ۽ سڪندر ڀنگوار پلاٽن لاءِ جتوئي صاحب وٽ پهتاسين. ديدار بلوچ به اسان سان گڏ هو. تنهن جتوئي صاحب کان پرمٽ گهري. وري به کيس جتوئي صاحب کي ساڳيو ئي جواب ڏنو پر اڳيان به ديدار بلوچ هو سو وري بس جي پرمٽ گهريائين. جتوئي صاحب کي چيائين مڙوئي پرمٽ ڪپي، پوءِ ڇو نه اها ڪٿي گڏه گاڏي جي هجي. بهرحال پلاٽن جا آرڊر وٺي ٻاهر نڪتاسين، هج کان پوءِ اهي پرمٽون ڏه هزار رپيه في پرمٽ جي حساب سان وڪڻي ڇڏيوسين. اڄ ته مون کي ياد آهي ته مون اٽڪل ٽرڪن جون 4-5 پرمٽون، جاين جا عدد ٿي پلاٽ جن مان هڪ سڪندر ڀنگوار ۽ هڪ پلاٽ منهنجي پاءُ ۽ هڪ مون ورتو. پر افسوس اهي پلاٽ باقائدي مليا ڪونه، هٿن ۾ پرمٽون هيون بلڪل ائين جيئن اڄڪلهه بيروزگار نوجوانن کي سرٽيفڪيٽ هٿن ۾ هوندا آهن، پر نوڪريون...!

جتوئي صاحب جي سفارش سان مون به ماڻهو (اي ايس آءِ لاءِ چونڊرايا. ان وقت سنڌ يونيورسٽيءَ ۾ سڀا ۾ ممتاز گروپ طاقتور ٿيندو پئي ويو ۽ جتوئي گروپ ظاهر آهي ته ڪمزور ٿي ويو هو. تنهن ڪري لياقت جتوئي اسان کي چيو ته ”توهان ممتاز گروپ وارن جي طاقت ٽوڙيو، تنهن لاءِ توهين ”سنڌي بلوچ جو شو شو ڇڏي جهيڙو ڪرايو ته جيئن ممتاز گروپ ڪمزور ٿي وڃي. سامراجي

ذهنيت رکندڙ پنهنجا مفاد حاصل ڪرڻ لاءِ ڀائرن کي پنهنجو پاڻ ۾ ائين ويڙهائيندا آهن، اسان لياقت جتوئيءَ جي انهيءَ سازش کي ذهني طرح سمجهي ڇڏيو هيوسين تنهنڪري کيس آسري ۾ رکندا آياسين. هن کان اڳ ۾ تجربو حاصل ٿي چڪو هو. جو ممتاز پٽي، يوسف جڪراڻيءَ وارن جي هٿان ڪئين ڪونڌر ڪهراڻي ڇڏيا هئا، ٻئي طرف اها حالت هئي جو ممتاز گروپ ۽ جتوئي گروپ جي گروهنديءَ جي ڪري سپاف وارن جي ٻڌي ٿئي پئي.

اسين لطيف آباد واري بنگلي تي لياقت جتوئيءَ سان (آءُ ۽ ديدار بلوچ) ملندا رهندا هئاسون. هن اسان کي طرح طرح جون لالچون آڇيون پر اسان سنڌين کي پنهنجو پاڻ ۾ ويڙهائڻ لاءِ سندس مقصد کي پوري ڪرڻ لاءِ ساٿ نه ڏنو. حالتون يونيورسٽيءَ هڪ دفعو پر امن رهيون، تنهن ڪري يونيورسٽيءَ ۾ ٻيهر اليڪشن جو اعلان ٿيو. جيئي سنڌ اسٽوڊنٽس فيڊريشن طرفان صدارت لاءِ ضمير لاڙڪ ۽ جاويد جوڻيجو آزاد ۽ سپاف طرفان عاشق سومرو اميدوار بيٺا.

سپاف وارن جي اها ڪوشش هئي ته ڪيئن به ٿئي. پر سپاف جو اميدوار ضرور ڪامياب ٿئي. جتوئي صاحب جو پوليٽيڪل سيڪريٽري الهبچايو لغاري حيدرآباد ريسٽ هائوس ۾ ڪيمپ هئي، عاشق سومرو جي ورڪ لاءِ اچي ويٺو. ان لاءِ ورڪ ڪرڻ واسطي هو مون پاران کي گهراڻي هدايتون ڏيندو رهيو. الهبچائي لغاري چيو ته ”ڪينئن به ڪري توهان جاويد جوڻيجي کي هٿ ڪڍايو“ ڇو ته سندس پوزيشن نهايت ئي مضبوط هئي (باقي ضمير لاڙڪ جي نالي چيائين ته ”جيڪڏهن هو هٿ نه ٿو ڪڍي ته نه ڪڍي توهان عاشق سومري جي ورڪ ۾ لڳي وڃو“.

سپاف وارن يونيورسٽيءَ ۾ Toelet ۾ ٻه جو ڌماڪو ڪرائي، ان جو خوب فائدو ورتو. مون ۽ ديدار بلوچ ان ڌماڪي جو بهانو وٺي جيئي سنڌ وارن کي ايترو ته خوفزدہ ڪيو جو ويچارن هٿ ڪڍڻ جو يقين ڏياريو. اسان جاويد جوڻيجي کي چيو ته ”جي هٿ نه ڪڍين ته هن ”ٻه ڪيس“ ۾ اڙجي ويندين“! هو ويچارو ڏاڍو مايوس ٿي

ويو. ”ڊجي چوڻ لڳو ته ”مون کي جيل کان بچايو باقي هت ڪٿڻ لاءِ آءٌ تيار آهيان.“

اسان هن کي چيو ته ”جڳو تون“ عبدالرحمان تهيم“ جي بنگلي تي اچ، اتي الهيجائي لغاريءَ کي آءٌ وٺي ٿو اچان جاويد جوڻيجي وعدو ڪيو ته نيڪ آءٌ اتي اچان ٿو.

هوڏانهن آءٌ جڏهن حيدرآباد ريسٽ هائوس ۾ پهتس ته منهنجي حيرانيءَ جي حد نه رهي جو جيئي سنڌ جي سرگرم ورڪر پيٽ سحر بلوچ (سحر امداد) ڪيترين ئي سهيلين سان اتي ويٺي هئي. جڏهن هن مون کي ڏٺو ۽ مون هن ڏي نهاريو تڏهن پئي ڏاڍو شرمسار ٿياسين ڇو جو پئي جيئي سنڌ جا سرگرم ڪارڪن ٿي رهيا هئاسون، پر اڄ پنهنجي نظرياتي مخالفن جي چمچا گيري ڪري رهيا هئاسون.

پوءِ الهيجائي لغاريءَ کي جڏهن آءٌ (لطيف آباد- حيدرآباد) عبدالرحمان تهيم جي بنگلي تي وٺي آيس. جاويد جوڻيجو خوف وچان الهيجائي لغاريءَ جي ڪمري ۾ نه آيو پر دريءَ مان اسان تي ڏسڻ لڳو. مون جاويد جوڻيجي کان هت ڪٿڻ لاءِ تحريري بيان لکرائي ورتو. ان حالت هوندي به سپاڻ جو اميدوار عاشق سومرو اليڪشن ۾ ڪري پيو ۽ جيئي سنڌ طرفان بينل اميدوار ضمير لاڙڪ ڪامياب ٿي ويو.

ٿورن ڏينهن کان پوءِ ”مير رسول بخش ٽالپر، پٽي صاحب کان اختلافن جي بنياد تي پنهنجي هڪ نئين پارٽي ٺاهڻ لاءِ حيدرآباد ۾ ڪنوينشن ڪوٺايو. جتوئي صاحب جو حڪم مليو ته ”تون ٽالپر جي ڪنوينشن ۾ وڃ ۽ اتي وڃي حڪومت جي برخلاف تقرير ڪر ته جيئن ٽالپر کي گرفتار ڪرڻ جو بهانو ملي.“ آءٌ هڪ ادنيٰ نوڪر جي حيثيت ۾ سندس هر حڪم (لالچ جي ڪري) پيروي ڪرڻ پنهنجو فرض سمجهڻ لڳس. منهنجي لاءِ اهو ڪم ڏکيو ڪونه هو. آءٌ واعدي موجب ڪنوينشن ۾ مقرر ٿاڻ تي پهتس. ٽالپر جي بنگلي تي تمام گهڻا ماڻهو آيل هئا. اتي مون کان چرڪ نڪري ويو، حيرت جي حد نه رهي. مون دل ۾ سمجهيو هو ته صرف آءٌ اڪيلو خريد ٿيل آهيان. پر هتي ته خريد ٿيل ماڻهن جو ڪو ڪاٿو ئي ڪونه هو ڏٺل وائيل چهرا

جيڪي ٿيڻ جا نه هئا سي مونکي جتوئي صاحب جي تڪيه ڪلام موجب ”سائين ميڏا“ چئي ٽوڪيندا ويندا هئا، تن تي جڏهن نظر پئي ته مون کي پنهنجو پاڻ تي ڪل اچڻ لڳي.

بنگلي تي سڄي سنڌ جي سي- آءِ- ڊي- آيل هئي پر جيئن ته مون کي خاص ان (سخت تقرير) ڪرڻ لاءِ موڪليو ويو هو. پر مون کان اڳ ۾ اهو ڪم ٻين دوستن ئي پورو پئي ڪيو. مطلب ته منهنجي دل وارو مقصد پورو ٿي رهيو هو. ايترا ته پاڙيتو مقرر بيٺل هئا جو مون پنهنجي ضرورت محسوس ڪانه ڪئي. انهن تقرير ڪندڙن ۾ منهنجو گهڻو دوست (جنهن جي معرفت آءٌ سياسي ميدان ۾ آيس) به هئو جنهن جي واتان اچ ته لفظن بجاءِ ٿاندا نڪتا، هونءِ به تقرير جو سحر هو پر اچ ته هن وارا پئي ورتا. اهو هو سيد شاه محمد شاه.

ڪنووينشن پورو ٿيو. ليڪن مير رسول بخش ٽالپر گرفتار ڪونه ٿيو ۽ منهنجو ڪردار شاه محمد شاه ادا ڪيو.

ٿورن ڏينهن بعد پبلڪ سروس ڪميشن طرفان ايڪسائز ۽ ٽيڪسيشن آفيسر E.T.O ۽ سيڪشن آفيسرن جي چونڊ لاءِ اعلان ڪيو ويو. ڪيترن ئي اميدوارن امتحان لاءِ فارم پرايا، جن ۾ آءٌ به هڪ هيس امتحاني مرڪز ۾ منهنجو سيٽ نمبر 91- هو. ٻين اميدوارن سان گڏ مان به ويٺس. امتحان ۾ پيپر جو حل نقل ڪرڻ سمجهيم پر عقل ڪم ڪونه ڪيو. ڀلا پڙهيو هجي ته ڪجهه لکان، هتي ته نقل لاءِ به عقل جي درڪار هئي. لکڻ ته مون کي اچي ئي ڪونه پيو! ڇو ته آءٌ هاڻ اسڪول کان وٺي يونيورسٽيءَ تائين مڙئي نڙڪ ٺڳيءَ تي پاس ٿيو هوس. نقل ڪندي امتحان وٺندڙ (انويجيليٽر- Invegilator) مون کي ڏسي ورتو. تنهن وڃي سپرٽينڊنٽ کي شڪايت ڪئي. سپرٽينڊنٽ مون کي سڏايو.

آءٌ هيس جتوئيءَ جو ماڻهو سو بي ڳڀو ٿي جلديءَ ۾ وڃي حاضر ٿيس. اتي صاحب مون کي دڙڪو ڏنو. مون پاڻ کي بي تاج بادشاهه سمجهي سندس ڌمڪيءَ کي ليکيوئي ڪونه! سندس ڏنل ڌمڪي جي جواب ۾ مون به کيس ڌمڪي ڏني. سڄو ڪمر وڳوڙ ڪري آفيس جو ڪٿي مٿي تي ڪنير. اصل ماڻ ئي نه پئي ڪير. آخرڪار سپرٽينڊنٽ ڪڪ ٿي پاڻ آفيس مان ٻاهر نڪري ويو. آءٌ اتان

سڌو امتحان هال ۾ اچي وينس. منهنجو سيٽ نمبر 91- نوٽ ڪيو ويو. امتحان به خيڙن سان پورو ٿيو.

امتحان جي ٻئي هفتي مون ڏانهن شوڪار نوٽيس موڪليو ويو. مون ان نوٽيس جو جواب ڏنو. نتيجي ۾ مون کي ٽن سالن لاءِ پبلڪ سروس ڪميشن جي امتحان ۾ ويهڻ کان: NO:PSC -Exam /78 نمبر سان ريسٽيڪيٽ ڪيو ويو. پر منهنجي منهن تي مايوسيءَ جا آثار ٿي پيدا ڪونه ٿيا ڇو جو مون کي جتوئيءَ جو پر هو.

ٿورن ڏينهن کان پوءِ رئيس غلام محبتي خان جتوئي مون کي ڪراچي گهرايو. جتوئي هائوس پهچي ڏسان ته جتوئي صاحب سان سليمان فاروقي. آبڪاريءَ جو سيڪريٽري ويٺل هو. سلام ورائي وڃي وينس. جتوئي صاحب، سليمان فاروقي کي چيو ته ”اهو چوڪرو آهي جنهن جي لاءِ مون توهان کي چيو هو. فاروقي صاحب مون کي چيو ته ”توهان سرٽيفڪيٽ وغيره کڻي اچو.

ٻئي ڏينهن آءٌ سرٽيفڪيٽ وغيره کڻي مسٽر سليمان فاروقيءَ وٽ آفيس ۾ حاضر ٿيس. هن مون کي باوجود ريسٽيڪيٽ هئڻ جي ايڪسائيز ونگ ۾ جوائننگ لاءِ موڪليو. ايسڪائيز ونگ جي ڊائريڪٽر ”مشرف حسن“ مون کي جوائننگ ليٽر لکي ڏيڻ جو حڪم ڪيو. مون کي اهو ٻڌي ڏاڍي پريشاني ٿي. ڇو جو مون کي سنڌيءَ ۾ درخواست نه ڇا پر صحيح معنيٰ ۾ خط به لکڻ ڪونه ٿي آيو. سو منهن ڪوڙو ڪري چيم ته ”سائين اڳرين ۾ سور آهي.“ اتي ويٺل هڪ آفيسر منهنجون آڱريون ڏسي مرڪي ڏنو. مون شرمساريءَ وچان ڪنڌ کڻي هيٺ ڪيو...!

آفيسر صاحب، هڪ ڪلارڪ کي سڏ ڪري ليٽر لکڻ جو چيو. اهڙيءَ طرح ان ليٽر لکڻ مان منهنجي جان چٽي...! پوءِ هيٺين نمبر سان آرڊر وٺي ڏيوئيءَ تي چڙهيس:

Government of sind

Excise & Taxasation Department

No: 10 (35) /74- Estt: /282 karachi, 1.1977

ڏيوئيءَ تي چڙهيس ته سهي پر اچي ڦاٿس. هر هڪ ڪاغذ بنا پڙهڻ جي صحيح ڪندو هوس. مزي جي ڳالهه ته ماڻهو منهنجي انگريزيءَ ۾ صحيح ڏسي کلندا هئا.

آءِ مٿي واضح ڪري آيو آهيان ته مون ڪاغذي صورت ۾ ايم- اي جي ڊگري حاصل ڪئي هئي. پر علمي صورت ۾ منهنجي جهالت جو هن مثال مان چٽو ثبوت ملي سگهي ٿو.

حقيقت هن ريت آهي ته اسان جي ملڪ ۾ لياقت کي ڏنو ته ڇا پر ڪنگهيو به ڪونه ٿو وڃي. جيئن هڪ مثال ڏيندا آهن ته هڪڙو اميدوار هڪ ڊائريڪٽر صاحب وٽ انٽرويو ڏيڻ ويو. صاحب سوال ڪرڻ کان اڳ اميدوار جي تاريخ جاگرافي ڏسي پڇيو ته ”بتاؤ لياقت علي خان کي ڪٿي بهائي تهئي؟“ اميدوار سوچيو ته مون کي ڪهڙي خبر ته لياقت خان جا گهڻا پائڻ هئا، هاڻي ڳالهائين سچ ٿو (چو ته سچ ته ڏاڍو ڪوڙو آهي) پوءِ ڏنو وڃي، سو چيائين ته:

”سائين وه تين بهائي تهئي“ اچها نام بتاؤ (آفيسر يڪدم پيو سوال ڪيو) چي، ”سائين ايڪ تو ٿها لياقت علي خان دوسري کان نام سفارش علي خان اور تيسري کان نام رشوت علي خان، يه تينون بهائي هين“ سو ان ڳالهه وانگر آءُ به سفارش علي خان جو ماڻهو نه هجان ها ته (E.T.O) جي پوسٽ ملڻ جو ته خواب به نه لهان ها!

بهرحال آءُ ايڪسائيز اينڊ ٽيڪسيشن آفيسر هوس. شروع شروع ۾ مون کي ڪنهن به قسم جي ڄاڻ ڪانه هئي ۽ نه ئي اڳ ۾ اهڙو ڪو واسطو هو. نئون ماحول نئون کاتو، نوان ماڻهو، نئون آفيسر جيڪڏهن اهي چار ئي ٽول گڏجن ته حال في الحال ته ماڻهو چرڪيو وڃي. اهڙي ماحول ۾ منهنجو اتي آفيس ۾ نه يار نه ڪو مددگار. نه ڪير سمجهائڻ وارو. مطلب ته جيئن چوندا آهن ته نماز پڙهندي مسجد ڳچي ۾ پئجي ويئي. مون سان به اهڙي تعدي هئي.

هڪ رات منهنجي ڊيوٽي خير سان ايڪسائيزونگ ۾ لڳي. مون سان گڏ انسپيڪٽر اڪرم آرائين ۽ حفيظ راجپوت ۽ ٻيا اسحاق وارا ماڻهو گڏ هئا. اسان کي ايڪسائيز جي هڪڙي مخصوص وين هئي. جنهن ۾ چڙهي مختلف هنڌن تي ڇاپا هڻندا ٿي رهياسون. هڪ هنڌ ڇاپو هنيوسين جتان ٻن جوابدارن کي گرفتار ڪري وٺائين پنج سير پنگ ۽ چوٽياليهه پاڻليون چرس هٿ ڪيوسين. جوابدارن ۽ مليل، سڳ سميت اچي آفيس پهتاسين.

ايڪسائيز جا انسپيڪٽر جيڪي سروس جي لحاظ کان مون کان سينئر هئا. تن پاڻ کي گهٽ ظاهر ڪندي، منهنجي دل وٺڻ خاطر نيڪي ڪرڻ لڳا هڪ آواز تي چيائون ته:

”واه صاحب واه، تيرا تو جواب نهين“ صاحب آپ کا چهايا بڑا کامياب رها اگر اب آپ گھر جانا چاهين، تو جا سکتی هين اب آگي قدم. انھانا ہمارا کام هي.“

مون به پنهنجي پهرين ڪاميابيءَ جي خوشيءَ ۾ هنن جي پرولي جيڪي مون کي ٽرڪائڻ جي ڪوشش ڪري رهيا هئا. پروڙ کان سواءِ ڪٿي گهر ڏانهن رخ رکيو. سڄي رات مون کي ڪاميابيءَ واري خوشي ۾ نند نه آئي، صبح جو تيار ٿي آفيس ۾ جيئن ئي قدم رکيم ته اسٽاف وارا مون کي ڏسي پاڻ ۾ سس پس ڪرڻ لڳا. آءٌ پنهنجي مستيءَ ۾ دنيا کان بي نياز، هنن ڏي توجهه نه ڏيندي اچي آفيس وينس.

اڃا وينس ئي مس ته پٽيوالو سهڪندو آيو ۽ چيائين ته ”سائين توهان کي ڊائريڪٽر صاحب گهرايو آهي، دل ئي دل ۾ ڏاڍو خوش ٿيس ته صاحب مون کي ڪالھوڪي ڪاميابيءَ تي شاباس ڏيندو! آءٌ صاحب (مشرف علي صاحب) جي آفيس ۾ گهڙيس ته توقع جي خلاف صاحب کي ڏنم سلام ورائي بينس ته مون کي ويهڻ جو اشارو ڪيائين، مان پنگش صاحب جي پرسان خالي پيل ڪرسيءَ تي ويهي رهيس. ڊائريڪٽر صاحب (جيڪو مهاجر هو) سنڌيءَ ۾ ڳالهائيندي چيو ته ”بابا، رات تون ڊيوٽي ختم ٿيڻ کان اڳ ۾ ڇو هليو ويو هئين!“ مون جواب ۾ ورائيو ”سائين مون کي انسپيڪٽر صاحبان چيو ته هاڻي توهان جي ڊيوٽي ختم ٿي ويئي ۽ هاڻي توهان جيڪڏهن چاهيو ته گهر وڃي سگهو ٿا.“ مون... ڳالهه کي اڌ ۾ ڪٽيندي صاحب چيو ته خبر آئي ته ”تنهنجي وڃڻ کان پوءِ ڇا ٿيو آهي؟“ آءٌ حيرت ۾ سندس منهن ۾ تڪڙ لڳس جيڪو چئي رهيو هو ته ”توهان سان گڏ جيڪو ڊرائيور هو تنهن اچي ٻڌايو ته حفيظ راجپوت ۽ اڪرم آرائين ٻنهي جڻن گڏجي، جواڳردان مان هڪ کان 700 روپيه وٺي کيس آزاد ڪري ڇڏيو آهي. آءٌ موقعي تي پهتس ڊرائيور جي ڳالهه بلڪل صحيح نڪتي. آءٌ سمجهان ٿو ته ان وچ جي

توڪي ڪابه خبر ڪانهي. چڱو هيئنن ڪر راتوڪي ڇاپي جي هڪ تفصيلوار رپورٽ لکي ڏي ته جيئن ٻنهي انسپيڪٽرن تي ڪاروائي ڪري سگهجي!

رپورٽ مون کي انگريزيءَ ۾ لکي ڏيڻ لاءِ چيو ويو. جيئن ته آءٌ انگريزي ۾ ماشاءِ الله هيس ڏاڍو هوشيار سو ٻڌتر ۾ اچي ويس. ڊائريڪٽر صاحب منهنجي جهالت واري حالت تي رحم ڪائي مون کي چيو ته ”وڃي ڪلارڪ کان لکرائي اچ!“ آءٌ پنهنجي جهالت واري حالت تي جڪ کائيندو اچي ڪلارڪ وٽ وينس. جنهن کي صاحب جي حڪم مطابق پنهنجو بيان قلم بند ڪرائڻ لاءِ چيم، هو زباني پڇندو تائپ ڪندو رهيو. جڏهن ليٽر تائپ ٿي ويو تڏهن مون اهو ليٽر کڻي پنهنجي عيبن کي لکائڻ خاطر بناوتي طور ليٽر پڙهڻ لڳس. چيڪ ڪندي ڪندي مون ڏٺو ته چوڻيتاليهن جي بجاءِ صرف ”44- پائليون لکيل هيون، پوءِ ته ڏاڪا ٻڌي چڙهي ويومانس چيم ته 44 جي بجاءِ تو 4- پائليون ڇو لکيون؟“ منهنجي انهيءَ سوال تي ڪلارڪ انهن انسپيڪٽرن جي وڪالت ڪندي چيو ته ”صاحب! هو غريب ماڻهو آهن، هنن جا ننڍا ننڍا پار آهن. اوهان جي گهٽ بيان سان هنن مسڪين جي نوڪري بچي پوندي ۽ اهي اوهان کي دعائون ڪندا.“

ڪلارڪ جي گفتگو جو مون تي ڏاڍو اثر ٿيو ۽ کڻي ماڻ ڪري لکيل ليٽر تي صحيح ڪري ڇڏيم. منهنجي هن حقيقت جي تصديق منهنجا صحيح ڪيل اهي بيان ڪندا جيڪي يقيناً اڃا تائين رڪارڊ ۾ موجود هوندا. هن وقت اها ڳالهه ياد آئي آهي تڏهن پنهنجي جهالت تي روئندي، هنن جي قوم پرستيءَ تي سوچڻ لاءِ مجبور ٿيو آهيان. هنن ۾ ڪيڏي نه ٻڌي ۽ هڪٻئي جو احساس آهي پر اسين هڪٻئي کي ڪيرائڻ ۾ پنهنجي ڪاميابي ۽ خوشي ٿا سمجهون، انهيءَ جو سبب منهنجي نظر ۾ اهوئي موزون ٿي سگهي ٿو ته ”اسان جو ذهن غلام آهي.....!“

ٿورن ڏينهن کان پوءِ ايڪسائيز جي هڪ انسپيڪٽر دوست محمد چنا کي حال محرم بنايم. ساڻس حال اوريو ته ادا منهنجا افعال اهي اٿئي...! کيس چيم ته جيڪي به ليٽر اچن، تن جو سنڌيءَ ۾



ترجمو ٻڌائيندو وڃ ته پوءِ آءٌ صحيح ڪريان. بهرحال اهو قصو به ڪافي وقت تائين هليو.

هڪ ڏينهن ڇنڊ صاحب مون کان پڇي ورتو ته ”ههڙن پر ڪارن هوندي اوهان اير- اي ڪيئن ڪئي؟“ ورائيم ته ”دوست! مون سواءِ مئٽرڪ جي باقي ٻيا سڀ پيپر ٻاهران ڪرايا هئا. شروعاتي تعليم يعني پرائمري ۾ پڙهڻ دوران جڏهن چوٿين درجي ۾ پهتس ته پورا ست مهينا ته مون اسڪول جو منهن ٿي ڪونه ڏٺو. انهن ستن مهينن ۾ ڪڏهن ڪهڙو بهانو بنائي واپس گهر موٽي اچان ته وري ڪڏهن سعيو ڪري پاڻ کي واٽر ڪورس ۾ ڪيرائي گهر اچي چوندو هوس ته پير ترڪي پيو سو ڏو وڃي آڏ ۾ ڪيم مطلب ته ڪڏهن پيٽ جو سور ته ڪڏهن هي جو سور، ڪڏهن ڪوڙي موڪل وٺي اچان ته ڪڏهن چوان ته اڄ استاد ڪونه هو....!“

اهڙي طرح انين درجي تائين ڪڪڙن ڪارائڻ سان گڏ استاد کي مڙوئي خرچي پاڻي ڏئي پاس ڪيم! زندگي جا مختلف واقعا کيس ٻڌائيندي چيم ته هڪڙي ڏينهن آءٌ نواب شاه شهر ۾ پنهنجي نرالي انداز سان گشت ڪري رهيو هوس ته ڪجهه دوست مليا. چيائون ”يار اڄ ته ڪو ٿاڌل ڍڪ پيون.“ آءٌ به هڪ نئين سيڪڙاڻ موالي جي حيثيت سان دوستن (ملنگن) جي اسرار تي پنگ جي قربائيتي ڪوندي مان چڪو پيئڻ لاءِ مستن جي محفل ۾ رلجي ملجي ويس. ڪيڏي مهل هڪ دوست ورائيو ”آ- آچي!.....!“ مون به نڪا ڪئي هم نڪا ته سو گلاس وٺندي چيم ”آ- پلي پلي ڪري اچي، هڪڙي پوک ته ٻي پچي، ڪيو قادر قلندر- هو- هو- حيدر“ چئي ڳوڙڪائي ويس، پنگ به هجي گهاٽي سو گهڙي ڪن کان پوءِ پنهنجا ناز نخرا ۽ غمزاءِ ادائون ۽ رنگ ڏيکارڻ شروع ڪيائين!

مون وارو دماغ شريف هاڻي چوڌاري ڦري پلهائڻو ڪيڏي رهيو هو. اڃا ٿورو ٿورو نشر شروع ٿيو هو. دماغ تي زور ڏئي سوچيم ته هتان هاڻي ڦڙتي کانوان ورنه ٿيندي حالت ٻري...!

سڀني يارن کان موڪلائي هڪ هڪ وڪ سوچي سمجهي ڪڏهن هلندو رهيس. ڳوٺ ڏانهن ايندي جڏهن ڪشمير هوٽل نواب شاه وٽان لانگهائو ٿيس ته اوچتو هڪ خوفناڪ (نشي جي حالت ۾) آواز ڪنن جي ديوارن مان نڪرايو. اوچتي چرڪائيندڙ آواز تي

اڪيون زور سان ڦاڙيندي ڏسڻ جي حت الوسيط ڪوشش ڪيم ڏسان ته سامهون هڪ کليل فوجي جيب ۾ ڪجهه فوجي رائيفلن ۽ اسٽين گنن سان ليس هئا. انهن منجهان هڪڙي سهڻي صورت واري هٿ جي اشاري سان بيهڻ جو حڪم ڏنو. منهنجو وجود بلڪل ڏکي ويو. ڀلا ڀنگ جو نشو پاڙي تنهن به پنهنجي ڪمال سان منهنجي ذهن تي قبضو ڪيو هو. چاهيم ته جيڪر پڇي وڃان (انهيءَ وقت ۾ ٻوليءَ وارو جهيڙو پنهنجي عروج تي هو). وري هيانو جي سڃاڻيءَ تي سوچيم ته ڌاريا ڏسي ڇا چوندا هڪڙو قداور سنڌي فوجي ڏسي پڇي ويو.... انهيءَ ٻڌڻ ۾ ڪوبه فيصلو ڪري ڪونه سگهيس، وجود ڪنبي رهيو هو. نيٺ سمڪ اچي رهي ته ڀڄڻ کان بيهڻ بهتر آهي.

ايتري ۾ اهو فوجي سهڻو نوجوان ڏاڍي اُڪير ۽ محبت سان پاڪر پائي مليو. منهنجا دل وارا گدڙ پڇي ويا. خوف، خوشيءَ ۾ تبديل ٿي ويو. سڃاتم ته هيءُ منهنجو پيارو دوست محمد چانڊيو هو. (جيڪو شاهه بيگ چانڊيءَ اڳوڻي (L.M.C) ۾ شاگرد يونين جي صدر جو پيءُ هو) دل ٿي دل ۾ پاڻ کي انهيءَ اوچتي مصيبت کان آجو محسوس ڪندي فاتحاني انداز ۾ گهڙي ڪن کان پوءِ ڪانئس موڪلائي سوڙهيون سوڙهيون گهٽيون لتاڙيندو جيئن ئي شهر کان ٻاهر نڪتس ته وري ٻين سوچن اچي گهيرو ڪيو ته فوجين کان ته جان ڇڏايم پر هاڻي مارشل لا ايڊمنسٽريٽر (گهروارن) کان ڪيئن جان ڇڏايان. اهي ٻه پهچائيندي جڏهن ڳوٺ جي اچي ويجهو ٿيس ته ڪنن جي پونڪڻ تي منجهي بيهي رهيس چيم ته اڄ بچيس ته ڇڻ نئون ڄاڻس.

آخر ڏڪندي ڏڪندي اچي اڏ تي پهتس ننڍڙو نلڪو ڏسي رڙ نڪري ويئي ته ابا...! هاڻي هيءُ درياءُ ڪيئن اڪران؟! (چو ته مون کي نشي ۾ بلڪل درياءُ ڏسڻ ۾ پئي آيو) اُڪرڻ محال. سمجهندي هڪ ترڪيب ذهن جي چر ۾ تري آئي يعني ورڪڻي، ان ڏه قدم پوئتي هٽي پڇندو پڇندو، ٽپ ڏئي اچي پار پهتس. دل ۾ ڏاڍو خوش ٿي بجليون هڻڻ لڳس ته وڏي ڪا ڪپ ڪٽي آيو آهيان.

چون ته ”توڪي ٿيو ڇا آهي جو کليڻ ٿو.“ ڪجهه وقت کان پوءِ پاڻ سنڀاليم ۽ سنجيده ٿي ويس.

چواڻي آهي ته پنگ، رنگ ضرور ڏيکاريندي آهي، سو آءٌ به اڌ ڪلاڪ کان پوءِ بيهوش ٿي ويس. آخرڪار ڊاڪٽرن جي مدد سان هوش ۾ آيس. واهه ڙي پنگ تنهنجا ڪم!

ڪراچيءَ ۾ نوڪري دوران وقت سٺو پيو گذرندو هو. وڻن دوست محمد چنا جهڙي سٺي دوست جي ڪمپني ملي ويئي هئي اسان لاءِ اصل لئي لڳي پئي هوندي هئي. هوڏانهن پوري سنڌ ۾ تن ڏينهن ۾ ٻوليءَ جي چڪتاڻ پناهگيرن ۽ سنڌين جي وچ ۾ پوري عروج تي هئي. محمد عثمان ڏيپلائيءَ جي پريس ۾ هزارين قرآن شريف جا نسخا پيل هئا. (جيڪي سنڌيءَ ۾ ترجمو ٿيل هئا) هنن کي پناهگيرن ساڙي ڇڏيو شهرن ۾ وڻ وٺان هئي جنهن به ڌر کي جنهن جو ٿي ماڻهو هت آيو قابض ڌر هتي گهرڙي ٿي لائو. بلڪل قيامت صغري جو منظر هو. مطلب ته قومي جيهڙو شروع هو.

هيڏانهن آءٌ پنهنجن دوستن سان جهڙوڪ لالي نوراني (مسعود نورانيءَ جو ننڍو ڀاءُ) ۽ اقبال ڏاهري ٽئي شراب جي نشي ۾ مست لڳا وينا هئاسين (تن ڏينهن آءٌ نواب شاهه ۾ موڪل تي آيو هوس) ته ڪنهن اچي ڄاڻ ڪيو ته شهر نواب شاهه ۾ ”سنڌي، مهاجرن“ جو جهيڙو ٿيو آهي. اها خبر ناهي ته ڪهڙي محلي ۾ بهرحال ايتري پڪ آهي ته جهيڙو ٿيو آهي....!

اسان ٽئي ڄڻا ٽپ ڏئي اٿياسين. موٽر سائيڪل تي سوار ٿي شهر جي گهٽين ۾ موٽر سائيڪل پڄاڻيندا رهياسين ته خبر پوي ته جهيڙو ڪٿي ٿيو آهي؟

جڏهن منوآباد ۾ پهتاسين ته ڏٺوسين ته صوفي گل محمد (جيڪو پنهنجي پاڙي جو معزز شخص آهي) ماڻهن جي هجور ۾ بيٺل هو، اسان به ان ميڙ ۾ موٽر سائيڪل تان لهي وڃي بيٺاسين. صوفي گل محمد کان پڇيوسين ته ”ڇاڇا خير ته آهي، ٻڌون ٿا ته سنڌي، مهاجرن جو جهيڙو ٿيو آهي.“ صوفي صاحب مصلحت خاطر چيو ته ”بابا! خير آهي هتي ڪوبه جهيڙو وغيره ڪونه ٿيو آهي.“ حالانڪ سندس جڳهه جي ڏکڻ ۾ ٻه گهٽيون ڇڏي (بعد ۾ خبر پئي) منهنجو سوٽ سڪندر پنگوار، جيڪو پنهنجي سوزڪيءَ ۾

ڳوٺ ڏانهن اچي رهيو هو، تنهن سان مهاجر وڙهيا هئا. خبر پئي ته اهي پناهگير خواجه قبيلي سان واسطو رکندڙ هئا.

آءُ اتي بينل ماڻهن جي زبان تي هلي، حقيقت کي افواه سمجهي دوستن کان موڪلائي، مطمئن ٿي پنهنجي گهر ڏانهن آيس پئي ته پويان سوزڪي اچي پهتي. ڪنڌ ڦيرائي ڏٺو ته سوزڪيءَ ۾ شريف گيرئج وارو ويٺل هو. سوزڪيءَ جا شيشا ڀڳل ۽ سيٽون سڄيون رت سان ٻڏل هيون.

شريف، منهنجي ڪچڻ کان اڳتي رڙ ڪري چيو ته ”اڙي، يار مون توکي سڄي شهر ۾ ڳوليو آهي!“

سڪندر کي مهاجرن ڏٺي سان زخمي ڪري ڇڏيو آهي، جيڪو هن وقت اسپتال ۾ مرٿينگ حالت ۾ پيو آهي!

ايتري ۾ بشير (سڪندر جو ننڍو ڀاءُ) به اچي پهتو.

اها ڳالهه ٻڌي آءُ شراب جي نشي ۾ بلڪل چٽو ٿي پيس. بشير کي چيم ته تون اڄ پهريان پلانڊ ڪري پوءِ اسپتال هلنداسين. شريف کي گيرئج ۾ ڇڏي اسان پيو رستو ڏئي اچي ڳوٺ پهتاسين ته ڪجهه همراھ ساڻ ڪڍون. ڳوٺان خان محمد، شاه مراد، مصري ڪمال (سڪندر جو وڏو ڀاءُ) ۽ سليمان بندوقون ڪڍي پلانڊ ڪرڻ لاءِ سوزڪيءَ ۾ ويهي شهر ۾ ڪاهي پياسين!

ڪافي ماڻهن اسان کي روڪڻ جي ڪوشش ڪئي پر ان مهل جوش اسان جي هوش تي حاوي هو. سو ڪنهن جو به چوڻ نه وٺي تقريبا رات جو ساڍي ڏهين وڳين اچي منو آباد ۾ پهتاسين. اسان اچڻ شرط انهن پناهگيرن جي گهرن تي گولين جو وسڪارو لائي ڏنو اڌ ڪلاڪ کن فائرنگ ڪئي سون. پر ڪوبه گهر کان ٻاهر ڪونه نڪتو. گهرن مان ٻارن ۽ عورتن جون دانهون ٻڌڻ ۾ ٿي آيون، ڪيڏي ڪيڏي مهل نڪائن تي دانهون دٻجي ٿي ويون.

اسان سوزوڪيءَ کان ٻاهر بينل هٽاسين. ڏٺوسين ته اسان واري ٽولي مان هڪ همراھ غائب آهي. پنهنجن کان پڇڻ تي معلوم

ٿيو ته سليمان بندوق ۽ ڪارتوسن واري همال ڪنيو ڪنهن هنڌ لهي ويو هو. اسان مان هاڻي ٻه ڄڻا بندوقون چوڙي رهيا هئا. ڊرائيور گاڏي واپس ورائي ته ايتري ۾ سيد غلام رسول شاهه (مرحوم غلام شاهه) جو فرزند قومي غيرت ۽ دوستيءَ جو ثبوت ڏيندي جيپ ۾ همراھ

وٺي اچي پهتو پوءِ اسان گڏجي غريب آباد ۾ آياسين جتي سڀني همراهن کي پنهنجي پنهنجي گهرن ڏانهن روانو ڪيوسين. اتان آءُ ۽ بشير گڏجي وڃي اسپتال پهتاسين پر فائرننگ جو پڙاڏو اسانجي ڪنن ۾ اڃان تائين گونجي رهيو هو....!

سڪندر کي وڃي ڏٺوسين. بلوچيءَ ۾ چيومانس ته ”اسان تنهنجو پلانڊ ڪري آيا آهيون پر خبر ناهي ته ڪير مٿو الائي ڪير بچيو“....!

15- ويهن منٽن کان پوءِ (ان وقت) ايس- پي جناب شريف صاحب ۽ شهر جا پيا معزز ماڻهو جن ۾ موجود پيلي کاتي جو وزير جناب سيد نذر علي شاهه، مختيار قريشي، حاجي عبدالمجيد قريشي، اسپتال ۾ سڪندر کي ڏسڻ آيا، مختيار قريشي (پناهگير) مون سان ڳالهائيندي چيو ته ”اها عام ڳالهه آهي ته فائرننگ تو ڪئي آهي ۽ شهر ۾ موٽر سائيڪل تي به اوهان کي چڪر هڻندي ڏٺو ويو آهي.“ اٽلندو آءُ هن تي ڏاڪا ٻڌي چڙهي ويس ”ته هڪ اسان جو ماڻهو زخمي ڪيو پيو اسان تي الزام مڙهيو!“ بهرحال هو حال احوال پڇي رهندا رهيا. جڏهن شراب جو نشو گهٽ ٿيو ته وري ڳڻتي جو نشو چڙهڻ لڳو ته ”الائي گهڻا ماڻهو مئا آهن.“ سڪندر جي ڳڻتي گهٽجي ويئي. صبح جو سوير اها خبر پئي ته ماڻهو ته ڇا پر ڪو جانور به ڪونه مٿو آهي. تڏهن وڃي ڳڻتيون لٽيون.

البتہ فائرننگ واري رات. اسان جي وڃڻ کان پوءِ پوليس جاءِ واردات تي پهتي ته پناهگيرن پوليس تي فائرننگ ڪرڻ شروع ڪئي. جنهن ۾ پوليس کي ته ڪوبه جاني نقصان ڪونه رسيو. پر گاڏيءَ کي نقصان پهتو. جهيڙي جي واقعي واري تاريخ ياد نه آهي. سمجهان ٿو ته سڪندر جي ڊاٽريءَ تي اهي حقيقتون هجن. پر في الحال ته ظاهر ظهور اڃان سڪندر ڀنگوار جي سيني تي اهي نشان بلڪل چٽا ظاهر آهن.

چند ڏينهن موڪل وارا گذاري وري ڊيوٽي تي چڙهيس. وري مهيني کن کان پوءِ چڪر تي آيس ڳوٺ پهچڻ تي خبر پئي ته: ”سئوٽ شهبگ“ جو زمين تي پنهنجي ئي ذات برادري وارن سان تڪرار ٿي پيو آهي. آءُ پنهنجي سئوٽ جي قانونيءَ طرح مدد ڪرڻ لڳس. هوڏانهن مخالفن مون کي پنهنجو دشمن ڪري

سمجھيو. هڪ ڏينهن آءُ ۽ منهنجو سوٽ علي بخش شهر ۾ گهمي رهياسين تاريخ 12-11-1977ع تي ته انهن مخالفن اسان کي نواب شاهه ۾ ڄام صاحب روڊ تي ڪهاڙين جا ڌڪ هنيا علي بخش پوءِ ستت ئي چاڪ ٿي ويو ليڪن منهنجي زندگيءَ جو ٻيو حصو شروع اهڙي طرح ٿيو جو ڪهاڙين جي ڪري منهنجي چيلهه جون رڳون چپچي پيون ۽ هيٺئين ڌڙ کان معذور ٿي ويس. ۽ منهنجا پير آخري پيرو پنهنجي سهڻي ڌرتي تان ڪڍي ويا. هنن ستن لکندي آءُ سمجهان ٿو ته مون ڌرتيءَ ماءُ کي رنج ڪيو هو ڇو ته ان سنڌ ڌرتيءَ جي اصل وارثن جي لاءِ مون ڪجهه به نه ڪيو يعني اصول کي ڇڏي، لالچ تي خريد ٿي ويو هوس. جنهن ڪري مون کي سنڌ جي غيرتمند ڌرتيءَ ان جو بدلو ڏنو هو. اڄ تائين آءُ پنهنجي ڪيل انجام تي پڇتائي رهيو آهيان.

مون کي سول اسپتال نواب شاهه ۾ داخل ڪيو ويو جتي 6-هفتا علاج محترم ڊاڪٽر رسول بخش ميمڻ صاحب ڪيو مون کي ققڙن ۾ زخم رسيل هئا، ڊاڪٽر صاحب پنهنجي قابليت جو مظاهرو ڪندي منهنجو آپريشن ڪيو. ڪجهه فرحت ٿي. بهرحال مغزي ڏوري ڌڪ ۾ لڳل هئا تنهن ڪري ڊاڪٽر صاحب جي مشوري سان يعني ڏوري کي اصلي صورت ۾ آڻڻ لاءِ سول اسپتال ڪراچي ۾ 6-هفتن کان پوءِ داخل ٿيس. ڊاڪٽر مسعود جاويد نيرو سرجريءَ جي اسپيشلسٽ منهنجو علاج شروع ڪيو.

هتي منهنجو وقت ڏاڍو ڏکيو گذريو. بيٺي جو ته سڀڪو آهي پر ڪرڻي جو ڪير به ڪونه هو. سواءِ چند مهربانن جي! جيڪي دوست مون وٽ ڪنهن نه ڪنهن بهاني ايندا هئا اهي سڀ اهڙي وقت ۾ پٽا ڏئي پڄي ويا. بلڪل هيٺئن ته ”ڪم لٿو ڊڪڻ وسريو“ پر جن ڏکئي وقت ۾ سات ڏنو انهن ۾ (منهنجي عزيزن کان سواءِ) سائين

امداد محمد شاهه سر فهرست آهي. آءُ سندس احسانن جي بار هيٺان عمر ۾ جهڪيل رهندس. مون کي اهڙا لفظ ڪونه ٿا ملن جن جو سهارو وٺي آءُ سندس احسان مڃان، آءُ هر وقت سندس ٿورائتو آهيان. نواب شاهه اسپتال کان وٺي ويندي آپريشن تائين هي سيد مهربان مون سان گڏ رهيو. اتي هڪ انجنيڪشن جي ضرورت پئي. جنهن سان اهو ڏسڻو هو ته مغزي ڏوري ڪٿان ڪمزور آهي. پر

منهنجا ڀاڳ اهڙا هئا جو اهي سيون هتي ڪراچي ۾ گهڻو ڪري نه ٿي ملي سگهيون. سائين امداد محمد شاه جو ويجهو عزيز ذوالفقار شاه عرف زلف هو تنهن به ان سلسلي ۾ ڪوشش ڪئي.

ٻئي ڏينهن تي سيٺ شري تيرٿ داس مون کي سائين امداد محمد شاه سان گڏ پيڇڻ آيو. سندس پٽ ان وقت دٻي ۾ رهندو هو. سيٺ صاحب ٽيليفون ڪري ڪانئس دوا جو پڇيو. هن ويچارِي ڏاڍي ڪوشش ڪئي پر دوا دٻي ۾ به ڪانه ملي سگهي. پوءِ ان لنڊن ۾ ڪنهن ميڊيڪل ڪمپنيءَ سان رابطو قائم ڪيو. دوا اتان ملي 10 ڏينهن کان پوءِ (6) ڇهن سين جو سيٺ اسان وٽ اچي پهتو. مون سيٺ صاحب کي رقم واپس ڏيڻ جو چيو ته سيٺ صاحب پيار مان مون کي گرائڙي پائي چيو ته:

”پٽ پنهنجي اولاد کان به پئسا وٺبا آهن...!“

هن هيڏي ساري سنسار ۾ مصيبت وقت وري ايتريقدر بي انداز مهرباني ڏسي منهنجي اکين مان ڳوڙها ڏوهي آيا. زبان تي هيءُ شعر رقص ڪرڻ لڳو ته:

تون سمون، آئون گندري، مون ۾ غيبن لڪ

هن منهنجي حال حال جي توکي سڀ پرڪ

ڪارڻ رب الڪ متان ماڳر مٽئين.

ڊاڪٽر صاحب مون کي ٽيسٽ ڪري آپريشن جو ارادو ڏيکاريو چيائين ته فلاڻي ڏينهن تنهنجو آپريشن ٿيندو. نيٺ مقرر ڏينهن تي آپريشن ڪيو ويو. آپريشن دوران سائين امداد محمد شاه باوجود طبيعت ناساز هئڻ جي پورا ساڍا ٽي ڪلاڪ ايپي پيرين بينو رهيو. آپريشن ڪامياب رهيو پوءِ ٽي هفتا منهنجو لاڳيتو علاج ٿيو،

ٽن هفتن کان پوءِ ڊاڪٽر صاحب چيو ته ”هاڻي تنهنجو علاج مشق کان سواءِ پير ڪجهه به نه آهي. تنهنجي ٽيڪ ٿيڻ جي اميد آهي.“

مون کي ياد آهي ته اتي روزانه مون کي ايڪسرسائيز ڪرائيندا هئا. يعني اليڪٽرڪ جي وسيلي چنگهن جي چرپر وغيره. پر 15- روپيا في وٺي پوءِ مون کي ايڪسرسائيز ڪرائيندا هئا هتي اسپتال ۾ رهڻ کان پوءِ مون کي اها خبر پئي ته ڪيئن نه بليڪ تي دوائون ۽ ٻيو سامان وڪيو ويندو هو. مزي جي ڳالهه ته منهنجو

ڪمرو ”ڪچن“ جي ڀرسان هوندو هو. اتان هيٺيون اسٽاف دوائون ڪڍي وڪڻندو هو.

آءُ ڪڏهن ڪڏهن کيس چوندو هيس ته ”هي ڇا ٿا ڪريو؟“ جواب ۾ ايترو چوندا هئا ته سائين! ڇا ڪريون پگهار مان پورٽ ڪانه ٿي ٿئي. مهانگائيءَ ماري ڇڏيو آهي. جي ائين نه ٿا ڪريون ته گذاريو ڪونه ٿو ٿئي. مجبور آهيون! ياد اٿر ته هڪڙي اسٽاف جي ميمبر تحفي طور هڪڙو شربت جو شيشو ڏنو هو. آءُ هن ڪتاب جي ذريعي سندس ٿورو مڃان ٿو. ستت ئي مون کي ڊاڪٽر صاحب جي اجازت سان موڪل ملي مون کي ڳوٺ آندو ويو، ۽ اڄ تائين ڳوٺ ۾ ئي زندگي گذاري رهيو آهيان.

ڪراچيءَ مان اچڻ کان پوءِ منهنجو هر منٽ، ڪلاڪ، گهڙي، پهر، آڏاسيءَ ۽ نراسائيءَ ۾ گذريو. هتي مون حڪيمن کان به علاج ڪرايو حڪيمن گرم ڪڪ ڏنا. ۽ پڻ بي پاڙيءَ کي پاڻي ۾ گرم ڪري در- دروازا بند ڪري پاڻ جو واس ڏيڻ لڳا. نتيجي طور منهنجي اک خراب ٿي پئي پوءِ اک ته اڳ آرٿيفيشل هئي. پر بي. اک به نيم حڪيمن جي دوائن جي ڪري خراب ٿي، نيٺ مجبور ٿي حڪيم کان علاج ڪرائڻ بند ڪيم!

حڪيمن جي دوائن جي گرم اثر ڪري موتيو ٿي پيو. اکين کان بلڪ ويهي ويس ڏاڍو مشڪل وقت گذرڻ لڳو. ڪافي وقت اها تڪليف رهي، آرام ڪٿي ويو. آخرڪار آرام ڪرڻ لاءِ نشا ڪرڻ شروع ڪيم، جهڙوڪ پنگ، چرس، آفيم، نشي، جون گوريون، مارفيا جون به انجنيڪشنون هڻايم. شراب پيئڻ نڳس پر سڀ نشا عارضي ثابت ٿيا.

تڪليف دوران مون به ٿي پيرا خودڪشيءَ جو سوچيو پر مون سان ويدن اها هئي جو اتي ڪا شي ڪٿي نه ٿي سگهيس. مطلب ته زندگيءَ کان بلڪل بيزار ٿي پيس. ڪڏهن ڪڏهن وقت پاس ڪرڻ لاءِ پنهنجي سؤٽ قربان علي پنگوار کي چوندو هوس ته ڪي اهڙا مجازي ڪتاب آڻ ۽ پڙهي ٻڌاءِ. جڏهن ڪتاب پڙهي ٻڌائيندو هو ته مون کي ڏاڍو سڪون محسوس ٿيندو هو. نشن مان به ايترو آرام ڪونه ايندو هو جيترو ڪتابن جي ٻڌڻ سان لطف ۽ سڪون ايندو هو. اهڙي طرح اٽڪل ڏهه کن ڪتاب مجازي ٻڌم. هاڻ اها حالت



ٿي جو جيڪڏهن ڪير ڪتاب پڙهي نه ٻڌائيندو هو ته ننڍڙي ڪانه ايندي هيم. ڪتابن مون ۾ هاڻي نئون روح ڦوڪيو. اڳ ۾ زندگي کان بيزار هوس پر هاڻ پنهنجي زندگيءَ سان پيار ٿيڻ لڳو دل ۾ سوچيم ته هاڻي اک جو آپريشن ڪرايان ته جيئن ڪتاب پڙهي، ٻڌائڻ واري محتاجي کان بچي پوان!

نواب شاھ ۾ اکين جي ڊاڪٽر مسٽر منظور مرزا (جيڪو منهنجو دوست هو) تنهن کي اک ڏيکاريم تنهن اک ڏسي چيو ته ”اک ٿي ويندي، اطمینان ڪريو، پر پهريان دوا ڏيائو ٿو اها استعمال ڪريو ته جيئن موتيو پڪو ٿئي.“ مهيني کن کان پوءِ مرزا صاحب ڏي پاڻ کي ڪٿائي پهتس. وري به چيائين ته اڃان به چار ڏينهن ترسو.“ هفتي کن کان پوءِ اچو ته توهان جي اک آپريشن ڪندس.

هفتي کان پوءِ منهنجي ڪاٻي اک جي آپريشن ٿي آپريشن ڪامياب ٿي 7- ڏينهن کان پوءِ مون کي گهر ۾ رهڻ جي اجازت ملي ويئي. چاليهه ڏينهن گهر ۾ رهڻ کان پوءِ مون کي چشمو مليو اهڙيءَ طرح هڪ اونڌاهه جي دنيا مان ڦري روشن دنيا ۾ آيس. هن ڪائنات جي نظارن کي ڏسي ڏاڍو لطف محسوس ٿيو. هاڻي نور جي روشني ملي چڪي هئي. پاڻ کي خوش نصيب تصور ڪندي، زندگيءَ جو حقيقي مزو ماڻڻ لڳس. قدرت مون کي ٻه پٽڙا ڏنا آهن، هڪ طارق عزيز ۽ ٻيو شهزور عرف ڪاشف عزيز.

پنهنجي اولاد ۽ ڪتابن سان پيو دل کي وندرائيندو آهيان، هڪ مشهور اديب جناب علي نواز وفائيءَ جي بقول ته:  
”اهو شخص خوش نصيب آهي، جنهن کي 24- ڪلاڪن مان 4- ڪلاڪ پڙهڻ يعني مطالعي ڪرڻ جو موقعو ملي ٿو.“


هن قول کي سامهون رکي آءُ انهن ماڻهن جو بيحد شڪر گذار آهيان، جن مون کي ڪهاڙين جا ڌڪ هڻي معذور ڪيو، يعني جسماني معذوري ڏئي، ذهني معذوريءَ کان آزادي ڏياريندي، ڪتابن سان پيار ڪرڻ جو موقعو فراهم ڪيو

”سڪو سڀن کان سرتيون ريت سڪڻ جي،

مڱن جر مٿا، اوري ڪن نه آسرو.“

”شاھ





سندھی سلامت گھر

Rs:150/=

# The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻِڪَ ”لڙهندڙ نسل“ نالي ڪتاب لکي پنهنجي دورَ جي عڪاسي ڪرڻ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:

انڌي ماءُ جڙيندي آهي اونڌا سونڌا ٻارَ  
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اداس، لڙهندڙ، ڪڙهندڙ، ڪڙهندڙ، ٻرندڙ، ڇرندڙ، ڪرندڙ، اوسيئڙو ڪندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وڌڻ، ويجهڻ ۽ هڪ ٻئي کي ڳولي سھڪاري تحريڪ جي رستي تي آڻڻ جي آس رکون ٿا.

پڙهندڙ نسل (پڻ) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پگ ڄاڻو ته اهو ڪوڙو آهي. نه ئي وري پڻ جي نالي ڪي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پگ ڄاڻو ته اهو به ڪوڙو آهي.

**The Reading Generation پڙهندڙ نسل . پ ن**

جھڙيءَ طرح وڻن جا پَن ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ سُئل وارا پَن به مختلف آهن ۽ هوندا. اُهي ساڳئي ئي وقت اُداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پَن کا خُصوصي ۽ تالي لڳل ڪَلب Exclusive Club نه آهي.

ڪوشش اها هوندي ته پَن جا سڀ ڪم ڪار سَهڪاري ۽ رِضاڪار بنيادن تي ٿين، پر ممڪن آهي ته ڪي ڪم اُجرتي بنيادن تي به ٿين. اهڙي حالت ۾ پَن پاڻ هِڪڙيءَ جي مدد ڪرڻ جي اُصول هيٺ ڏي وٺُ ڪندا ۽ غيرتجارتِي non-commercial رهندا. پَنن پاران ڪتابن کي ڊجيتائيز digitize ڪرڻ جي عَمَل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيتائيز ڪرڻ کان پوءِ اهم مرحلو ورهائڻ distribution جو ٿيندو. اِهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته پلي ڪمائي، رُڳو پَنن سان اُن جو ڪو به لاڳاپو نه هوندو.

پَن کي کليل اڪرن ۾ صلاح ڏجي ٿي ته هو وَسَ پٽاندڙ وڌيڪ کان وڌيڪ ڪتاب خريد ڪري ڪتابن جي ليکڪن، ڇپائيندڙن ۽ ڇاپيندڙن کي هِمتائين. پر ساڳئي وقت علم حاصل ڪرڻ ۽ ڄاڻ کي ڦهلائڻ جي ڪوشش دوران ڪنهن به رُڪاوٽ کي نه مڃن.

پڙهندڙ سُئل . پَن The Reading Generation

شيخ آياز علم، جاڻ، سمجھ ۽ ڏاهپ کي گيت، بيت، سٽ، پُڪارَ سان  
 تشبيهه ڏيندي انهن سڀني کي بمن، گولين ۽ بارود جي مدِ مقابل بيهاريو  
 آهي. اياز چوي ٿو ته:

گيت به چڻ گوريلا آهن، جي ويريءَ تي وار ڪرڻ ٿا.

.....

جئن جئن جاڙ وڌي ٿي جڳ ۾، هو ٻوليءَ جي آڙ چُپن ٿا؛  
 ريتيءَ تي راتاها ڪن ٿا، موٽي منجهه پهراڻ چُپن ٿا؛

.....

ڪالهه هُيا جي سُرخ گلن جيئن، اڄڪلهه نيلا پيلا آهن؛  
 گيت به چڻ گوريلا آهن.....

.....

هي بيت اُتي، هي ٻر- گولو،

جيڪي به ڪٿين، جيڪي به ڪٿين!

مون لاءِ ٻنهي ۾ فرقُ نه آ، هي بيتُ به ٻر جو ساٿي آ،  
 جنهن رڻ ۾ رات ڪيا راڙا، تنهن هڏ ۽ چمَ جو ساٿي آ -

ان حساب سان اڻڄاڻائي کي پاڻ تي اهو سوچي مڙهڻ ته ”هاڻي ويڙهه ۽  
 عمل جو دور آهي، اُن ڪري پڙهڻ تي وقت نه وڃايو“ نادانيءَ جي نشاني  
 آهي.

پڻ جو پڙهڻ عام ڪتابي ڪيڙن وانگر رڳو نصابي ڪتابن تائين  
 محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج  
 ۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي  
 پاليسيون policies اڻڄاڻن ۽ نادانن جي هٿن ۾ رهنديون. پڻ نصابي ڪتابن  
 سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين

پڙهندڙ نسل . پڻ The Reading Generation

ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ سُئل جا پَن سڀني کي چو، چالاءِ ۽ ڪينئن جهڙن سوالن کي هر بيان تي لاڳو ڪرڻ جي ڪوڏ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اٽل گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ  
پهتو منهنجي من ۾ تنهنجي پَن پَن جو پڙلاءُ.“  
- اياز (ڪلهي پاتم ڪينرو)

پڙهندڙ سُئل . پ ن The Reading Generation